

موعظہ عثمانی

اصلاحی تعاریر و مضافین کا موضوع دار مجموعہ

معاملات



(حصہ اول)



جلد: ۸

مفتی محمد تقی عثمانی

مکتبہ معاون القلم بکالجی
(Quranic Studies Publishers)




موعظہ عثمانی



معاملات



جلد: ۸



مفتی محمد تقی عثمانی

ترتیب و تحریج
مولانا عذایت الرحمن

مکتبہ معاویۃ القرآن کراچی
(Quranic Studies Publishers)
Karachi, Pakistan.



جملہ حقوق طباعت بیان و تکمیلہ مکتبہ معارف القرآن بکریہ

عرض ناشر: الحمد للہ اگرچہ مکتبہ مکتبہ معارف القرآن بکریہ نے "موعظ عثمانی" کی صحیح و طباعت میں ہر ممکن احتیاط سے کام لیا ہے، لیکن کسی کمی کتابت، طباعت اور جلد سازی میں سہوا غلطی ہو جاتی ہے۔ اگر کسی صاحب کو ایسی کسی غلطی کا علم ہو تو رہا کرم مطلع فرماؤ کرم منون فرمائیں۔

باہتمام : خضر قاسمی

طبع جدید : ۱۴۴۰ھ - دسمبر ۲۰۱۸ء

ناشر : مکتبہ مکتبہ معارف القرآن بکریہ

ترجمہ فارسی: عمران خان

فون (92-21) 35031565, 35123130 :

ایمیل info@mmqpk.com :

وبسٹ www.mmqpk.com :

www.maktabamaarifulquran.com

فیسبوک fb/onlinesharia :



مکتبہ مکتبہ معارف القرآن بکریہ
(Quranic Studies Publishers)
www.maktabamaarifulquran.com

ONLINE SHARIAH
www.SHARIAH.com

آن لائن خریداری کے لئے QR بکس سے QR بکس سے فہرست کریں

لطفاً اسے ملکیت اسلامیہ کا ایک اصلی طور پر برداشت کرو۔ ۷۵۱۰۰، احمد آباد، سندھ، پاکستان۔

لئے کے پتے

- | | | |
|----------------------------------|--------------------------------|--------------------------------|
| • مکتبہ دارالعلوم، کراچی | • مکتبہ مدارس کالج والہ، کراچی | • مکتبہ رشیدیہ، راولپنڈی |
| • مکتبہ اصلاح و تبلیغ، حیدر آباد | • مکتبہ اسلامیہ، فیصل آباد | • مکتبہ رشیدیہ، کوئٹہ |
| • بیت القرآن، کراچی | • ادارہ تعلیمات افرینی، ملتان | • دارالاظام، پشاور |
| • مکتبہ مدندریہ، راولپنڈی | • مکتبہ مدندریہ، راولپنڈی | • مکتبہ احتجاج، کراچی |
| • مکتبہ الکتب، کراچی | • مکتبہ حنفیہ، راولپنڈی | • مکتبہ بیت الحکوم، لاہور |
| • ادارہ اسلامیات، کراچی / لاہور | • مسٹریکس، اسلام آباد | • مکتبہ سید احمد شفیعیہ، لاہور |
| • مکتبہ احرار، مردان | • مدارس اسلام، اسلام آباد | • مکتبہ عاصیہ، تیسر گڑھ |
| • مکتبہ مرقابی، کراچی | • مدارس اسلام، اسلام آباد | • مکتبہ عاصیہ، تیسر گڑھ |

پیش لفظ



بِسْمِ اللَّهِ الرَّحْمَنِ الرَّحِيمِ

الحمد لله رب العالمين ، والصلوة والسلام على رسوله
الكرام وعلى آله وأصحابه أجمعين، وعلى كل من
تبعهم بحسان إلى يوم الدين

میرے والد ماجد حضرت مولانا مفتی محمد شفیع صاحب قدس اللہ سرہ نے
بندے کو دارالعلوم ۱۹۵۹ء میں دورہ حدیث کی تکمیل کے بعد ہی سے جمہ کی
تقریر کرنے پر مقرر فرمادیا تھا، شروع میں اپنے لسبیلہ ہاؤس والے گھر کے قریب
عزیزی مسجد میں کئی سال جمہ کی تقریر کرتا رہا، پھر حضرت والد صاحب رضویہ کی
علالت کے بعد جامع مسجد نعمان لسبیلہ ہاؤس میں سالہا سال جمہ کی تقریر کی
نوبت آتی رہی۔ ۱۹۹۹ء میں میرے استاد گرامی حضرت مولانا سجان محمود
صاحب رضویہ کی وفات ہوئی جو جامع مسجد بیت المکرم میں جمہ پڑھایا کرتے
تھے اور ان کی تعلیمات کا فیض دور تک پھیلا ہوا تھا، اس موقع پر مجھے جامع مسجد
نعمان لسبیلہ ہاؤس سے بیت المکرم منتقل کیا گیا اور وہاں ۱۹۹۹ء سے ۲۰۲۰ء تک
جمہ کی تقریر کا سلسلہ رہا۔

میرے شیخ حکوم حضرت ڈاکٹر عبد الحجی عارفی صاحب قدس اللہ سرہ کی

وفات کے بعد میرے استاذ حضرت مولانا سجان محمود صاحب رحمۃ اللہ علیہ کے حکم پر میں نے سبیلہ ہاؤس کی جامع مسجد نعمان میں اور پھر بیت المکرم میں اتوار کے دن عصر کے بعد ایک اصلاحی مجلس کا سلسلہ شروع کیا، اس وقت میری تقریریں محفوظ کرنے کا کوئی انتظام نہیں تھا اور نہ میں انہیں اس قابل سمجھتا تھا کہ انہیں شائع کیا جائے، لیکن میرے انتہائی مشق دوست حضرت پروفیسر شیم احمد صاحب (جو اس وقت "معارف القرآن" کا اگریزی ترجمہ کر رہے تھے) نے میرے معاون مولانا عبد اللہ میمن صاحب سے یہ خواہش ظاہر کی کہ وہ ان تقریروں کو ریکارڈ کر کے قلمبند کر لیا کریں، چنانچہ انہی کی تحریک پر ان اصلاحی بیانات اور کسی قدر جمع کے خطبوں پر مشتمل ایک طویل سلسلہ "اصلاحی خطبات" کے نام سے منظر عام پر آگیا جس کی اب غالباً ۲۵ جلدیں ہو چکی ہیں۔

تجربے سے معلوم ہوا کہ بفضلہ تعالیٰ ان کی اشاعت مفید ہوئی اور حضراتِ انہی و خطباء بھی اپنی تقاریر میں ان سے مدد لینے لگے اور عام مسلمانوں کو بھی عام فہم انداز میں دین کی بنیادی معلومات آسانی سے پہنچنے لگیں، اس کے علاوہ بندہ کو مختلف موقع پر کراچی یا کسی اور شہر میں، بلکہ کسی اور ملک میں بھی اس طرح کی تقریروں کا موقع ملتا رہا اور متعدد احباب انہیں قلمبند کر کے شائع کرتے رہے اور کسی خاص موضوع کے بارے میں انہی تقاریر سے متعدد مجموعے بھی مرتب کر کے شائع کیے گئے۔

مجھے ایک فکر ہمیشہ دامن گیر رہی کہ اصلاحی بیانات میں بسا اوقات واقعات اور احادیث میں صحت کا اتنا اہتمام نہیں ہوتا جتنا مستقل تالیفات میں ہوتا ہے، اس لیے میں نے اپنے احباب میں سے مولانا عنایت الرحمن صاحب کو اس پر

نامزد کیا کہ وہ میری تقاریر میں بیان کردہ احادیث یا سلف کے واقعات کی تحقیق و تحریج کریں اور جہاں غلطی ہوئی ہو، اس کی اصلاح کریں۔ میرے مشورے سے وہ یہ کام ماشاء اللہ قابلیت کے ساتھ کرتے رہے۔ مولانا عنایت الرحمن صاحب نے اس پر یہ اضافہ کیا کہ ”اصلاحی خطبات“، ”اصلاحی مجالس“ اور بیانات کے مختلف مجموعوں کو بھی عنوانات و مضامین کی ترتیب سے مرتب کیا اور جو تقاریر ”البلاغ“ میں یا کسی دوسرے رسائل میں شائع ہوئی تھیں یا کسی کتاب کا جز تھیں ان کا بھی استقصاء کر کے ایک نیا مجموعہ ”مowaazin‘ عثمانی“ کے نام سے مرتب کر دیا اور اس لحاظ سے یہ بندہ کی تقاریر، موانع ختم اور بیانات کا سب سے زیادہ جامع مجموعہ ہو گیا ہے اور حسب استطاعت اس میں تحریج و تحقیق کا بھی اہتمام ہے جس سے اس کے درجہ استناد میں بھی اضافہ ہو گیا ہے۔

دل سے دعا ہے کہ اللہ تعالیٰ عزیز موصوف کی اس کاوش کو اپنی بارگاہ میں قبول فرمائے اس بے عمل کے لیے ذخیرہ آخرت بنادیں اور اس سے عام و خاص مسلمانوں کو فائدہ پہنچے۔ آمين

دارالعلوم کراچی ۱۳

بندہ

محمد تقی عثمانی عفی عنہ

۱۵ / محرم ۱۴۲۳ھ

بِعْدِ عَمَانِ

جَدِيدٌ

عرض ناشر



بِسْمِ اللَّهِ الرَّحْمَنِ الرَّحِيمِ

نَحْمَدُهُ وَنَصْلِي عَلَى رَسُولِهِ الْكَرِيمِ إِذَا بَعْدًا!

زیر نظر کتاب سلسلہ "مواعظ عثمانی" جلد هشتم "معاملات (حدائق)" جو حضرت مفتی محمد تقی عثمانی صاحب دامت برکاتہم کے خطبات، تقاریر اور مفایض کا تخریج شدہ جامع اور مستند موضوع وار مجموعہ ہے۔ حضرت مفتی صاحب دامت برکاتہم کو اللہ رب العزت نے جو بے پناہ مقبولیت عطا فرمائی ہے وہ محتاج تعارف نہیں۔ حضرت والا دامت برکاتہم بیک وقت مفسر، محدث، فقیہ، ماہر معاشیاتِ اسلامی، مؤرخ، محقق، شاعر، ادیب اور مبلغ وداعی اسلام ہیں۔ اسی دعوت دار شاد کا سلسلہ عرصہ دراز سے ہفتہ داری مجلس کی صورت میں تاحال جاری ہے اور الحمد للہ اس سے بلا مبالغہ لاکھوں انسانوں کو فائدہ ہو رہا ہے، جن میں غیر مسلم حضرات بھی شامل ہیں۔ اور اسی دعوت دار شاد کی برکت سے بہت سارے غیر مسلم حلقة بگوش اسلام ہوئے ہیں اور آج ایک کامیاب زندگی گزار رہے ہیں۔ حضرت والا دامت برکاتہم کے انہی بیانات و موعظ

سے علماء، طلباء اور خطباء کرام استفادہ کرتے چلے آرہے ہیں۔ اور حضرت والا دامت برکاتہم کے جملہ بیانات و موعظ تحریر اور تقریر اعوام الناس میں مقبول ہیں اور ہر طبقہ ان سے مستفید ہو رہا ہے۔

فضل مرتب نے اس مجموعہ میں شیخ الاسلام حضرت مولانا مفتی محمد تقی عثمانی

اچال فہرست عنوانات


جلد پنجم

موعظ عثمانی



فہرست عنوانات







اجمالی فہرست عنوانات

نمبر شمار	عنوان	صفحہ
۱	تجارت احادیث کی روشنی میں	۳۱
۲	تجارت کی نسلیت	۳۱
۳	تجارت دین بھی دنیا بھی	۵۳
۴	تجارت کے آداب	۷۷
۵	تجارت کے ناجائز معاملات احادیث کی روشنی میں	۸۳
۶	تدبیر اور روزگار	۸۹
۷	موجودہ دور میں مسلمان تاجر کے فرائض	۱۰۹
۸	رزق حلال کی طلب ایک دینی فریضہ	۱۳۵
۹	حلال روزگار نہ چھوڑیں	۱۶۳
۱۰	محنت اور مزدوری احادیث کی روشنی میں	۱۷۹
۱۱	معاملات دین کا اہم شعبہ	۱۸۵
۱۲	امم مسلمہ کی میہمت اور اسلامی خطوط پر اس کا اتحاد	۲۳۳
۱۳	سود کی حرمت	۲۳۹
۱۴	سودی نظام کی خرابیاں اور اس کا مقابلہ	۲۸۱

موعظ عثمانی

جلد ششم


ابحاث فہرست عنوانات


مضامین

نمبر شار

۳۱۵	سود لینے سے بخل بڑھتا ہے	۱۵
۳۲۷	رشوت کا گناہ	۱۶

صفحہ





تفصیلی فہرست

صفحہ	عنوان
۳۱	تاجر اور تجارت سے متعلق ارشادات نبوی
۳۱	تجارت کی فضیلت
۳۳	قرآن میں مال و دولت کے لیے کلمہ خیر اور قباحت کا استعمال
۳۵	دنیا میں مال و اسباب کی مثال
۳۶	مسلمان تاجر کا خاصہ
۳۹	آیت کا شانِ نزول
۵۰	لہو کی وضاحت
۵۰	البها کی ضمیر مفرد ہونے کی وجہ
۵۱	سودے کے صحیح ہونے کے لیے تہار رضا مندی کافی نہیں
۵۳	تجارت دین بھی دنیا بھی
۵۶	مسلمان کی زندگی کا بنیادی پتھر

عنوان	صفحہ
تاجروں کا حشر انہیاء مبلغ اسلام کے ساتھ	۵۷
تاجروں کا حشر فاجروں کے ساتھ	۵۷
تاجروں کی دو قسمیں	۵۸
تجارت جنت کا سبب یا جہنم کا سبب	۵۹
ہر کام میں دوزاویے	۵۹
زاویہ نگاہ بدل دیں	۵۹
کھانا کھانا عبادت ہے	۶۰
حضرت ایوب علیہ السلام اور سونے کی تبلیغ	۶۰
نگاہ نعمت دینے والے کی طرف ہو	۶۲
اس کا نام تقوی ہے	۶۳
صحبت سے تقوی حاصل ہوتا ہے	۶۳
ہدایت کے لیے صرف کتاب کافی نہیں ہوتی	۶۴
صرف کتابیں پڑھ کر ڈاکٹر بننے کا نتیجہ	۶۵
متقی کی صحبت اختیار کرو	۶۵
تجارت کے آداب	۶۷
دکاندار سے زبردستی پیسے کم کر کے کوئی چیز خریدنا جائز وحلال نہیں	۷۰
امام ابوحنیفہ رضی اللہ عنہ کی وصیت	۷۱

عنوان	صفحہ
یہ بھی دین کے مقاصد میں داخل ہے	۷۱
حق مانگنے میں زمی کریں	۷۲
زیریں اصول	۷۳
دنیا میں تاجروں کے ذریعے اشاعتِ اسلام	۷۴
ان اصولوں کی پابندی غیر مسلم تاجروں کے ہاں ہے	۷۵
ایک واقعہ	۷۶
حق میں سرگوں اور باطل میں ابھرنے کی صلاحیت نہیں ہے	۷۹
معاشرے کی اصلاح فرد سے ہوتی ہے	۸۱

۸۳

تجارت کے ناجائز معاملات احادیث کی روشنی میں

۸۶

تدبیر اور روزگار

حضرت محمد ﷺ کی معاشی زندگی	۹۲
ضروریات کا اہتمام توکل کے منافی نہیں	۹۳
توکل کی اصل حقیقت	۹۴
انسانی مزاج کا فرق	۹۵
ایک بزرگ کا انوکھا واقعہ	۹۶
انسانی دل کی دو حالتیں	۹۷
ہر اطاعت ذکر اللہ کے مترادف ہے	۹۸

عنوان

۹۹	دل کو اللہ سے لیے فارغ کیجئے!
۱۰۰	دل اللہ تعالیٰ کی تجلی گاہ ہے
۱۰۱	حصول رزق کی لکر منوع نہیں
۱۰۲	حضرت مولانا مسیح اللہ خان صاحب رحمۃ اللہ علیہ کا ایک ارشاد
۱۰۳	حصل روزگار میں افراد سے بچنا ضروری ہے
۱۰۴	اسلام کی معتدل تعلیم
۱۰۵	نبی کریم سلسلہ تعلیم کا زہر
۱۰۷	خلاصہ کلام

۱۰۹

موجودہ دور میں مسلمان تاجر کے فرائض

۱۱۲	تمہید
۱۱۳	آج کا موضوع
۱۱۴	دین صرف مسجد تک محدود نہیں
۱۱۵	تلادتِ قرآن کریم سے آغاز
۱۱۶	قرآن کریم ہم سے فریاد کر رہا ہے
۱۱۷	اسلام میں پورے داخل ہو جاؤ
۱۱۸	دو معاشی نظریے
۱۱۹	اشتراکیت کے وجود میں آنے کے اہاب
۱۲۰	سرماہہ دارانہ نظام میں خرابیاں موجود ہیں

عنوان	کریم	صفحہ
سب سے زیادہ کمانے والا طبقہ		۱۱۷
سرماہیہ دارانہ نظام کی اصل خرابی		۱۱۸
ایک امریکی افسر سے ملاقات		۱۱۹
صرف اسلام کا نظامِ معيشت منصفانہ ہے		۱۲۰
قارون اور اس کی دولت		۱۲۱
قارون کو چار ہدایات		۱۲۲
پہلی ہدایت		۱۲۳
قومِ شعیب اور سرمایہ دارانہ ذہنیت		۱۲۴
مال و دولت اللہ کی عطا ہے		۱۲۵
مسلم اور غیر مسلم میں تین فرق ہیں		۱۲۶
تاجروں کی دو قسمیں		۱۲۷
دوسری ہدایت		۱۲۸
یہ دنیا ہی سب کچھ نہیں		۱۲۹
کیا انسان ایک معاشری جانور ہے؟		۱۳۰
تیسرا ہدایت		۱۳۰
چوتھی ہدایت		۱۳۱
دنیا کے سامنے نمونہ پیش کریں		۱۳۲
کیا ایک آدمی معاشرے میں تبدیلی لاسکتا ہے؟		۱۳۲

عنوان	صفحہ
حضرور صلی اللہ علیہ وسلم کس طرح تبدیلی لائے؟	۱۳۳
ہر شخص اپنے اندر تبدیلی لائے	۱۳۴
رُزْقِ حَلَالٍ كَيْ طَلَبَ دِينِ فَرِيضَهُ	۱۳۵
رُزْقِ حَلَالٍ كَيْ طَلَبَ دُوْرَهُ دَرْجَهُ كَفَرِيْضَهُ	۱۳۸
رُزْقِ حَلَالٍ كَيْ طَلَبَ دِينَ كَاحْصَهُ	۱۳۹
اسلام میں "رہبانیت" نہیں	۱۴۰
حضرور اکرم صلی اللہ علیہ وسلم اور رُزْقِ حَلَالٍ کے طریقے	۱۴۱
مؤمن کی دنیا بھی دین ہے	۱۴۲
بعض صوفیاء کرام مولانا کا توکل کر کے بیٹھ جانا	۱۴۲
طلب "حَلَالٍ" کی ہو	۱۴۳
محنت کی ہر کمائی حلال نہیں ہوتی	۱۴۴
یہ روزگار حلال ہے یا حرام؟	۱۴۵
پینک کا ملازم کیا کرے؟	۱۴۶
حلال روزی میں برکت	۱۴۶
تَخْواه کا یہ حصہ حرام ہو گیا	۱۴۷
قہانہ بھون کے درسے کے اساتذہ کا تَخْواه کٹوانا	۱۴۸
ٹرین کے سفر میں پیسے بچانا	۱۴۹

صفحہ	عنوان
۱۴۹	زاد سامان کا کراچی
۱۵۰	حضرت تھانوی رضی اللہ عنہ کا ایک سفر
۱۵۱	یہ حرام پسے رزقی حلال میں شامل ہو گئے
۱۵۲	یہ بے برکتی کیوں نہ ہو؟
۱۵۳	ٹیلی فون اور بجلی کی چوری
۱۵۴	حلال و حرام کی فکر پیدا کریں
۱۵۵	یہاں تو آدمی بنائے جاتے ہیں
۱۵۶	ایک خلیفہ کا سابق آموز واقعہ
۱۵۷	حرام مال حلال مال کو بھی تباہ کر دیتا ہے
۱۵۸	رزق کی طلب مقصود زندگی نہیں
۱۵۹	رزق کی طلب میں فرائض کا ترک جائز نہیں
۱۶۰	ایک ڈاکٹر صاحب کا استدلال
۱۶۱	ایک لوہار کا قصہ
۱۶۲	تجدد نہ پڑھنے کی حضرت
۱۶۳	نماز کے وقت کام بند
۱۶۴	کمراؤ کے وقت یہ فریضہ چھوڑ دو
۱۶۵	ایک جامع دعا

صفحہ	عنوان
۱۶۱	خلاصہ اور تین سبق
۱۶۳	حلال روزگار نہ چھوڑیں
۱۶۶	رزق کا ذریعہ منجانب اللہ ہے
۱۶۷	روزگار اور معيشت کا نظام خداوندی
۱۶۸	نقشہ رزق کا حیرت ناک واقعہ
۱۷۰	رات کو سونے اور دن میں کام کرنے کا فطری کام
۱۷۱	رزق کا دروازہ بند مت کرو
۱۷۱	یہ عطاۓ خداوندی ہے
۱۷۲	ہر معاملہ اللہ تعالیٰ کی طرف سے ہے
۱۷۳	حضرت عثمان غنیؓ نے خلافت کیوں نہیں چھوڑی؟
۱۷۴	خدمتِ خلق کا منصب عطاۓ خداوندی ہے
۱۷۵	حضرت ایوب ملیک اللہ کا واقعہ
۱۷۶	عیدی زیادہ طلب کرنے کا واقعہ
۱۷۷	خلاصہ
۱۷۹	محنت اور مزدوری احادیث کی روشنی میں
۱۸۵	معاملات دین کا اہم شعبہ
۱۸۷	دین کا ایک اہم شعبہ "معاملات"

صفحہ	عنوان
۱۸۸	معاملات کے میدان میں دین سے دوری کی وجہ
۱۹۱	معاملات کی اصلاح کا آغاز
۱۹۱	ایک اہم کوشش
۱۹۲	نظامہائے معیشت
۱۹۳	سرمایہ دارانہ نظام اور اشتراکیت کیا ہیں؟
۱۹۴	بنیادی معاشی مسائل
۱۹۵	۱۔ ترجیحات کا تعین (Determination of priorities)
۱۹۶	لطیفہ
۱۹۷	۲۔ وسائل کی تخصیص (Allocation of Resources)
۱۹۸	۳۔ آمدنی کی تقسیم (Distribution of Income)
۱۹۹	۴۔ ترقی (Development)
۲۰۰	سرمایہ دارانہ نظام (Capitalism)
۲۰۱	قانون قدرت
۲۰۲	تیرامسئلہ آمدنی کی تقسیم کا ہے (Distribution of Income)
۲۰۳	چوتھا مسئلہ ترقی (Development) کا ہے
۲۰۴	سرمایہ دارانہ نظام کے اصول
۲۰۵	اشتراکیت (Socialism)
۲۰۶	پہلی تنقید

بِسْمِ اللّٰہِ الرَّحْمٰنِ الرَّحِیْمِ

ابله نشر

تسبیح

عنوان	صفحہ
دوسری تقدیم	۲۰۹
تیسرا تقدیم	۲۱۰
اشتراکی نظام پر تبصرہ	۲۱۳
الجزائر کا ایک چشم دید حال	۲۱۵
سرمایہ دارانہ نظام پر تبصرہ	۲۱۷
ماڈل گرلز (Model girls) کی کارکردگی	۲۱۹
عصمت فروشی کا قانونی تحفظ	۲۲۰
دنیا کا مہنگا ترین بازار	۲۲۲
امیر ترین ملک میں دولت و غربت کا امڑا ج	۲۲۳
اسلامی معیشت کے احکام	۲۲۴
خدائی پابندیاں	۲۲۵
حکومتی پابندیاں	۲۲۶
اصول فقہ کا ایک حکم اتنا ہی (سُدُّ ذرائع)	۲۲۷
ایک اشکال اور اس کا جواب	۲۲۸
مخلوط معیشت کا نظام (Mixed Economy)	۲۲۹
امیت مسلمہ کی معیشت اور اس کے خطوط پر اسلامی ممالک کا اتحاد	۲۳۳
(۱) خود ساختہ احصار	۲۳۹

صفحہ	عنوان
۲۳۳	(۲) اپنے معاشی نظام کی تعمیر نو
۲۳۹	سود کی حرمت
۲۵۲	وکاتبہ
۲۵۲	بینک کی ملازمت کیوں ناجائز ہے؟
۲۵۳	ربوٰ القرآن اور ربوا الحدیث
۲۵۴	سود مفرد اور سود مرکب دونوں حرام ہیں
۲۵۶	اعلانِ جنگ
۲۵۶	کیا موجودہ بینکوں کا سود حرام نہیں؟
۲۵۸	تجارتی قرضوں پر سود
۲۵۹	سود کے جواز پر استدلال
۲۶۰	سود کے جواز کے قائلین
۲۶۱	حکم حقیقت پر لگتا ہے صورت پر نہیں
۲۶۲	ایک لطیفہ / گانا بجانا حرام نہ ہوتا
۲۶۳	پھر تو خنزیر حلال ہونا چاہیے
۲۶۳	”سود کی حقیقت“
۲۶۴	قرض کی واپسی کی عمرہ شکل
۲۶۵	حضور مصطفیٰ پیر کے زمانے میں تجارتی پھیلاؤ

صفہ	عنوان
۲۶۶	حضرت ابوسفیان <small>رض</small> کا تجارتی قالله
۲۶۷	سب سے پہلے چھوڑا جانے والا سود
۲۶۸	عبد صحابہ میں بینکاری کی ایک مثال
۲۶۹	ایک اور مثال
۲۷۰	سود کو جائز کرنے والوں کا ایک اور استدلال
۲۷۱	علت اور حکمت میں فرق
۲۷۲	شراب حرام ہونے کی حکمت
۲۷۳	شرعی احکام میں غریب اور امیر کا فرق نہیں
۲۷۴	نقع اور نقصان دونوں میں شرکت کریں
۲۷۵	قرض دینے والے پر زیادہ ظلم ہے
۲۷۶	سود کا اونٹی شبہ اپنی ماں سے زنا کے برابر ہے
۲۷۷	سودی نظام کی خرابیاں اور اس کا مقابل
۲۷۸	مغربی دنیا کے مسلمانوں کی مشکلات
۲۷۹	سودی معاملہ کرنے والوں کے لیے اعلانِ جنگ
۲۸۰	سود کس کو کہتے ہیں
۲۸۱	معاہدہ کے بغیر زیادہ دینا سود نہیں
۲۸۲	قرض کی واہی کی عمرہ مسئلہ
۲۸۳	قرآن کریم نے کس "سود" کو حرام قرار دیا؟

عنوان	کر	صفہ
تجاری قرض (Commercial Loan) ابتدائی زمانے میں بھی تھے	۲۸۸	
صورت بدلنے سے حقیقت نہیں بدلتی	۲۸۹	
ایک لطیفہ	۲۹۰	
آج کل کا مزاج	۲۹۰	
شریعت کا ایک اصول	۲۹۱	
زمانہ نبوت کے بارے میں ایک غلط فہمی	۲۹۱	
ہر قبیلہ جائیں اسٹاک کمپنی ہوتا تھا	۲۹۲	
سب سے پہلے چھوڑا جانے والا سود	۲۹۳	
عہد صحابہؓ میں بینکاری کی ایک مثال	۲۹۴	
سود مرکب اور سود مفرود دونوں حرام ہیں	۲۹۵	
موجودہ بینکنگ انٹرست بالاتفاق حرام ہے	۲۹۶	
کرشل لوں پر انٹرست میں کیا خرابی ہے؟	۲۹۷	
آپ کو نقصان کا خطرہ (Risk) بھی برداشت کرنا ہوگا	۲۹۸	
آج کل کے انٹرست کے نظام کی خرابی	۲۹۹	
ڈیپازیٹ ہر حال میں نقصان میں ہے	۳۰۰	
سود کی رقم مصارف میں شامل ہوتی ہے	۳۰۱	
شرکت کا فائدہ		

عنوان	صفحہ
نفع کسی اور کا اور نقصان کسی اور کا بیسہ کہنی سے کون فائدہ اٹھا رہا ہے	۳۰۱
سود کی عالمی تباہ کاری	۳۰۲
سودی طریقہ کار کا مقابل	۳۰۳
ناگزیر چیزوں کو شریعت میں ممنوع قرار نہیں دیا گیا	۳۰۴
سودی قرضوں کا مقابل قرض حسنہ ہی نہیں ہے	۳۰۵
سودی قرض کا مقابل "مشارکت" ہے	۳۰۶
مشارکت کے بہترین نتائج	۳۰۷
"مشارکت" میں عملی دشواری	۳۰۸
اس دشواری کا حل	۳۰۹
دوسری مقابل صورت "اجارة"	۳۱۰
تیسرا مقابل صورت "مراہجہ"	۳۱۱
پسندیدہ مقابل کون سا ہے؟	۳۱۲
عصر حاضر میں اسلامی معیشت کے ادارے	۳۱۳
سود لینے سے بخل بڑھتا ہے	۳۱۵
انسان کا پیٹ قبر کی مٹی بھرے گی	۳۱۸
ایک سوداگر کا واقعہ	۳۱۹
ایک بڑے سرمایہ دار کا قول	۳۱۹

عنوان	صفحہ
غیرب اور امیر کے خرچ کرنے میں فرق	۳۲۰
سود کی ذہنیت بخل پیدا کرتی ہے	۳۲۱
یہودی "شائی لاک" کا قصہ	۳۲۱
پیے کے بد لے انسانی گوشت	۳۲۲
ہندو سود خور قوم	۳۲۳
ہندی کی ایک ضرب لش	۳۲۴
مالیاتی گناہ بخل پیدا کرتے ہیں	۳۲۵
یہ دعا کثرت سے کریں	۳۲۶
حلال طریقے سے مال میں اضافے کی کوشش کرنا جائز ہے	۳۲۷
رشوت کا گناہ	۳۲۹
رشوت کا گناہ شراب نوشی اور بد کاری سے بھی زیادہ سگین ہے	۳۲۹




موعظ عنانی

ابد نشر

تصویریت

تھارت اور تاجر سے متعلق ارشادات نبوی

جلد بیستم | ۲۰ موزفظ عتمانی



تھارت اور تاجر سے متعلق
ارشادات نبوی

(حضور ملک الہی سعید نے فرمایا)

موعظ عثمانی

| جلد بیست

تجارت اور تاجر سے متعلق ارشادات نوئی

بِسْمِ اللَّهِ الرَّحْمَنِ الرَّحِيمِ

تجارت اور تاجر سے متعلق ارشادات نبوی



① حضرت ابو سعید خدری رضی اللہ عنہ سے روایت ہے کہ حضور اکرم صلی اللہ علیہ وسلم نے ارشاد فرمایا:

”سچا اور امانت دار تاجر (قیامت کے دن) ان بیاء، صدیقین

اور شہیدوں کے ساتھ ہوگا۔“ (۱)

② حضرت جابر رضی اللہ عنہ سے مروی ہے کہ حضور اکرم صلی اللہ علیہ وسلم نے ارشاد فرمایا:

”اللہ اس شخص پر رحم کرے جو نرم خو ہو، بیچتے وقت بھی

خریدتے وقت بھی اور اپنے حقوق کا مطالبة کرتے وقت

بھی،“ (۲)

(۱) سنن الترمذی ۴۹۸/۲ (۱۲۰۹) و قال هذا حديث حسن ... النحو -طبع دار الغرب الاسلامی - و سنن ابن ماجہ ۵۱۰/۳ (۲۱۳۹) طبع دار الجیل بیروت۔

(۲) صحيح البخاری ۵۷/۳ (۲۰۷۶) طبع دار طوق النعجة۔

③ حضرت خدیفہؓ سے مروی ہے کہ حضور اکرم ﷺ نے ارشاد

فرمایا:

”پچھلی اموں میں سے ایک شخص کے پاس فرشتہ روح قبض کرنے آیا، پھر مرنے کے بعد اس سے پوچھا کہ کیا تم نے کوئی بھلانی کا عمل کیا ہے؟ اس نے کہا کہ مجھے معلوم نہیں، اس سے پھر کہا گیا کہ غور کر کے بتاؤ۔ اس نے پھر کہا کہ اس کے سوا مجھے اپنا کوئی نیک عمل معلوم نہیں کہ میں دنیا میں لوگوں کے ساتھ خرید و فروخت کرتا تھا تو حسن سلوک سے کام لیتا تھا، کوئی کشادہ حال ہوتا تو اسے مهلت دے دیتا اور کوئی تنگدست ہوتا تو اسے بالکل ہی معاف کر دیتا۔ اس پر اللہ نے اسے جنت میں داخل کر دیا۔“ (۱)

④ حضرت معاذ بن جبل رضی اللہ عنہ فرماتے ہیں کہ حضور اکرم ﷺ نے

ارشاد فرمایا:

”بہترین کمائی ان تاجروں کی ہے جو بات کہیں تو جھوٹ نہ بولیں، امانت رکھیں تو خیانت نہ کریں، وعدہ کریں تو خلاف ورزی نہ کریں، کچھ خریدیں تو (سامان کی) مذمت نہ کریں، بیچیں تو (مبالغہ آمیز) تعریف نہ کریں، ان کے اوپر کسی کا حق واجب ہو تو ہال مثول نہ کریں اور ان کا حق کسی پر

(۱) صحيح البخاري ۲/۵۷ (۲۰۷۷)

واجب ہو تو اسے تنگ نہ کریں۔^(۱)

⑤ حضرت ابو قحافة رضی اللہ عنہ سے روایت ہے کہ حضور سروردِ دو عالم صلی اللہ علیہ وسلم نے ارشاد فرمایا:

”بیع کے وقت زیادہ قسمیں کھانے سے بچو، اس لیے کہ اس سے (شروع میں) تجارت پچھوچھکتی ہے، لیکن پھر تباہی آتی ہے۔^(۲)

⑥ حضرت رفاعة رضی اللہ عنہ سے روایت ہے کہ حضور اکرم صلی اللہ علیہ وسلم نے ارشاد فرمایا:

”سارے تجارت قیامت کے دن فمار ہو کر اٹھائے جائیں گے، سوائے ان لوگوں کے جو اللہ سے ڈریں، نیکی کریں اور رج بولیں۔^(۳)

⑦ حضرت عقبہ بن عامر رضی اللہ عنہ سے روایت ہے کہ حضور اکرم صلی اللہ علیہ وسلم نے ارشاد فرمایا:

”مسلمان مسلمان کا بھائی ہے اور کسی مسلمان کے لیے حلال

(۱) شعب الایمان للیہقی (۴۸۸/۶) طبع مکتبۃ الرشد۔ والحدیث ذکرہ المنذری فی ”الترغیب والتریب“ ۳۶۷/۲ و لم یتكلّم علی اسناده۔ طبع دار الكتب العلمية۔ وقال المناوی فی ”التيسیر“ ۳۱۱/۱: باسناد ضعیف، طبع مکتبۃ الإمام الشافعی۔

(۲) صحیح مسلم (۱۲۲۸/۳) طبع دار احیاء التراث العربی۔

(۳) سنن الترمذی (۱۲۰) ۴۹۹/۲ و قال هذا حدیث حسن صحیح۔ و سنن ابن ماجہ (۵۱۵/۲) ۲۱۶۶۔

تجارت اور تاجر سے متعلق ارشادات نبود

نہیں ہے کہ وہ اپنے بھائی کو عیب دار چیز بیچے اور اس کا
عیب بیان نہ کریں۔^(۱)

⑧ حضرت عبد اللہ بن مسعود رضی اللہ عنہ سے روایت ہے کہ حضور اکرم صلی اللہ علیہ وسلم

نے ارشاد فرمایا:

”جو شخص ہمارے ساتھ ملاوٹ کرے وہ ہم میں سے نہیں
اور وہ کوئی فریب کرنے والے جہنم میں ہوں گے۔^(۲)

⑨ حضرت عبد اللہ بن عمر رضی اللہ عنہ سے روایت ہے کہ حضور اکرم صلی اللہ علیہ وسلم نے

ارشاد فرمایا:

”جس قوم میں فاشی کو ایسا فروغ ہوتا ہے کہ کھلم کھلا
بے حیائی ہونے لگے تو ان میں طاعون کی وبا پھوٹی ہے اور
ایسے ایسے درد پیدا ہوتے ہیں جو ان کے اسلاف میں نہیں
تھے اور جو قوم ناپ تول میں کی کرتی ہے، اسے قحط اور سخت
مشکلات میں بیٹلا کر دیا جاتا ہے اور ان کے حکمران ان پر
ظلم توڑتے ہیں اور جو قوم اپنے مال کی زکوہ ادا نہیں کرتی

(۱) سنن ابن ماجہ ۳/۵۷۸ (۲۲۴۶) و مسنند احمد ۲۸/۶۵۲ (۱۷۴۰۱) طبع مؤسسه الرسالہ.
والحدیث ذکرہ الحافظ فی ”فتح الباری“ ۴/۲۱۱ و قال واسناده حسن۔ طبع دار
المعرفة۔

(۲) المعجم الكبير للطبراني ۱۰/۱۳۸ (۱۰۲۴) - طبع مكتبة ابن تيمية - والمعجم الصغير
۲/۲۷ (۷۲۸) طبع المكتب الاسلامي۔ وقال المندری فی ”الترغیب والتریب“ ۲/۳۵۹
رواہ الطبرانی فی الكبير والصغير باسناد جيد وابن حبان فی صحيحه۔ طبع دار
الكتب العلمية۔

اس پر آسمان سے بارش بند کر دی جاتی ہے اور اگر چوپاۓ
نہ ہوں تو ان پر کبھی بارش نہ ہو اور جو قوم اللہ اور اس کے
رسول ﷺ کے ساتھ کیے ہوئے عہد کو توڑتی ہے،
اللہ تعالیٰ غیروں میں سے اس پر دشمن مسلط کر دیتا ہے، جو
ان کے ہاتھ کی پونچی چھین لیتا ہے اور جب بھی کسی قوم کے
حکام اللہ کی کتاب کے مطابق فیصلہ نہیں کرتے اور اللہ کے
نازل کیے ہوئے احکام میں تردد کرتے ہیں تو اللہ تعالیٰ ان
کے درمیان خانہ جنگلی پیدا کر دیتا ہے۔^(۱)

⑩ حضرت ابو ہریرہ رضی اللہ عنہ سے روایت ہے کہ حضور اکرم ﷺ نے ارشاد فرمایا:

”جو شخص کسی مسلمان (کے کہنے پر اس) کے ہاتھ پیچی ہوئی
کوئی چیز واپس کر لے تو اللہ تعالیٰ قیامت کے دن اس کی
لғزشون کو معاف فرمادے گا۔^(۲)

⑪ حضرت عمر بن الخطاب رضی اللہ عنہ سے روایت ہے کہ حضور اکرم ﷺ نے

(۱) سنن ابن ماجہ ۵/۴۹۰ (۴۱۹) و قال البوصیری فی ”مصابح الزجاجہ“ ۴/۱۸۶، رواه الحاکم أبو عبد اللہ الحافظ فی كتابه المستدرک فی آخر كتاب الفتنه مطولاً من طریق عطاء بن أبي رياح به، قال هذا حديث صحيح الإسناد، هذا حديث صالح للعمل به.
(طبع دار العربية-بیروت).

(۲) سنن ابی داود ۳/۲۶۰ (۳۶۰) طبع المکتبة العصریة و سنن ابن ماجہ ۳/۵۶۸ (۲۱۹۹)
وقال المنذری فی ”الترغیب“ ۲/۳۵۷؛ رواه أبو داود و ابن ماجہ و ابن حبان فی صحيحه
واللفظ له والحاکم وقال صحيح علی شرطهما.

ارشاد فرمایا:

”جو شخص مسلمان کی خوراک کی ذخیرہ اندازی کرے،
اللہ تعالیٰ اسے جدام اور افلاس میں بٹلا کر دے گا۔“ (۱)

(۱۲) حضرت عبد اللہ بن عمر رضی اللہ عنہ سے راویت ہے کہ حضور اکرم صلی اللہ علیہ وسلم نے

ارشاد فرمایا:

”جو شخص کسی خوراک کی چالیس دن تک ذخیرہ اندازی
کرے تو وہ اللہ سے بری اور اللہ اس سے بری ہے اور جن
لوگوں کے صحن میں صبح کے وقت کوئی شخص بھوکا ہو، اللہ ان
لوگوں سے بری الذمہ ہے۔“ (۲)

(۱۳) حضرت ابو ہریرہ و معتزل بن یمار رضی اللہ عنہما سے راویت ہے کہ حضور اکرم

سرور دو عالم صلی اللہ علیہ وسلم نے ارشاد فرمایا:

”جو شخص مسلمانوں کے بازار کے نرخ میں دخل اندازی
کر کے گرانی پیدا کرے تو اس کے بارے میں اللہ کو حق

(۱) سنن ابن ماجہ ۳/۵۱۹ (۲۱۵۰) و مسنند احمد ۱/۱۲۵ (۲۸۳) و قال المنذری فی ”الترغیب“ ۲/۳۶۴؛ وهذا إسناد جيد متصل، ورواته ثقفات، وقد أنكر على الهميم روایته لهذا الحديث مع كونه ثقة، والله أعلم.

(۲) مسنند احمد ۸/۴۸۱ (۴۸۸۰) -طبع موسسة الرسالة- والمستدرک للحاکم ۲/۱۴ -طبع دار الكتب العلمية- وقال المنذری فی ”الترغیب والترہیب“ ۲/۳۶۳: رواه احمد وأبو يعلى والبزار والحاکم، وفي هذا المتن غرابة، وبعض أسانیده جيد.

ہے کہ اس کو جہنم میں اوندھا کر کے پھینک دے۔” (۱)

⑭ حضرت ابو ہریرہ رضی اللہ عنہ سے راویت ہے کہ حضور صلی اللہ علیہ وسلم نے ارشاد فرمایا:

”اللہ تعالیٰ فرماتا ہے کہ جب دو آدمی شرکت کا کاروبار کرتے ہیں تو میں ان کا تیرا (شریک) بن جاتا ہوں (یعنی ان کی مدد کرتا ہوں) تا وقٹیکہ ان میں سے کوئی ایک اپنے ساتھی کے ساتھ خیانت نہ کرے، ہاں جب کوئی اپنے ساتھی کے ساتھ خیانت کرتا ہے تو میں ان کے درمیان سے نکل جاتا ہوں۔“ (۲)

⑮ حضرت نعمان بن بشیر رضی اللہ عنہ سے راویت ہے کہ حضور اکرم صلی اللہ علیہ وسلم نے ارشاد فرمایا:

”جو شخص اپنے کسی شریک کے ساتھ اس معاملے میں خیانت کرے جس میں شریک نے اس کو امانت دار سمجھا تھا اور اس کا نگران بنایا تھا تو میں اس سے برباد ہو جاتا ہوں۔“ (۳)



(۱) وقال المنذري في "الترغيب والترهيب" (٣٦٤/٢): ذكره رزين أيضاً وهو على الفرد به مهنا بن يحيى، عن بقية بن الوليد، عن سعيد بن عبد العزيز، عن مكحول، عن أبي هريرة، وفي هذا الحديث والحديثين قبله نكارة ظاهرة، والله أعلم.


(۲) سنن أبي داود ٣٢٨٣/٢٥٧ و المستدرك للحاكم ٦٠/٢ (٢٣٢٢) وقال: وهذا حديث صحيح الإسناد ولم ينجزه. وقال الذهب في "التلخيص": صحيح.

(۳) ذكره ابن حجر الهيثمي في الزواجر عن اقتراف الكبائر ٤٣١/١ باب الشركة والوكالة. وعزاه إلى أبي يعلى والبيهقي -طبع دار الفكر-

موعظ عثمانی

| بلہ نشانہ |

تجارت اور تاجر سے متعلق ارشادات نیوکر



تھارت کی فضیلت

سیوط عثمانی

بندہ

تجارت کی تحریکت

بِسْمِ اللّٰهِ الرَّحْمٰنِ الرَّحِيْمِ

تجارت کی فضیلت



قرآن کریم میں بکثرت یہ تعبیر آئی ہے کہ اللہ کا فضل تلاش کرو، اس تعبیر کی تفسیر اکثر حضرات مفسرین نے یہ کی ہے کہ اس سے مراد تجارت ہے گویا تجارت کو ”ابتغا فضل اللہ“ سے تعبیر کیا ہے۔ اللہ کا فضل تلاش کرو۔ اس سے تجارت کی فضیلت کی طرف اشارہ ہے۔ تجارت کو محض دنیاوی کام نہ سمجھو، بلکہ یہ اللہ کے فضل کو تلاش کرنے کے متادف ہے۔

قرآن میں مال و دولت کے لیے کلمہ خیر اور قباحت کا استعمال



دوسری بات یہ ہے کہ قرآن کریم میں دنیا اور مال و دولت کے لیے بعض جگہ پر ایسے کلمات استعمال کیے گئے ہیں جو ان کی قباحت اور شانعت پر دلالت کرتے ہیں۔ مثلاً:

إِنَّمَا أَمْوَالُكُمْ وَأَذْلَالُكُمْ فِيْشَنَةٍ^(۱)

(۱) سورۃ الانفال آیت (۲۸)۔

وَمَا الْحَيَاةُ إِلَّا مَتَاعُ الْغُرُور^(۱)

اور ان کے لیے تعریفی کلمات بھی ہیں۔ جیسے:

وَابْتَغُوا مِنْ فَضْلِ اللَّهِ^(۲)

اور ذہونڈ فضل اللہ کا۔

یعنی تجارتی نفع، اس کو فضل اللہ سے تعبیر کیا جا رہا ہے اور بعض جگہ مال کے لیے خیر کا لفظ استعمال کیا گیا۔ جیسے:

وَإِنَّهُ لِحُبِّ الْخَيْرِ لَشَدِيدٌ^(۳)

حقیقت یہ ہے کہ (آدمی) مال کی محبت میں بہت پکا ہے۔

الخیر یہاں مال کے معنی میں ہے^(۴)، تو ایک ظاہر میں انسان کو بعض اوقات ان دونوں قسم کی تعبیرات میں تعارض و تضاد محسوس ہوتا ہے کہ ابھی تو کہہ رہے تھے کہ ”متاع الغرور“ یعنی دھوکہ کا سامان ہے اور ابھی کہہ رہے کہ فضل اللہ اور خیر ہے۔

حقیقت میں یہ تعارض نہیں، بلکہ یہ ہتانا منظور ہے کہ دنیاوی مال و اسباب جتنے بھی ہیں یہ انسان کی حقیقی منزل اور منزل مقصود نہیں، بلکہ منزل مقصود آخرت اور آخرت میں اللہ تعالیٰ کی خوشنودی اور رضا ہے، اس دنیا میں زندہ رہنے کے

(۱) سورہ آل عمران آیت (۱۸۵)۔

(۲) سورۃ الجمعة آیت (۱۰)۔

(۳) سورۃ العادیات آیت (۸)۔

(۴) تفسیر الطبری ۶۹۷/۲۶ طبع موسسه الرسالۃ۔

لیے ان اساب کی ضرورت ہے ان کے بغیر انسان زندہ نہیں رہ سکتا، لہذا جب تک انسان ان اساب کو راستے کا ایک مرحلہ سمجھ کر استعمال کرے، منزل مقصود قرار نہ دے تو اس وقت تک یہ خیر ہے اور جب انسان ان کو منزل مقصود بنالے، جس کا لازمی نتیجہ یہ ہو گا کہ اس منزل مقصود کو حاصل کرنے کے لیے ہر جائز و ناجائز طریقہ اختیار کرنا شروع کر دے، تو یہ فتنہ اور متاع الغرور ہے، لہذا جب تک دنیا اور اس کا مال و اساب محسوس وسائل کے طور پر استعمال ہو اور اسے جائز حدود میں استعمال کیا جائے تو اس وقت تک اللہ کا فضل اور خیر ہے اور جب اس کی محبت دل میں گھر کر جائے اور انسان اس کو منزل مقصود بنالے اور اس کو حاصل کرنے کے لیے ہر جائز و ناجائز طریقہ اختیار کرنا شروع کر دے تو وہ فتنہ اور متاع الغرور یعنی دھوکے کا سامان ہے۔

دنیا میں مال و اساب کی مثال

علامہ جلال الدین رومی رحمۃ اللہ علیہ نے بڑی پیاری مثال دی ہے، وہ کہتے ہیں کہ دیکھو دنیا کے مال و اساب جتنے بھی ہیں ان کی مثال پانی کی سی ہے اور تیری مثال اے انسان! کشتی کی سی ہے، کشتی بغیر پانی کے نہیں چل سکتی، کشتی کے لیے پانی اس وقت تک فائدہ مند ہے جب تک پانی کشتی کے چاروں طرف ہو، نیچے ہو، دائیں ہو، بائیں ہو، لیکن اگر پانی اندر آجائے تو اس کو ڈبو دے گا اور غرق کر دے

گا۔

آب اندر زید کشی پشتی است
آب در کشمی ہلاک کشمی است

جب تک پانی کشی کے نیچے ہو تو اس کو سہارا دیتا ہے، اس کو آگے بڑھاتا ہے، اگر کشی کے اندر گھس جائے تو کشی کی ہلاکت کا باعث ہو جاتا ہے۔ پس یہی ارشادِ باری تعالیٰ ہے۔

حدیث میں ہے کہ

”الثَّاجِرُ الصَّدُوقُ الْأَمِينُ مَعَ النَّبِيِّنَ
وَالصِّدِّيقِينَ وَالشَّهِيدَاءِ“ (۱)

اور دوسری حدیث میں ہے کہ

”الثَّجَازُ يَخْسِرُونَ يَوْمَ الْقِيَامَةِ فَجَازَ إِلَّا مَنِ اتَّقَى
اللَّهَ وَبَرَّ وَصَدَقَ“ (۲)

تو جو آدمی اس کو راستے کا مرحلہ سمجھے اور اللہ کی مقرر کردہ حدود میں اس کو استعمال کرے تو وہ نعمت اور فضل اللہ ہے اور جہاں آدمی اس کی محبت میں بیٹلا ہو جائے اور اس کی وجہ سے حرام و حلال کی حدود کو پامال کر دے تو وہ متاعِ الغرور ہے۔ قرآن و حدیث نے اس حقیقت کو سمجھایا ہے۔

مسلمان تاجر کا خاصہ

فرمایا کہ

فِإِذَا قُضِيَتِ الصَّلَاةُ فَأَنْتُمْ رُوا فِي الْأَرْضِ وَابْتَغُوا مِنْ

(۱) سنن الترمذی ۱۲۰۹/۲ (۱۹۸) و قال هذا حديث حسن. و سنن ابن ماجہ ۵۱۰/۳ (۲۱۳۹)۔

(۲) سنن الترمذی ۱۲۱۰/۲ (۱۹۹) و قال هذا حديث حسن صحيح. و سنن ابن ماجہ ۵۱۶/۲ (۲۱۴۶)۔

فضل اللہ (۱)

پھر جب تمام ہو چکے نماز تو پھیل پڑو زمین میں اور ڈھونڈو
فضل اللہ کا۔

یعنی اللہ کا فضل تلاش کرو، تجارت کرو اور اللہ کو کثرت سے یاد کرو، تجارت کر رہے ہو تو بھی ذکر اللہ جاری رہنا چاہیے، کیونکہ اگر تجارت میں اللہ کی یاد فراموش ہو گئی اللہ کا ذکر نہ رہا، تو وہ تجارت تمہارے دل میں گھس کر تمہاری کشتی ڈبو دے گی، اس واسطے "وَابْتَغُوا مِنْ فَضْلِ اللَّهِ" کے ساتھ "وَأَذْكُرُوا اللَّهَ كَثِيرًا" کا لاحقہ لگا دیا کہ تجارت کے ساتھ بھی اللہ تبارک و تعالیٰ کی یاد ہونی چاہیے۔ یہ نہ ہو کہ

يَا أَيُّهَا الَّذِينَ آمَنُوا لَا تُلْهِمُكُمْ أَمْوَالُكُمْ وَلَا أَوْلَادُكُمْ عَنْ
ذِكْرِ اللَّهِ (۲)

یعنی مال و دولت اور اہل و عیال تمہیں اللہ تعالیٰ کے ذکر سے غافل نہ کر دیں۔

مسلمان تاجر کا خاصہ یہ ہے کہ وہ تجارت بھی کر رہا ہے، لیکن ٹھ

دست بکار و دل بسیار

یعنی ہاتھ تو کام میں لگ رہا ہے، لیکن دل اللہ کی یاد میں لگا ہوا ہے، اسی کی صوفیاء کرام مشق کرتے ہیں اور تصوف اسی کا نام ہے کہ تجارت بھی کرو اور زیادہ

(۱) سورۃ الجمعۃ آیت (۱۰)۔

(۲) سورۃ المنافقون آیت (۹)۔

سے زیادہ ذکر اللہ بھی کرو۔ اب یہ کیسے کریں اور اس کی عادت کیسے ڈالیں؟ صوفیاء کرام اسی فن کو سکھاتے ہیں کہ تم تجارت بھی کر رہے ہو گے اور اللہ کا ذکر بھی جاری رکھو گے۔

میرے دادا حضرت مولانا یاسین صاحب رحمۃ اللہ علیہ دارالعلوم دیوبند کے ہم عمر تھے، یعنی جس سال دارالعلوم دیوبند قائم ہوا اسی سال ان کی ولادت ہوئی، ساری عمر دارالعلوم دیوبند میں گذاری، وہیں پڑھا اور وہیں پڑھایا، وہ فرماتے تھے کہ

”ہم نے دارالعلوم دیوبند میں وہ زمانہ دیکھا ہے کہ جب
اس کے شیخ الحدیث سے لے کر اس کے دربان اور چپڑا سی
تک سب صاحب نسبت ولی اللہ تھے۔“

چوکیدار چوکیداری کر رہا ہے دروازے پر بیٹھا ہوا ہے اور اس کے
لطائف ستہ جاری ہیں۔

دادا جی شیخ الہند رحمۃ اللہ علیہ کے شاگرد تھے اور شیخ الہند سے ہی دورہ حدیث پڑھا تھا، فرماتے ہیں کہ میں نے خود دیکھا ہے کہ ہم شیخ الہند رحمۃ اللہ علیہ سے منطق کی کتاب ملاحسن کا سبق پڑھتے تھے، حضرت سبق پڑھا رہے ہوتے تھے تقریر
کر رہے ہوتے تھے، تو ہمیں ان کے دل سے اللہ اللہ کی آواز آتی سنائی دیتی تھی۔

آیت کریمہ کا سہی مطالبہ ہے کہ اور یہی کچھ حضرات صوفیاء کرام سکھاتے ہیں کہ
کس طرح تمہارا کام بھی چل رہا ہو اور اللہ کے ذکر کے ساتھ تم بھی مشغول ہو۔

لوگ سمجھتے ہیں کہ یہ کوئی نئی بدعت نکال لی ہے، یہ کوئی بدعت وغیرہ نہیں،
بلکہ اسی قرآن کی آیت

وَإِذْ كُرُوا اللَّهُ كَثِيرًا عَلَيْكُمْ تُفْلِحُونَ (۱۰) وَإِذَا رَأَوْا تِجَارَةً
أَوْ لَهُؤَا انْفَضُّوا إِلَيْهَا وَلَرْكُوكَ قَائِمًا، قُلْ مَا عِنْدَ اللَّهِ
خَيْرٌ مِّنَ اللَّهِ وَمِنَ الْتِجَارَةِ، وَاللَّهُ خَيْرُ الرِّزْقِينَ (۱۱)

اور اللہ کو کثرت سے یاد کرو، تاکہ تمہیں فلاج نصیب ہو اور
جب کچھ لوگوں نے کوئی تجارت یا کوئی کھیل دیکھا تو اس کی
طرف ٹوٹ پڑے اور تمہیں کھڑا ہوا چھوڑ دیا۔ کہہ دو: جو
کچھ اللہ کے پاس ہے وہ کھیل اور تجارت سے کہیں زیادہ
بہتر ہے اور اللہ سب سے بہتر رزق دینے والا ہے۔

پر عمل ہے۔

آیت کا شانِ نزول

اس آیت کا شانِ نزول بخاری (۲) میں کتاب الجمیع میں ہے کہ حضور اکرم
مرد و دو عالم سلسلہ ایتیم جمعہ کے روز خطبہ فرماتے تھے کہ اس وقت کچھ لوگ اونٹوں
پر سامان تجارت لے کر آگئے تو بعض حضرات اس کو دیکھنے کے لیے نکل کھڑے
ہوئے کہ کیا سامان لے کر آئے ہیں، اس پر یہ آیت کریمہ نازل ہوئی کہ جب
وہ کوئی تجارت دیکھتے ہیں یا یہود دیکھتے ہیں تو اس کی طرف دوڑ کے چلے جاتے
ہیں اور آپ سلسلہ ایتیم کو کھڑا ہوا چھوڑ دیتے ہیں، تو یہاں تجارت بھی ہے اور یہو
بھی ہے۔

(۱) سورۃ الجمیع آیت (۱۰-۱۱)۔

(۲) صحیح البخاری ۲/۱۲ (۹۳۶)۔

لہو کی وضاحت

بعض حضرات نے فرمایا کہ ”لہو“ کا لفظ تجارت کے لیے ہی استعمال کیا گیا ہے کیونکہ تجارت انسان کو ذکر اللہ سے غافل کر دیتی ہے اس لیے وہ ”لہو“ بن جاتی ہے۔

بعض حضرات نے فرمایا کہ ”لہو“ سے مراد یہ ہے کہ جو لوگ سامان تجارت لے کر آئے تھے ان کے ساتھ ڈھول ڈھماکا بھی تھا تو وہ تجارت بھی اور ساتھ ”لہو“ بھی تھا، اس لیے دونوں کا ذکر فرمایا۔^(۱)

الیها کی ضمیر مفرد ہونے کی وجہ

”الیها“ میں ضمیر صرف تجارت کی طرف لوٹائی ہے ورنہ ”الیہما“ کہتے، لیکن ضمیر مفرد کی لائے اس بات کی طرف اشارہ کرنے کے لیے کہ ان کا مقصود اصلی تجارت کے لیے جانا تھا کہ ”لہو“ کے واسطے تھا، بلکہ ”لہو“ مخفی طور پر تھا۔

وَتَرْكُوكَ قَاتِلًا قُلْ مَا عِنْدَ اللَّهِ خَيْرٌ مِّنَ اللَّهُو وَمِنَ
الْتِجَارَةِ وَاللَّهُ خَيْرُ الرَّازِقِينَ

اہمی تو کہہ رہے تھے ”من فضل الله“ اور اب فرماتے ہیں:

مَا عِنْدَ اللَّهِ خَيْرٌ مِّنَ اللَّهُو وَمِنَ التِّجَارَةِ

وہی بات آگئی کہ جب تک وہ تجارت تمہیں اللہ کے ذکر اور اس کے حکم

(۱) تفسیر طبری ۲۸۶/۲۳ وفتح الباری لابن حجر ۴۲۶/۲۔ طبع دارالعرفہ بیروت۔

سے غافل نہیں کر رہی تھی تو وہ فضل اللہ تھا، لیکن جب اس نے غافل کر دیا تو

مَا عِنْدَ اللَّهِ خَيْرٌ مِّنَ اللَّهِ وَمِنَ التِّجَارَةِ

بن گیا، اگر یہ اندیشه ہو کہ اگر اللہ کے فلاں حکم پر عمل کریں گے۔ العیاذ بالله۔

اس سے ہمارا نقصان ہو جائے گا تو یہ وہم شیطان کا ہے، یہ دل سے نکال دو
کیونکہ ”وَاللَّهُ خَيْرُ الرَّازِقِينَ“ ہے۔

ارشاد خداوندی ہے کہ


لَا تَأْكُلُوا أَمْوَالَكُمْ بَيْتَنَكُمْ بِالْبَاطِلِ إِلَّا أَنْ يَكُونَ تِجَارَةً

عَنْ تَرَاضٍ مِّنْكُمْ^(۱)

نہ کھاؤ مال ایک دوسرے کے آپس میں ناقص مگر یہ کہ

تجارت ہو آپس کی خوشی سے۔

یہ آیت کریمہ بھی تجارت کے اصول بیان کر رہی ہے کہ باطل طریقے سے
اموال کمانا حرام ہے اور صرف اس طرح حلال ہے جس میں دو شرطیں پائی جائی
ہوں، ایک یہ کہ تجارت ہو اور دوسرا یہ کہ باہمی رضامندی سے ہو۔

 سودے کے صحیح ہونے کے لیے تنہا رضامندی کافی نہیں

معلوم ہوا کہ تنہا باہمی رضامندی کسی سودے کی حلت کے لیے کافی نہیں،
باہمی رضامندی سے ایک سودا ہو گیا تو تنہا باہمی رضامندی کافی نہیں۔

(۱) سورۃ النساء آیت (۲۹)

إِلَّا أَنْ تَكُونَ تِجَارَةً عَنْ تَرَاضٍ مِّنْكُمْ

مگر یہ کہ تجارت ہو آپس کی خوشی سے۔

اور تجارت سے مراد وہ معاملہ ہے جو اللہ کے نزدیک تجارت ہے۔ لہذا سوہ کا جو لین دین ہوتا ہے اس میں باہمی رضامندی سے وعده ہوتا ہے، باہمی رضامندی سے جوئے کا معاملہ بھی ہوتا ہے اور شے کا معاملہ بھی ہوتا ہے، لیکن یہ سب منوع ہے، اس واسطے کہ یہ اگرچہ باہمی رضامندی تو ہے، لیکن تجارت نہیں ہے اور اگر تجارت ہو، لیکن باہمی رضامندی نہ ہو تو یہ بھی حرام ہے، تو بیک وقت دو شرطیں ہیں:

تجارت بھی ہو اور باہمی رضامندی بھی ہو۔


اللہ تعالیٰ عمل کی توفیق عطا فرمائے آمین۔



تھارت دین بھی دنیا بھی

مَوْاعِظُ الْحَمَارِ

جلد ششم



تھارت دین بھی دنیا بھی

(اصلاحی خطبات ۳/۲۸۳)

موعظ عثمانی

بندہ مذکون

تھمارت دین بھی دنیا بھی

بِسْمِ اللَّهِ الرَّحْمَنِ الرَّحِيمِ

تجارت دین بھی دنیا بھی



الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ
 وَنَتَوَكَّلُ عَلَيْهِ وَنَعُوذُ بِاللَّهِ مِنْ شَرِّ أَنفُسِنَا وَمِنْ
 سَيِّئَاتِ أَعْمَالِنَا، مَنْ يَهْدِي إِلَلَهُ فَلَا مُضِلٌّ لَهُ وَمَنْ
 يُضْلِلُ إِلَلَهُ فَلَا هَادِي لَهُ، وَأَشْهُدُ أَنَّ لَا إِلَهَ إِلَّا اللَّهُ وَحْدَهُ
 لَا شَرِيكَ لَهُ وَأَشْهُدُ أَنَّ سَيِّدَنَا وَنَبِيَّنَا وَمَوْلَانَا مُحَمَّدًا
 عَبْدُهُ وَرَسُولُهُ صَلَّى اللَّهُ تَعَالَى عَلَيْهِ وَعَلَى آلِهِ وَآصْحَابِهِ
 وَبَارَكَ وَسَلَّمَ تَسْلِيَتَا كَثِيرًا كَثِيرًا۔ أَمَّا بَعْدُ

فَأَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ (۱)

وقال رسول الله ﷺ: «الثَّاجِزُ الصَّدُوقُ الْأَمِينُ

(۱) سورة التوبة آيت (۱۱۹).

مَعَ الشَّيْئِنَ وَالصِّدِيقِينَ وَالشَّهَدَاءِ^(۱)

وقال رسول الله ﷺ: «التجار يحشرون يوم القيمة فجارا الا من اتقى الله وبر وصدق»^(۲)

امنت بالله صدق الله مولانا العظيم، وصدق رسوله النبي الكريم، ونحن على ذلك من الشاهدين والشاكرين، والحمد لله رب العالمين

مسلمان کی زندگی کا بنیادی پتھر

بزرگان محترم و برادران عزیز! پہلے بھی ایک مرتبہ بھائی امان اللہ صاحب کی دعوت پر میری یہاں حاضری ہو چکی ہے اور یہ ان کی اور دوستوں کی محبت کی بات ہے کہ دوبارہ ایک ایسا اجتماع انہوں نے منعقد فرمایا۔ میرے ذہن میں یہ تھا کہ پچھلی مرتبہ جس طرح کچھ سوالات کیے گئے تھے، جن کا میری اپنی ناقص معلومات کی حد تک جواب بن پڑا، وہ دیا تھا، خیال یہ تھا کہ آج بھی اسی قسم کی مجلس ہوگی، کوئی تقریر یا بیان پیش نظر نہیں تھا، لیکن بھائی صاحب فرمار ہے ہیں کہ ابتداء میں دین کی اور ایمان و یقین کی باتیں ہو جائیں، تو دین کی بات بیان کرنے سے تو کبھی انکار نہیں ہو سکتا، اس لیے کہ دین ایک مسلمان کی زندگی کا بنیادی پتھر ہے، اللہ تعالیٰ ہمیں اس پتھر کو مضبوطی سے تھامنے کی توفیق عطا فرمائے۔ آمين

(۱) سنن الترمذی ۲/۴۹۸ (۱۲۰۹) و قال هذا حديث حسن۔

(۲) سنن الترمذی ۲/۴۹۹ (۱۲۱۰) و قال هذا حديث حسن صحيح۔

[] تاجرول کا حشر انبیاء علیہ السلام کے ساتھ

اس مجمع میں جو دوست و احباب موجود ہیں ان میں سے اکثر کا تعلق چونکہ تھمارت سے ہے اس لیے اس وقت حضور اقدس صلی اللہ علیہ وسلم کی دو حدیثیں میرے ذہن میں آئیں اور پھر قرآن کریم کی ایک آیت بھی میں نے تلاوت کی، جس سے ان دونوں حدیثوں کے مضمون کی وضاحت ہوتی ہے اور یہ دونوں حدیثیں بظاہر متفاہ معلوم ہوتی ہیں، لیکن حقیقت میں متفاہ نہیں ہیں، ایک حدیث میں نبی کریم سروی دو عالم صلی اللہ علیہ وسلم کا ارشاد ہے کہ

”الثَّاجِرُ الصَّدُوقُ الْأَمِينُ مَعَ النَّبِيِّنَ وَالصِّدِّيقِينَ
وَالشُّهَدَاءِ“

جو تاجر تھمارت کے اندر سچائی اور امانت کو اختیار کرے تو وہ قیامت کے دن انبیاء، صدیقین اور شہداء کے ساتھ ہوگا، یہ تھمارت جس کو ہم اور آپ دنیا کا ایک کام سمجھتے ہیں اور دل میں یہ خیال رہتا ہے کہ یہ تھمارت ہم اپنے پیٹ کی خاطر کر رہے ہیں اور اس کا بظاہر دین سے کوئی تعلق نہیں ہے، لیکن نبی کریم صلی اللہ علیہ وسلم ارشاد فرمائے ہیں کہ اگر تاجر میں دو باتیں پائی جائیں، ایک یہ کہ وہ صدقہ ہو اور امین ہو۔ صدقہ کے لفظی معنی ہیں ”سچا“ اور امین کے معنی ہیں ”امانت دار“ دوسرا یہ کہ اگر یہ دو صفتیں اس میں پائی جائیں تو قیامت کے دن وہ انبیاء کے ساتھ اٹھایا جائے گا، ایک سچائی اور ایک امانت۔

[] تاجرول کا حشر فاجرول کے ساتھ

اور دوسری حدیث جو بظاہر اس کے متفاہ ہے وہ یہ ہے کہ

”التجار يحشرون يوم القيمة فجراً إلا من اتقى“

”وبر و صدق“

”تجار“ قیامت کے دن فیار بنائے جائیں گے، ”فیار“
فاجر کی جمع ہے۔

یعنی فاسق و فاجر اور گناہ گار، جو اللہ تبارک و تعالیٰ کی مختصیتوں کا ارتکاب
کرنے والا ہے، سوائے اس شخص کے جو تقویٰ اختیار کرے اور نیکی اختیار کرے
اور سچائی اختیار کرے۔

تاجروں کی دو قسمیں

یہ دونوں حدیثیں انجام کے لحاظ سے بظاہر متضاد نظر آتی ہیں کہ پہلی
حدیث میں فرمایا کہ نبیوں کے ساتھ ہوں گے، صدقیتین اور شہداء کے ساتھ
ہوں گے اور دوسری حدیث میں فرمایا کہ فساق اور فیار کے ساتھ ہوں گے، لیکن
الفاظ کے ترجمہ ہی سے آپ نے سمجھ لیا ہوگا کہ حقیقت میں دونوں حدیثوں میں
کوئی تضاد نہیں ہے، بلکہ تاجروں کی دو قسمیں بیان کی گئی ہیں، ایک قسم وہ ہے
جو انبیاء اور صدقیتین کے ساتھ ہوگی اور ایک قسم وہ ہے جو فاجروں اور فاسقوں
کے ساتھ ہوگی۔

اور دونوں قسموں میں فرق بیان کرنے کے لیے جو شرائط بیان فرمائیں وہ
یہ ہیں کہ سچائی ہو، امانت ہو، تقویٰ ہو، نیکی ہو تو پھر وہ تاجر ہلی قسم میں داخل ہے
اور اس کو انبیاء کے ساتھ اٹھایا جائے گا اور اگر یہ شرائط اس کے اندر نہ ہوں،
بلکہ صرف پیغمبر حاصل کرنا مقصود ہو جس طرح بھی ممکن ہو چاہے دوسرے کی جیب

پڑا کہ ڈال کر ہو، دھوکہ دے کر ہو، فریب دے کر ہو، جھوٹ بول کر ہو، دغا دے کر ہو، کسی بھی طریقے سے ہو تو پھر وہ تاجر دوسری قسم میں داخل ہے کہ اس کو فاسقوں اور فاجروں کے ساتھ اٹھایا جائے گا۔

تھارت جنت کا سبب یا جہنم کا سبب

اگر ان دونوں حدیثوں کو ہم ملا کر دیکھیں تو بات واضح ہو جاتی ہے کہ جو تھارت ہم کر رہے ہیں، لیکن اگر ہم چاہیں تو اس تھارت کو جنت تک پہنچنے کا راستہ بنالیں، انبیاء علیهم السلام کے ساتھ حشر ہونے کا ذریعہ بنالیں اور اگر چاہیں تو اسی تھارت کو جہنم کا راستہ بنالیں اور فساق و فجار کے ساتھ حشر ہونے کا ذریعہ بنالیں، اللہ تعالیٰ اپنی رحمت سے اس دوسرے انجام سے ہمیں محفوظ رکھے۔ آمین۔

ہر کام میں دوزاویے

اور یہ بات صرف تھارت کے ساتھ خاص نہیں ہے، بلکہ دنیا میں جتنے کام ہیں خواہ وہ ملازمت ہو، خواہ وہ تھارت ہو، خواہ وہ زراعت ہو یا کوئی اور دنیا کا کام ہو ان سب میں یہی بات ہے کہ اگر اس کو انسان ایک زاویے سے اور ایک طریقے سے دیکھے تو وہ دنیا ہے اور اگر دوسرے زاویے سے دیکھے تو وہی دین بھی ہے۔

زاویہ نگاہ بدل دیں

یہ دین درحقیقت صرف زاویہ نگاہ کی تہذیبی کا نام ہے، اگر آپ وہی کام دوسرے زاویے سے کریں، دوسری نسبت سے کریں، دوسرے ارادے سے

کریں، دوسرے نقطہ نظر سے کریں تو وہی چیز جو بظاہر ٹھیک ہے دنیاوی چیز نظر آ رہی تھی دین بن جاتی ہے۔

کھانا کھانا عبادت ہے

اگر انسان کھانا کھا رہا ہے تو بظاہر انسان اپنی بھوک دور کرنے کے لیے کھانا کھا رہا ہے، لیکن اگر کھانا کھاتے وقت یہ نیت ہو کہ میرے نفس کا مجھ پر حق ہے، میری ذات کا، میرے وجود کا مجھ پر حق ہے اور اس حق کی ادائیگی کے لیے میں یہ کھانا کھا رہا ہوں اور اس لیے کھا رہا ہوں کہ اللہ تبارک و تعالیٰ کی ایک نعمت ہے اور اس نعمت کا حق یہ ہے کہ میں اس کی طرف اشتیاق کا اظہار کروں اور اللہ تعالیٰ کا شکر ادا کر کے اس کو استعمال کروں تو وہی کھانا جو بظاہر لذت حاصل کرنے کا ذریعہ تھا اور بظاہر بھوک دور کرنے کا ذریعہ تھا پورا کھانا دین اور عبادت بن جائے گا۔

حضرت ایوب ﷺ اور سونے کی تسلیاں

لوگ سمجھتے ہیں کہ دین یہ ہے کہ دنیا کو چھوڑ کر کسی گوشے میں بیٹھ جاؤ اور اللہ اللہ کرو، بس یہی دین ہے، حضرت ایوب ﷺ کا نام آپ نے سنا ہوگا، کون مسلمان ہے جو ان کے نام سے واقف نہیں ہے، بڑے زبردست پیغمبر اور بڑی ابتلاء اور آزمائش سے گزرے ہیں، ان کا ایک واقعہ صحیح بخاری میں مردی ہے کہ نبی کریم ﷺ نے فرمایا کہ ایک مرتبہ وہ غسل کر رہے تھے اور غسل کے دوران آسمان سے ان پر سونے کی تسلیوں کی ہارش شروع ہو گئی، تو حضرت ایوب ﷺ

غسل کو چھوڑ چھاڑ کر ان تسلیوں کو پکڑنے اور جمع کرنے میں لگ گئے، اس وقت اللہ تبارک و تعالیٰ نے حضرت ایوب ﷺ سے پوچھا کہ اے ایوب! کیا ہم نے تم کو پہلے ہی بے شمار نعمتیں نہیں دے رکھی ہیں؟ تمہاری ضروریات کا سارا انتظام کرو کھا ہے، ساری کفالت کر رکھی ہے، پھر بھی تمہیں حصہ ہے اور تسلیوں کو جمع کرنے کی طرف بھاگ رہے ہو؟ تو حضرت ایوب ﷺ نے کیا عجیب جواب دیا کہ اے پروردگار!

”لا غنى بى عن بر كتك“^(۱)

جب آپ میرے اوپر کوئی نعمت نازل فرمائیں تو یہ بات ادب کے خلاف ہے کہ میں اس سے بے نیازی کا اظہار کروں، جب آپ خود اپنے فضل سے یہ نعمت عطا فرمائے ہیں تو اب اگر میں بیٹھا رہوں اور یہ کہوں کہ مجھے یہ سونا چاندی نہیں چاہیے میں تو اس پر ٹھوکر مارتا ہوں تو یہ بے ادبی کی بات ہے، جب آپ دے رہے ہیں تو میرا یہ فرض ہے کہ میں اشتیاق کے ساتھ اس کو لوں، اس کی قدر پہچانوں اور اس کا شکر یہ ادا کروں، اس لیے میں آگے بڑھ کر ان کو جمع کر رہا ہوں، یہ ایک پیغمبر کی آزمائش تھی، ورنہ اگر عام قسم کا خشک دیندار ہوتا تو وہ یہ کہتا کہ مجھے اس کی ضرورت نہیں، میں تو اس دنیا کو ٹھوکر مارتا ہوں، لیکن وہ چونکہ حقیقت سے واقف تھے اور جانتے تھے کہ یہی چیز اگر اس نقطہ نظر سے حاصل کی جائے کہ میرے پروردگار کی دی ہوئی ہے اور اس کی نعمت ہے میں اس کی قدر پہچانوں، اس کا شکر ادا کروں تو پھر یہ دنیا نہیں ہے، بلکہ یہ دین ہے۔

نگاہ نعمت دینے والے کی طرف ہو

ہم لوگ پائچ بھائی تھے اور سب برسر روزگار اپنے اپنے کام میں لگے ہوئے تھے، کبھی کبھی عید وغیرہ کے موقع پر جب ہم اکٹھے ہوتے تو حضرت والد صاحب رض بعض اوقات ہمیں عیدی دیا کرتے تھے، وہ عیدی کبھی ۲۰ روپے، کبھی ۲۵ روپے اور کبھی ۳۰ روپے ہوتی، مجھے یاد ہے کہ جب والد صاحب ۲۵ روپے دیتے تو ہم کہتے کہ نہیں، ہم ۳۰ روپے لیں گے اور جب وہ ۳۰ روپے دیتے تو ہم کہتے کہ نہیں، ہم ۳۵ روپے لیں گے اور تقریباً یہ صورت ہر گھر میں ہوتی ہے کہ اولاد چاہے جوان ہو گئی ہو، برسر روزگار ہو گئی ہو، کمار ہی ہو، لیکن اگر باپ دے رہا ہے تو اس سے چل چل کر مانگتے ہیں کہ اور دے دیں اور اب وہ باپ کی طرف سے جو ۳۰ روپے دیے گئے اس کی کوئی حیثیت نہیں تھی، اس لیے کہ ہم میں سے ہر بھائی ہزاروں روپے کمانے والا تھا، لیکن پھر اس ۳۰ روپے کا شوق، رغبت اشتیاق اور اس کو حاصل کرنے کے لیے بار بار مچلانا یہ سب کیوں تھا؟ بات دراصل یہ ہے کہ نگاہ اس روپے پر نہیں تھی کہ ۳۰ روپے مل رہے ہیں، بلکہ نگاہ اس دینے والے ہاتھ کی طرف تھی کہ وہ ۳۰ روپے کس دینے والے ہاتھ سے مل رہے ہیں، یہ ایک باپ کی طرف سے مل رہے ہیں اور یہ ایک محبت کا اظہار ہے، یہ ایک شفقت کا اظہار ہے، یہ ایک نعمت کا اظہار ہے، لہذا اس کا ادب یہ ہے کہ اس کو اشتیاق کے ساتھ لیا جائے، اس کی قدر پہچانی جائے، چنانچہ اس کو خرچ نہیں کرتے تھے، بلکہ اٹھا کر لفافے میں بند کر کے رکھ دیتے کہ یہ میرے باپ کے دیے ہوئے ہیں، اگر وہی ۳۰ روپے کسی دوسرے آدمی کی طرف سے ملیں اور انسان اس میں لائق اور رغبت کا اظہار کرے اور اس سے کہے کہ مجھے کے بھائے ۳۵ روپے دو، تو یہ شرافت اور مردود کے خلاف ہے۔

اس کا نام تقویٰ ہے

دین و رحمقیقت زاویہ نگاہ کی تبدیلی کا نام ہے اور یہی زاویہ نگاہ جب جل جاتا ہے تو قرآن کی اصطلاح میں اسی کا نام تقویٰ ہے یعنی میں دنیا کے اندر جو کچھ کر رہا ہوں، چاہے کھارہا ہوں، چاہے سورہا ہوں، چاہے کمارہوں، اللہ کے لیے کر رہا ہوں، اللہ کے احکام کے مطابق کر رہا ہوں، اللہ کی مرضی پیش نظر رکھ کر کر رہا ہوں، یہی چیز اگر حاصل ہو جائے تو اسی کو تقویٰ کہتے ہیں، یہ تقویٰ اگر پیدا ہو جائے اور پھر اس تقویٰ کے ساتھ تجارت کریں، تو یہ تجارت دنیا نہیں، بلکہ دین ہے اور یہ جنت تک پہنچانے والی ہے اور نبیوں کے ساتھ خشر کرنے والی ہے۔

صحبت سے تقویٰ حاصل ہوتا ہے



عموماً دل میں ایک سوال پیدا ہوتا ہے کہ تقویٰ کس طرح حاصل ہو؟ یہ زاویہ نگاہ کس طرح بدلا جائے؟ تو اس کے جواب کے لیے میں نے شروع میں یہ آیت تلاوت کی تھی کہ

يَا أَيُّهَا الَّذِينَ آمَنُوا إِذْ قُوَّا اللَّهُ وَ كُونُوا مَعَ الصَّدِيقِينَ^(۱)

اے ایمان والو! تقویٰ اختیار کرو اور قرآن کریم کا اصول یہ ہے کہ جب وہ کسی کام کے کرنے کا حکم دیتا ہے تو اس پر عمل کرنے کا راستہ بھی بتاتا ہے اور ایسا راستہ بتاتا ہے جو ہمارے اور آپ کے لیے آسان ہوتا ہے، اور یہ اللہ تعالیٰ کی رحمت ہے کہ وہ محض کسی کام کا حکم نہیں دیتے، بلکہ ساتھ میں ہماری ضروریات، ہماری حاجتیں اور ہماری کمزوریوں کا احساس فرمائے ہوئے ہے

(۱) سورۃ التوبۃ آیت (۱۱۹)۔

آسان راستہ بھی بتاتے ہیں۔ تو تقویٰ حاصل کرنے کا آسان راستہ بتا دیا کہ "کُوْنُوا مَعَ الصَّادِقِينَ" چے لوگوں کی صحبت اختیار کرو، یہ صحبت جب تمہیں حاصل ہوگی تو اس کا بالآخر نتیجہ یہ ہوگا کہ تمہارے اندر خود تقویٰ پیدا ہو جائے گا، ویسے کتاب میں تقویٰ کی شرائط پڑھ کر تقویٰ اختیار کرنے کی کوشش کرو گے تو یہ راستہ بہت مشکل نظر آئے گا، لیکن قرآن نے اس کے حاصل کرنے کا آسان طریقہ یہ بتلا دیا کہ جس شخص کو اللہ نے تقویٰ کی دولت عطا فرمائی ہو دوسرے لفظوں میں جس کو صدق کی دولت حاصل ہو اس کی صحبت اختیار کرلو، کیونکہ صحبت کا لازمی نتیجہ یہ ہوتا ہے کہ جس کی صحبت اختیار کی جاتی ہے اس کا رنگ رفتہ رفتہ انسان پر چڑھ جاتا ہے۔

ہدایت کے لیے صرف کتاب کافی نہیں ہوتی

اور دین کو حاصل کرنے اور دین کو سمجھنے کا بھی یہی راستہ ہے، نبی کریم صرور دو عالم میں تشریف لائے، ورنہ سیدھی بات تو یہ تھی کہ صرف قرآن کریم نازل کر دیا جاتا اور مشرکین مکہ کا مطالبہ بھی یہی تھا کہ ہمارے اوپر قرآن کریم کیوں نازل نہیں ہوتا؟ اللہ تعالیٰ کے لیے کوئی مشکل نہیں تھا کہ وہ کتاب اس طرح نازل کر دیتے کہ جب لوگ صبح بیدار ہوتے تو ہر شخص بہت اچھا اور خوبصورت باسندنگ شدہ قرآن کریم اپنے سرہانے موجود پاتا اور آسان سے آواز آ جاتی کہ یہ کتاب تمہارے لیے بھیج دی گئی ہے، اس پر عمل کرو تو یہ کام اللہ تعالیٰ کے لیے کوئی مشکل نہیں تھا، لیکن اللہ تعالیٰ نے کوئی کتاب رسول کے بغیر نہیں بھیجی، ہر کتاب کے ساتھ ایک رسول بھیجا ہے، رسول تو کتاب کے بغیر آئے ہیں، لیکن کتاب بغیر رسول کے نہیں آئی، کیوں؟ اس

لیے کہ انسان کی ہدایت اور رہنمائی کے لیے اور اس کو کسی خاص رنگ پر ڈھالنے کے لیے صرف کتاب کافی نہیں ہوتی۔

صرف کتابیں پڑھ کر ڈاکٹر بننے کا نتیجہ

اگر کوئی شخص چاہے کہ میں میڈیکل سائنس کی کتاب پڑھ کر ڈاکٹر بن جاؤں اور پھر اس نے وہ کتاب پڑھ لی اور اس کو سمجھ بھی لیا اور اس کے بعد اس نے ڈاکٹری اور علاج شروع کر دیا تو سوائے قبرستان آباد کرنے کے وہ کوئی خدمت انجام نہیں دے سکتا، جب تک وہ کسی ڈاکٹر کی صحبت اختیار نہ کرے اور اس کے ساتھ کچھ مدت تک رہ کر کام نہ کرے اس وقت تک وہ ڈاکٹر نہیں بن سکتا اور میں تو آگے بڑھ کر کہتا ہوں کہ بازار میں کھانا پکانے کی کتابیں موجود ہیں جس میں کھانا پکانے کی ترکیبیں لکھی ہوئی ہیں، پلاو اس طرح بتتا ہے، بریانی اس طرح بتتی ہے، قورمه ایسے بتتا ہے۔ اب اگر ایک شخص صرف وہ کتاب اپنے سامنے رکھ کر بریانی بنانا چاہے گا تو خدا جانے وہ کیا ملغوب تیار کرے گا، جب تک کسی ماہر کے ساتھ رہ کر اس کی ٹریننگ حاصل نہ کی ہو اور اس کو سمجھانہ ہو اس وقت تک وہ بریانی تیار نہیں کر سکتا۔

متقیٰ کی صحبت اختیار کرو

یہی معاملہ دین کا ہے کہ صرف کتاب انسان کو کسی دینی رنگ میں ڈھالنے کے لیے کافی نہیں ہوتی جب تک کہ کوئی معلم اور مرتبی اس کے ساتھ نہ ہو، اس واسطے انہیاء مسلمان کو بھیجا گیا اور انہیاء مسلمان کے بعد صحابہ کرام کو یہ مرتبہ حاصل

ہوا، صحابہ کے کیا معنی ہیں؟ صحابہ وہ لوگ ہیں جنہوں نے نبی کریم ﷺ کی صحبت اٹھائی، انہوں نے جو کچھ حاصل کیا وہ نبی کریم ﷺ کی صحبت سے حاصل کیا، پھر اسی طرح تابعین نے صحابہ کی صحبت سے اور تبع تابعین نے تابعین کی صحبت سے حاصل کیا، تو جو کچھ دین تک ہم تک پہنچا ہے وہ صحبت کے ذریعے پہنچا ہے، لہذا اللہ تعالیٰ نے بھی تقوی حاصل کرنے کا راستہ یہ بتایا کہ کسی متقی کی صحبت اختیار کرو اور پھر اس صحبت کے نتیجے میں اللہ تعالیٰ تمہارے اندر بھی وہ تقوی پیدا فرمادیں گے، اللہ تعالیٰ ہمیں اس کی حقیقت سمجھ کر اس پر عمل کرنے کی توفیق عطا فرمائے۔ آمین

وآخر دعوانا أن الحمد لله رب العالمين



تھارت کے آداب

مودودی نہاد

بلڈنگ



تھارت کے آداب

(انعام الباری ۲/۱۲۵)

سوناطریشمان

بارت آناب

بِاللّٰہِ الرَّحْمٰنِ الرَّحِیْمِ

تجارت کے آداب



نحمدہ و نصلی علی رسلہ الکریم اما بعد!

عن جابر بن عبد الله رضی اللہ عنہ أَنَّ رَسُولَ اللّٰهِ صلی اللہ علیہ و سلّم،
قَالَ رضی اللہ عنہ: «رَحْمَ اللّٰهُ رَجُلًا سَمِحًا إِذَا بَاعَ، وَإِذَا
اشترى، وَإِذَا اقْتَضى».^(۱)

حضرت جابر بن عبد اللہ رضی اللہ عنہ فرماتے ہیں کہ نبی کریم صلی اللہ علیہ و سلّم نے ارشاد
فرمایا کہ

اللّٰہ تبارک و تعالیٰ رحم فرماتے ہیں اس شخص پر جو بیچتے وقت
بھی اور خریدتے وقت بھی اور اپنا حق دھول کرتے وقت بھی
نرم ہو۔

یعنی اللہ کو یہ بات پسند نہیں کہ آدمی پیسے پر جان دے۔ کوئی خریدار

(۱) صحيح البخاري ۵۷/۳ (۲۰۷۶)۔

خریداری کے لیے آیا ہے، آپ نے اس کی قیمت بتائی اور وہ اس قیمت کو ادا کرنے کا اہل نہیں ہے، تو آپ اس کے ساتھ کچھ نرمی کر دیں، یعنی اپنا نقصان نہ کرے، لیکن اپنے منافع میں سے کچھ کم کر دیں تو یہ "سمحا إذا باع" ہے، یہ نہیں کہ صاحب قسم کھا کے بیٹھ گیا کہ میں تو اتنے ہی میں دوں گا چاہے کچھ بھی ہو جائے، تو اگر حالات ایسے ہیں کہ دیکھ رہا ہے کہ یہ خریدار ضرورت مند ہے اور پیسے اس کے پاس نہیں ہیں تو اس کے لیے نرمی کا معاملہ کرو۔

"وإذا أشتري" اور اسی طرح چاہیے کہ خریداری کے وقت بھی نرم ہو، یعنی نہیں کہ پیسے پر جان دے رہا ہو اور پیسے کم کرانے میں شام تک جھٹ بازی کر رہا ہے اور اڑا ہوا ہے کہ نہیں کم کرو ضرور کم کرو، بالائے کے سر پر سوار ہو گیا تو یہ طریقہ مومن کا نہیں، اگر آپ کم کرانا چاہتے ہو تو ایک دو مرتبہ اس سے کہہ دو کہ بھائی اگر اس میں دے سکتے ہو تو دے دو، مان لے تو ٹھیک اور نہ مانے تو بھی ٹھیک ہے، اگر اتنے پیسے دے سکتے ہو تو دے دو اگر نہیں تو خریداری نہ کرو، اس کے اوپر لڑائی کرنا یا مسلط ہو جانا یہ صحیح نہیں ہے۔

دکاندار سے زبردستی پیسے کم کر کے کوئی چیز خریدنا جائز و حلال نہیں

آج کل رواج ہے کہ زبردستی پیسے کم کروائے جاتے ہیں۔ مثلاً: فرض کریں کہ آدمی دوسرے کے سر پر سوار ہو کر اس کو بالکل ہی زرج کر دے یہاں تک کہ اس کے پاس چارہ ہی نہ رہا تو اس نے کہا کہ چلو بھی اس بلا کو دفع کرو چاہے پیسوں کا کچھ نقصان ہی ہو جائے، یہ کہہ کر اگر دکاندار مال دے دے تو میں یہ سمجھتا ہوں کہ وہ چیز آپ کے لیے حلال بھی نہیں ہو گی، اس لیے کہ

”لَا يَحْلِ مَالُ امْرِءٍ مُسْلِمٍ إِلَّا بِطِيبٍ نَفْسٍ مِنْهُ“^(۱)

کسی مسلمان کا مال اس کی خوش دلی کے بغیر لے گا حلال نہیں۔

لہذا آپ نے تو اس سے زبردستی کم کرایا ہے، طیب نفس اس کا نہیں تھا لہذا حلال بھی نہیں ہوگا اس لیے کم کرنے کے لیے زیادہ اصرار کرنا اور زیادہ پیچھے پڑنا مومن کی شان نہیں۔

امام ابوحنیفہ رحمۃ اللہ علیہ کی وصیت

امام ابوحنیفہ رحمۃ اللہ علیہ نے اپنی جو وصیت امام ابو یوسف رحمۃ اللہ علیہ کو فرمائی اس میں ایک وصیت یہ بھی ہے کہ اور لوگوں میں تو یہ ہے کہ ”سمحا إذا اشتري“، لیکن اہل علم کو چاہیے کہ وہ دوسروں سے زیادہ دیں۔

”وَإِذَا دَخَلْتَ الْحَمَامَ فَلَا تَسَاوِ النَّاسُ فِي
الْمَجْلِسِ وَأَجْرَةِ الْحَمَامِ بَلْ رَجُحُ عَلَىٰ مَا تَعْطِي
الْعَامَةَ لِتَظْهَرْ مِرْوَتُكَ بَيْنَهُمْ فَيُعَظِّمُونَكَ“^(۲)

یعنی جب تم حمام جاؤ تو عام لوگوں کے ساتھ اٹھنے بیٹھنے اور اجرت دینے کے معاملے میں برابری نہ کرو، بلکہ عام لوگ جتنی اجرت دیں، تم اس سے زیادہ دو، اس سے لوگوں میں تمہاری

(۱) مسنند ابی یعلیٰ ۱۴۰ / ۳ (۱۵۷۰)-طبع دار المامون للتراث دمشق۔ وقال الهيثمي في "المجمع" ۴ / ۳۰۵ (۶۸۶۶): رواه أبو يعلى، وأبو حرة وثقة أبو داود، وضعفه ابن معين.

(۲) الاشیاء والنظائر لابن نجیم ص ۳۷۲ وصیة الامام الاعظم لابی یوسف۔ طبع دار الكتب العلمية۔

قدر و منزلت ظاہر ہوگی اور لوگ تمہاری عزت کریں گے۔

یہ بھی دین کے مقاصد میں داخل ہے

فرض کریں کہ کسی سواری کا کرایہ ہے تو دوسرے لوگ جتنے دیتے ہیں (اہل علم) اس سے کچھ زیادہ دے دیں تاکہ ان کی قدر و منزلت دل میں قائم رہے، اہل علم کی قدر و منزلت قائم رہنا یہ بھی دین کے مقاصد میں سے ہے اور اگر تم دوسروں سے کم دو گے تو اس کا نتیجہ یہ ہوگا کہ مولوی کی شکل دیکھ کر وہ بھاگے گا کہ یہ مولوی آگیا ہے میرے اوپر مصیبت بنے گا اور مجھے پیسے پورے نہیں دے گا، اس کے برخلاف دوسروں سے زائد دو گے تو تمہاری قدر و منزلت پیدا ہوگی۔

یہ سب دین کی باتیں ہیں یہ اخلاقی نبوی ہیں جن کو حاصل کرنے کی فکر کرنی چاہیے کہ اپنے عام معاملات میں آدمی نرمی کا برداشت کرے، اگر پیسے نہیں ہیں اور ضرورت کی چیز نہیں ہے تو مت خریدیں، لیکن زبردستی کرنا یا لڑنا جھگڑنا یہ مومن کا شیوه نہیں ہے۔

حق مانگنے میں نرمی کریں

”وإذا اقتضى“ یعنی جب اپنا حق کسی سے مانگے تو اس میں بھی نرم ہو، یعنی تمہارا حق ہے وہ مانگ رہے ہو تو جیسا بھی عرض کیا کہ مانگو، لیکن نرمی کے ساتھ، اگر دوسرے آدمی کو کوئی عذر ہے تو اس عذر کا لحاظ کرو اور اس کا بہترین اصول میں کریم ملک اللہ علیہ السلام لے بیان فرمادیا کہ جب بھی کسی شخص سے معاملہ کرو تو

معاملہ کرتے وقت اس کو اپنی جگہ بٹھا لو اور اپنے آپ کو اس کی جگہ بٹھا لو اور یہ سوچو کہ اگر میں اس کی جگہ ہوتا تو کیا پسند کرتا، تو جو معاملہ تم اپنے حق میں پسند کرتے ہو وہی معاملہ اس کے ساتھ کرو۔

”أَحَبُّ لِأَخِيكَ مَا تَحْبُّ لِنَفْسِكَ“^(۱)

اپنے بھائی کے لیے وہی پسند کرو جو تم اپنے لیے پسند کرتے ہو۔
یہ نہیں کہ دو پیانے بننا لیے ہیں، ایک پیانہ اپنے لیے اور ایک پیانہ دوسروں کے لیے، بلکہ ایک ہی پیانے سے اپنے عمل کو بھی اور دوسرے کے عمل کو بھی ناپو۔

زریں اصول

یہ ایسا زریں اصول ہے کہ اگر آدمی اپنی زندگی میں اس کو اختیار کرے تو نہ جانے کتنی لڑائیاں، جھگڑے، طوفان اور بد تمیزیاں ختم ہو جائیں، یعنی معاملات کے وقت اگر میں اس کی جگہ ہوتا تو جتنا اصرار میں کر رہا ہوں اگر یہ مجھ سے اتنا اصرار کرتا تو کیا میں اس کو پسند کرتا، اگر نہ کرتا تو مجھے بھی اس کے ساتھ نہیں کرنا چاہیے۔

”رَحْمَ اللَّهُ رَجُلًا سَمِحًا إِذَا بَاعَ، وَإِذَا أَشْتَرَى، وَإِذَا
اقْتَضَى“

کا یہی مطلب ہے۔

مؤمنوں کی تجارت، کاروبار اور ان کے معاملات غیر مسلموں سے کچھ تو

(۱) رواه عبد الله بن احمد فی زیاداته علی مسنداً احمد ۲۱۶ / ۲۲ (۱۶۰۵)، و اور ده المہینی فی ”المجمع“ ۸ / ۳۳۹ (۱۳۶۶) و قال: و رجاله ثقافت.

متاز ہوں پتہ چلے کہ ہاں یہ مومن کا کام ہے، یہ بھی معلوم ہو کہ میں کسی مسلمان سے معاملہ کر رہا ہوں اور مسلمان بھی اگر اہل علم ہو تو اس کا تو اور زیادہ بڑا مرتبہ ہے، اس واسطے اس کو دوسروں کی نسبت اور زیادہ نرمی کا برداشت کرنا چاہیے۔

دنیا میں تاجروں کے ذریعے اشاعتِ اسلام

دنیا کے بہت سے حصوں میں تاجروں کے ذریعے اسلام پھیلا، کیونکہ اس کے لیے باقاعدہ کوئی جماعت نہیں کئی تھی کہ جو جا کے لوگوں کو دعوت دے، تاجر تھے تجارت کرنے کے تھے لوگوں نے ان کے تجارتی معاملات کو دیکھا اور مشاہدہ کیا کہ یہ کیسے با اخلاق لوگ ہیں ان کو دیکھ کر مسلمان ہوئے۔

آج مسلمان چلا جائے، لوگ ڈرتے ہیں کہ اس کے ساتھ معاملہ کیسے کریں، دھوکہ یہ دے گا، فریب یہ کرے گا، جھوٹ یہ بولے گا، بد عنوانیوں کا ارتکاب یہ کرے گا اور جو باقی ہماری تھیں وہ غیر مسلموں نے اپنالیں تو اس کے نتیجے میں اللہ نے دنیا میں ان کو کم از کم فروغ دے دیا، اب بھی امریکہ میں یہ صورت حال ہے کہ آپ ایک دوکان سے کوئی سودا خریدنے کے لیے گئے، ہفتہ گزر گیا ایک ہفتہ گذرنے کے بعد آپ دکاندار کے پاس جائیں اور اس سے کہیں کہ بھائی یہ جو سیٹ میں نے لیا تھا یہ میرے گھر والوں کو پسند نہیں آیا اگر اس چیز میں کوئی نقص پیدا نہ ہو تو کہتے ہیں لا ا کوئی بات نہیں واپس کر لیں گے۔

حدیث میں نبی کریم ﷺ کا ارشاد ہے کہ

”من أقال نادما بيعته أقال الله عشرته يوم القيمة“^(۱)

(۱) سنن ابن داود ۲۷۶/۳۴۶۰ و مستدرک حاکم ۵۲/۲ (۲۲۹۱) قال الحاکم: بذا حدیث صحيح على شرط الشیخین ولم يخر جاه، و افقاء الدهیں فی "التلخیص".

یعنی جس نے ندامت کرنے والے کی بیع کا اقالہ کیا تو اللہ تعالیٰ قیامت کے دن اس کی لغزشوں کو معاف کر دے گا۔

ہمارے ہاں اگر واپس کرنے کے لیے جائے تو جھگڑا ہو جائے گا جبکہ وہ واپس کر لیتے ہیں۔

ان اصولوں کی پابندی غیر مسلم تاجریوں کے ہاں ہے

امریکہ سے پاکستان ٹیلیفون کیا اور آپ نے ایک ڈیڑھ منٹ بات کی، اس کے بعد ایک چینج کوفون کر دیں کہ میں نے فلاں نمبر پرفون کرنا چاہا تھا مجھے رائل نمبر مل گیا جس نمبر کو میں چاہ رہا وہ نمبر نہیں ملا، تو کہتے ہیں کوئی بات نہیں ہم آپ کے بل سے یہ کال کاٹ دیں گے۔ اب ہمارے پاکستانی بھائی چینج گئے تو انہوں نے ٹائپ رائٹر خریدا مہینے بھرا اس کو استعمال کیا، اس سے اپنا کام نکالا ایک مہینے کے بعد جا کر کہا کہ پسند نہیں آیا، لہذا واپس لے لیں، شروع شروع میں انہوں نے واپس لے لیا، لیکن دیکھا کہ لوگوں نے یہ کاروبار ہی بنا لیا تو اب یہ معاملہ ختم کر دیا۔

ایک واقعہ

میرے ساتھ ایک واقعہ پیش آیا، میں لندن سے کراچی واپس آ رہا تھا اور لندن کا جو ہیکرو ایئر پورٹ ہے، وہاں ایئر پورٹ پر بہت بڑا بازار ہے، مختلف اشیاں وغیرہ لگے رہتے ہیں۔ اس میں دنیا کی مشہور کتاب "انسانیکلو پیڈیا آف بریٹائزکا" کا اشیاں لگا ہوا تھا، میں وہاں کتنا بیس دیکھنے لگا تو مجھے ایک کتاب نظر

آئی، جس کی بہت عرصے سے میں تلاش میں تھا، اس کا نام ”گریٹ بکس“ ہے۔ انگریزی میں پینتھ (۱۵) جلدوں میں ہے۔ اس کتاب میں ”ار-طو“ سے لے کر ”برنزینڈ رسل“ تک جواہی قریب میں فلسفی گزرا ہے، یعنی تمام فلسفیوں اور تمام بڑے بڑے مفکرین کے اہم ترین کتابیں جمع کردیں اور سب کے انگریزی ترجمے اس کتاب میں موجود ہیں، میں وہ کتاب امثال پر دیکھنے لگا، امثال پر جو آدی (Shopkeeper) یعنی دوکاندار کھڑا تھا، کہنے لگا کہ کیا آپ یہ کتاب لینا چاہتے ہیں اور کیا آپ کے پاس ”انسائیکلو پیڈیا بریٹائزیکا“ پہلے سے موجود ہے؟ میں نے کہا جی ہاں لینا چاہتا ہوں اور پہلے سے بھی موجود ہے، اگر آپ کے پاس پہلے سے ”انسائیکلو پیڈیا“ موجود ہے تو آپ کو ہم یہ پچاہ فی صد رعایت میں دے دیں گے یعنی جو اصل قیمت ہے اس کی آدھی قیمت پر دے دیں گے، میں نے کہا کہ میرے پاس ہے تو سہی، لیکن کوئی ثبوت نہیں جس سے ثابت کروں کہ میرے پاس ہے۔

دکاندار نے کہا کہ ثبوت چھوڑیں، بس آپ نے کہہ دیا کہ ”ہے“ تو بس آپ پچاہ فی صد کے حقدار ہیں، اب میں نے حساب لگایا کہ پچاہ فی صد رعایت کے ساتھ کتنے پیے بنیں گے، تو پچاہ فی صدر رعایت کے ساتھ وہ تقریباً پاکستانی چالیس ہزار روپے بن رہے تھے، مجھے اپنے دارالعلوم کے لیے خریدنی تھی، دارالعلوم ہی کے لیے ”بریٹائزیکا“ پہلے بھی موجود تھی۔

میں نے کہا کہ میں تو اب جا رہا ہوں یہ کتاب میرے پاس کیسے آئے گی؟ دکان دار نے کہا کہ آپ فارم بھر دیجیے، ہم یہ کتاب آپ کو جہاز سے بھیج دیں گے، جب میں نے وہ فارم بھر دیا تو دکان دار کہنے لگا کہ آپ اپنا کریٹ کارڈ کا نمبر دے کر دستخط کر دیجیے۔

تو میں ذرا نہ کہ دستخط کروں یا نہ کروں اس لیے کہ دستخط کرنے کے عین
یہ ہیں کہ ادا بیگنی ہو گئی وہ چاہے تو اسی وقت جا کر فوراً پیسے نکلا سکتا ہے، مگر مجھے
غیرت آئی کہ اس نے میری زبان پر اعتبار کیا اور میں یہ کہوں کہ نہیں میں نہیں
کرتا، لہذا میں نے دستخط کر دیے، دستخط کرنے کے بعد میرے دل میں خیال آیا
اور میں نے کہا کہ دیکھو یہاں آپ مجھے پچاس فی صد رعایت پر دے رہے
ہیں، لیکن بعض اوقات ایسا ہوتا ہے، بلکہ کئی مرتبہ ایسا ہوا ہے کہ میں نے یہاں
سے کتابیں بہت رعایت سے خریدیں اور پاکستان جا کر مجھے اس سے بھی ستی
مل گئیں، لوگ پتہ نہیں کس کس طرح مغلوا لیتے ہیں اور ستی پنج دیتے ہیں، تو
مجھے اس بات کا احتمال ہے کہ ہو سکتا ہے کہ پاکستان میں مجھے اس سے ستی مل
جائے! دکان دار نے کہا کہ اچھا کوئی بات نہیں، آپ جا کے پاکستان میں معلوم
کر لیجیے، اگر آپ کو ستی مل رہی ہو گی تو ہمارا یہ آرڈر کپیسل کر دیجیے گا اور اگر نہ
ملے تو ہم آپ کو بھیج دیں گے۔ میں نے کہا کہ آپ کو کیسے بتاؤں گا؟ تو دوکان
دار کہنے لگا کہ آپ کو تحقیق کرنے میں کتنے دن لگیں گے، کیا آپ چار پانچ دن
یعنی پہنچ کے دن تک پتہ لگا سکیں گے؟ میں نے کہا ہاں! ان شاء اللہ۔ دکان دار
نے کہا کہ میں پہنچ کے دن بارہ بجے آپ کوفون کر کے پوچھوں گا کہ آپ کو ستی
مل گئی کہ نہیں، اگر مل گئی ہو تو میں آرڈر کپیسل کر دوں گا اور اگر نہیں ملی ہو گی تو پھر
روانہ کر دوں گا۔ تو اس نے جھٹ ہی نہیں چھوڑی، لہذا میں نے کہا کہ اچھا بھائی
ٹھیک ہے اور میں نے دستخط کر دیے اور فارم ان کو دے دیا، لیکن سارے راستے
میرے دل میں دغدغہ لگا رہا کہ میں دستخط کر کے آگیا ہوں وہ اب چاہے تو اسی
وقت چاکر ہلا تاخیر چالیس ہزار روپے ہینک سے وصول کر لے، اس میں تاخیر
ہونے کا کوئی امکان نہیں ہے، لہذا یہاں کراچی پنج کر میں نے دو کام کیے:

ایک کام یہ کیا کہ امریکن ایکسپریس میں جو کریڈٹ کارڈ کی کمپنی تھی اس کو خط لکھا کہ میں اس طرح دستخط کر کے آیا ہوں، لیکن اس کی چینٹ (ادائیگی) اس وقت تک نہ کریں جب تک میں دوبارہ آپ سے نہ کہوں۔

اور دوسرا کام یہ کیا کہ ایک آدمی کو بھیجا کر یہ کتاب دیکھ کر آؤ، اگر مل جائے تو لے آؤ۔ میں پہلے یہاں تلاش کر رہا تھا، لیکن مجھے ملتی نہیں تھی، ایسا ہوا کہ اس نے جا کر تلاش کی تو صدر کی ایک دکان میں یہ کتاب مل گئی اور سستی مل گئی، یعنی وہاں چالیس ہزار روپے میں پڑ رہی تھی، یہاں تیس ہزار میں مل گئی، جبکہ وہ پچاس فی صدر رعایت کرنے کے بعد تھی۔ اب میرا دل اور پریشان ہوا، اللہ کا کرنا کہ یہاں سستی مل رہی ہے اور اس نے کہا تھا کہ بدھ کے دن میں فون کروں گا خدا جانے فون کرے نہ کرے، لہذا میں نے احتیاطاً خط بھی لکھ دیا کہ بھائی یہاں مل گئی ہے، صحیح بدھ کا دن تھا اور بارہ بجے دوپہر کا وقت تھا اس کا فون آیا۔

دکان دار نے فون پر کہا کہ بتائیے آپ نے کتاب دیکھ لی، معلومات کر لیں؟ میں نے کہا جی ہاں کر لی ہے اور مجھے یہاں سستی مل گئی ہے، تو وہ کہنے لگا کہ آپ کو سستی مل گئی، میں آپ کا آرڈر کیسل کر دوں؟ میں نے کہا جی ہاں! اس پر دکان دار نے کہا کہ میں آرڈر کیسل کر رہا ہوں اور آپ نے جو فارم پر کیا تھا اس کو پھاڑ رہا ہوں، اچھا ہوا کہ آپ کو سستی مل گئی، ہم آپ کو مبارکباد دیتے ہیں۔

چار پانچ دن بعد اس کا خط آیا کہ ہمیں اس بات کی خوشی ہے کہ وہ کتاب آپ کو کم قیمت پر مل گئی، لیکن افسوس ضرور ہے کہ ہمیں آپ کی خدمت کا موقع نہیں مل سکا، لیکن وہ کتاب آپ کو مل گئی آپ کا مقصد حاصل ہو گیا آپ کو

مبادر کباد دیتے ہیں اور اس بات کی توقع رکھتے ہیں کہ آئندہ بھی آپ ہمارے ساتھ رابطہ قائم رکھیں گے۔

ایک پیسے کا اس کو فائدہ نہیں، فون لندن سے کراچی اپنے خرچ پر کیا پھر خط بھی بھیج رہا ہے!

یہاں ہم ان کو گالیاں والیاں بہت دیتے ہیں جب کہ ان میں سے بیشتر افراد ان اسلامی اخلاق کا مظاہرہ کرتے ہیں جو ہم چھوڑ چکے ہیں، بہر حال کفر کی وجہ سے ان سے نفرت ہونی بھی چاہیے، لیکن انہوں نے بعض وہ اعمال اپنا لیے ہیں جو درحقیقت ہمارے اپنے اسلامی تعلیمات کے اعمال تھے، اس کے نتیجے میں اللہ تعالیٰ نے ان کو فروغ دیا۔

حق میں سرگوں اور باطل میں ابھرنے کی صلاحیت نہیں ہے

میرے والد ماجد رضی اللہ عنہ (اللہ تعالیٰ ان کے درجات بلند فرمائے) ایک بڑی یاد رکھنے کی اور بڑی زریں بات فرمایا کرتے تھے کہ باطل کے اندر تو ابھرنے کی صلاحیت نہیں ہے ”إِنَّ الْبَاطِلَ كَانَ زَهُوقًا“، لیکن اگر کبھی دیکھو کہ کوئی باطل پرست ابھر رہے ہیں تو سمجھو کوئی حق والی چیز اس کے ساتھ لگ گئی ہے جس نے اس کو ابھار دیا ہے، کیونکہ باطل میں تو ابھرنے کی طاقت تھی ہی نہیں، حق چیز لگ گئی اس نے ابھار دیا۔

اور حق میں صلاحیت سرگوں ہونے کی نہیں ”جَاءَ الْحَقُّ وَزَهَقَ الْبَاطِلُ“، تو جب حق اور باطل کا مقابلہ ہوتا ہے اسے حق کو غالب ہونا ہے، اس میں صلاحیت نیچے جانے کی نہیں ہے۔ اگر کبھی دیکھو کہ حق والی قوم نیچے جا رہی

ہے تو سمجھ لو کہ کوئی باطل چیز اس کے ساتھ لگ گئی ہے جس نے اس کو گرا یا ہے، یہ بڑی کائنے کی بات ہے۔

ہمارے ساتھ ان کے یہ سب باطل لگ گئے اور ان اقوام نے ان حق باتوں کو اپنالیا ہے، تو اس کے نتیجے میں اللہ تعالیٰ نے کم از کم دنیا میں تو اس کا بدله ان کو دیا کہ دنیا کے اندر ان کو فروغ حاصل ہوا، ترقی ملی، عزت ملی، لیکن آخرت میں معاملہ تو اور ہی معیار پر ہونا ہے، یعنی وہاں کا معاملہ دوسرے معیار کا ہے لہذا وہاں کا معاملہ تو وہاں ہو گا، لیکن دنیا کے اندر ان کو جو ترقی مل رہی ہے اور ہم جو نیچے گر رہے ہیں اس کے اسباب یہ ہیں کہ اللہ تعالیٰ نے یہ دنیا دار الاسباب بنائی، انہوں نے یہ اخلاق اختیار کیے تو ان اخلاق کے اختیار کرنے کے نتیجے میں اللہ تعالیٰ نے تجارت کو فروغ دیا، صنعت کو فروغ دیا اور سیاست میں فروغ دیا اور تم نے یہ چیزیں اور نبی کریم ﷺ کے ارشادات چھوڑ دیے، لہذا اللہ تعالیٰ جب چاہتے ہیں ہماری پٹائی کر دیتے ہیں، روز پٹائی ہو رہی ہے۔

برطانیہ میں ایک بے روزگاری الاؤنس ہوتا ہے، یعنی کوئی آدمی بے روزگار ہو گیا اور حکومت کو پتہ چل گیا کہ یہ بے روزگار ہے تو اس کا ایک الاؤنس جاری کر دیتے ہیں، اس کا حاصل یہ ہوتا ہے کہ جب تک وہ بے روزگار ہے تو بھوکانہ مرے، بلکہ اس کو ایک وظیفہ ملتا رہے اور اگر معدود نہیں ہے تو روزگار کی تلاش میں لگا رہے کوشش کرتا رہے اور جب روزگار مل جائے تو اپنا روزگار خود سنچالے اور اگر معدود رہے تو وظیفہ ملتا رہتا ہے۔

اب ہمارے مسلمان بھائیوں کی ایک بڑی تعداد وہاں پر ہے، اس نے اپنے آپ کو بے روزگار ظاہر کر کے وہ ایک الاؤنس جاری کروار کھا ہے اور بہت

سے ایسے ہیں جو کہتے ہیں جب آرام سے گھر پر مل رہا ہے تو کمانے کی لیا ضرورت ہے۔ اور بعض ایسے ہیں کہ جن کو روزگار ملا ہوا ہے، یعنی چوری چھپے روزگار بھی کر رہے ہیں اور وہ الاؤنس بھی لے رہے ہیں اور حد تو یہ ہے کہ انہم مساجد یہ کام کر رہے ہیں اور اس کی دلیل یہ بنالی ہے کہ یہ تو کافروں کیں ان سے پیسے وصول کرنا ثواب ہے، اللہ اہم یہ پیسے وصول کریں گے، امامت کے پیسے بھی مل رہے ہیں اور ٹیشن بھی چلا رہے ہیں اور بے روزگاری الاؤنس بھی لے رہے ہیں۔

ہم اس عذاب میں بنتا ہیں تو پھر رحمت کیسے نازل ہو؟ اور جب ہمارا یہ حال ہو گیا تو کیسے اللہ تبارک و تعالیٰ کی نصرت شاملِ حال ہو؟

معاشرے کی اصلاح فرد سے ہوتی ہے

کسی معاشرے کی اصلاح افراد سے ہوتی ہے، یہ سوچنا کہ چونکہ سب یہ کر رہے ہیں تو میں اکیلا کر کے کیا کروں گا؟ یہ شیطان کا دوسرا دھوکہ ہے، دوسرے خواہ کچھ کر رہے ہوں "لَا يَضُرُّ كُمْ مَنْ ضَلَّ إِذَا أَهْتَدَيْتُمْ" اپنے طور پر اپنا معاملہ اللہ تعالیٰ سے درست کرلو اور جو اخلاق نبی کریم ﷺ نے بیان فرمائے ہیں ان کے اوپر عمل کرلو تو اللہ تعالیٰ کی سنت یہ ہے کہ جب ایک چراغ جلتا ہے تو اس ایک سے دوسرا چراغ جلتا ہے اور جلے گا ان شاء اللہ تعالیٰ۔

وَأَنْهِيَ دُعَوَانَا أَنَّ الْحَمْدَ لِلَّهِ رَبِّ الْعَالَمِينَ۔



موعظ عثمانی

جلد ششم

تھارت کے آداب



تجارت کے ناجائز معاملات احادیث کی روشنی میں

(حضرت مسیح بن نبی نے فرمایا)

نواع نظریہ عثمانی

بلوچستان

تھارٹ کے آداب

بِاللَّهِ الرَّحْمَنِ الرَّحِيمِ

تجارت کے ناجائز معاملات احادیث مبارکہ کی روشنی میں



① حضرت جابر بن عبد اللہؓ فرماتے ہیں:

”رسول اللہ ﷺ نے سود کھانے والے، کھلانے والے،
اس کے لکھنے والے اور اس معاملے پر گواہ بننے والوں پر
لغت کی اور فرمایا: یہ سب برابر ہیں۔“ - (۱)

② حضرت ابو ہریرہؓ سے روایت ہے کہ حضور اکرم ﷺ نے ارشاد فرمایا:
”لوگوں پر ایک ایسا زمانہ آجائے گا کہ کوئی ایسا شخص باقی نہ
رہے گا جس نے سود نہ کھایا ہو اور اگر سود نہ کھایا ہو گا تو اس
کا غبار اسے ضرور پہنچ گا۔“ - (۲)

(۱) صحیح مسلم (۱۲۱۸/۳) (۱۰۹۷)۔

(۲) سنن ابن داود (۲۴۳/۳) (۳۳۲۱) و سنن ابن ماجہ (۵۹۸/۳) (۲۲۷۸) و مستند احمد (۲۵۸/۱۶)

(۳) وقال للتلدری ”الترغیب والترہیب“ (۳/۸) برؤاہ أبو داود و ابن ماجہ،
کلامہما من روایۃ الحسن عن أبي هریرة واختلف في سمعاه، والجمهور علی أنه لم
يسمع منه.

③ حضرت عبد اللہ بن حنظله رضی اللہ عنہ سے روایت ہے کہ حضور اکرم صلی اللہ علیہ وسلم نے ارشاد فرمایا:

”اگر کوئی شخص جان بوجھ کر سود کا ایک درہم کھالے تو یہ
چھتیس مرتبہ زنا کرنے سے بھی زیادہ سُکین گناہ ہے۔“ - (۱)

④ حضرت ابو ہریرہ رضی اللہ عنہ سے روایت ہے کہ حضور اکرم صلی اللہ علیہ وسلم نے ارشاد فرمایا:

”سود (کا گناہ) ستر اجزاء پر مشتمل ہے۔ ان میں سے
خفیف ترین ایسا ہے جیسے کوئی شخص اپنی ماں سے زنا
کرے۔“ - (۲)

⑤ حضرت سرہ بن جندب رضی اللہ عنہ سے روایت ہے کہ حضور اکرم صلی اللہ علیہ وسلم نے ارشاد فرمایا:

”میں نے آج رات خواب میں دیکھا کہ دو آدمی میرے
پاس آئے اور مجھ کو ایک مقدس سرز میں کی طرف لے چلے،
یہاں تک کہ ہم ایک خون کی نہر پر پہنچے، اس کے درمیان
میں ایک شخص کھڑا تھا اور دیکھا کہ نہر کے کنارے کی طرف
آتا ہے اور جب لکھا چاہتا ہے تو کنارے والا شخص اس کے

(۱) مسند احمد ۳۶/۲۸۸ (۲۱۹۵۷) و قال المنذری فی ”الترغیب والترہیب“ (۵/۳)؛ رواه
أحمد و الطبرانی فی الكبير، و رجال احمد در جال الصحيح.

(۲) سنن ابن ماجہ ۲/۵۹۶ (۲۲۷۴) و قال المنذری فی ”الترغیب والترہیب“ (۶/۳)؛ رواه
ابن ماجہ والبیهقی کلامہما عن أبي معاشر، وقد وثق.

منہ پر ایک پتھر اس زور سے مارتا ہے کہ وہ پھر اسی جگہ جا
چکتا ہے، پھر جب کبھی نکلنا چاہتا ہے اسی طرح اس کے منہ
پر پتھر مار کر اس کو اپنی پہلی جگہ لوٹا دیتا ہے، میں نے
پوچھا کہ یہ کون شخص ہے جس کو میں نے نہر میں دیکھا؟ تو
میرے ساتھی نے کہا یہ سود کھانے والا ہے۔^(۱)

⑥ حضرت عبد اللہ بن مسعود رضی اللہ عنہ سے روایت ہے کہ حضور اکرم صلی اللہ علیہ وسلم نے ارشاد فرمایا:

”جو شخص بھی سود کے ذریعے زیادہ مال کمائے گا انجام کار
اس کو قلت کا سامنا کرنا پڑے گا۔^(۲)

⑦ حضرت عبد اللہ بن عمر رضی اللہ عنہ سے روایت ہے کہ حضور اکرم صلی اللہ علیہ وسلم نے ارشاد فرمایا:

”جو شخص کوئی غلہ خریدے تو جب تک وہ غلہ اپنے قبضہ میں نہ
آئے اس وقت تک اسے آگے ہرگز فروخت نہ کرے۔^(۳)

⑧ حضرت عبد اللہ بن عمر رضی اللہ عنہ سے روایت ہے کہ حضور اکرم صلی اللہ علیہ وسلم نے ارشاد فرمایا:

(۱) صحيح البخاري ۵۹/۳ (۲۰۸۵)۔

(۲) سنن ابن ماجہ ۵۹۹/۳ (۲۲۷۹) و قال المدلري في ”الترغيب والترهيب“ (۸/۳)؛ رواه ابن ماجه والحاكم، وقال صحيح الإسناد.

(۳) صحيح البخاري ۶۷/۳ (۲۱۲۶) و صحيح مسلم ۱۱۶۰/۳ (۱۵۲۶)۔

”کوئی شخص اپنے بھائی کی بیع پر بیع نہ کرے (یعنی اگر دو آدمیوں میں کوئی خرید و فروخت کا معاملہ ہو رہا ہو اور وہ بیع پر آمادہ ہونے لگے ہوں تو ان کے بیع میں جا کر اسی سامان کا اپنے لیے کوئی معاملہ نہ کرے) اور نہ کوئی شخص اپنے بھائی کے منگتی کے پیغام پر اپنا پیغام دے۔“ - (۱)

⑨ حضرت جابر رضی اللہ عنہ سے روایت ہے کہ حضور اکرم صلی اللہ علیہ وسلم نے ارشاد

فرمایا:

”کوئی شہری کسی دیہاتی کا مال فروخت نہ کرے، لوگوں کو اپنے حال پر چھوڑ دو کہ اللہ ان میں سے ایک کو درے کے ذریعے رزق دیتا ہے۔“ - (۲)




(۱) صحیح مسلم (۱۰۳۲/۳) (۱۴۱۲)۔

(۲) صحیح مسلم (۱۱۵۷/۳) (۱۰۲۲)۔

تہذیر اور روزگار

موعظہ عثمانی

جلد بیست



تہذیر اور روزگار

(اسلام اور ہماری زندگی ۳۲/۳)

تو عظیم

جلد هشتم

تدریس اور روزگار

بِسْمِ اللَّهِ الرَّحْمَنِ الرَّحِيمِ

تذہیر اور روزگار



الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ
وَنَتَوَكَّلُ عَلَيْهِ وَنَعُوذُ بِاللَّهِ مِنْ شَرِّ أَنفُسِنَا وَمِنْ
سَيِّئَاتِ أَعْمَالِنَا، مَنْ يَهْدِي إِلَلَهُ فَلَا مُضِلٌّ لَهُ وَمَنْ
يُضِلُّهُ فَلَا هَادِي لَهُ، وَأَشْهُدُ أَنَّ لَا إِلَهَ إِلَّا اللَّهُ وَحْدَهُ
لَا شَرِيكَ لَهُ وَأَشْهُدُ أَنَّ سَيِّدَنَا وَنَبِيَّنَا وَمَوْلَانَا مُحَمَّداً
عَبْدَهُ وَرَسُولَهُ صَلَّى اللَّهُ تَعَالَى عَلَيْهِ وَعَلَى آلِهِ وَاصْحَابِهِ
وَبَارَكَ وَسَلَّمَ تَسْلِيَّنَا كَثِيرًا كَثِيرًا۔ أَمَّا بَعْدُ فَ
نَأْعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

حضرت فاروق اعظم فتنہ فرماتے ہیں:

”کان صلی اللہ علیہ وسلم یعزز نفقۃ اہله سنۃ“ (۱)

(۱) اخ्वاء الصَّحِيحُ البخاری ۶۲/ ۷ (۵۳۵۲) وصَحِيحُ مسلم ۱۲۲۷/ ۲ (۱۷۰۷).

نبی کریم ﷺ اپنے اہل و عیال کا ایک سال کا نفقہ جدا کر کے الگ رکھ لیا کرتے تھے کہ یہ سال بھر اہل و عیال کے نفقے میں خرچ کیا جائے گا۔

یہ عادت بیان فرمائی حضرت فاروق اعظم رضی اللہ عنہ نے نبی کریم ﷺ کی کہ تمام ازدواج مطہرات کا سال بھر کا نفقہ ان کے گھروں میں پہنچا دیا جاتا تھا اور خود آپ کا نفقہ بھی اس میں شامل ہوتا تھا، البتہ وہ ازدواج مطہرات بھی تو نبی کریم ﷺ کی ازدواج مطہرات تھیں، سال بھر کا نفقہ یا خرچ پہنچ تو جاتا تھا، لیکن صدقہ خیرات کثرت سے کرنے کا معمول تھا، اس لیے ایسے واقعات بھی پیش آئے کہ حضور اکرم ﷺ کے گھر میں بعض اوقات تین مہینوں تک آگ نہیں جلتی تھی۔

حضرت محمد ﷺ کی معاشی زندگی

حضرت عائشہ رضی اللہ عنہا فرماتی ہیں کہ بعض اوقات ایسا ہوتا تھا کہ ہم تین متواتر چاند دیکھتے تھے اور اس پورے عرصے میں گھر کے اندر آگ نہیں جلی ہوتی تھی، جن صاحب سے یہ بیان فرمارہی تھی انہوں نے پوچھا کہ پھر آپ کا گزارہ کس چیز پر ہوتا تھا؟ تو آپ نے فرمایا:

”الْأَسْوَدَانُ: التَّمْرُ وَالْمَاءُ“^(۱)

”دو ہی چیزوں پر گزارا ہوتا تھا، ایک کھجور ایک پانی“

لیکن تین تین مہینے تک آگ نہیں جلتی تھی، یہ بھی واقعات پیش آئے، یہ

(۱) صحيح البخاري ۲/ ۱۰۳ (۲۵۶۷) و صحيح مسلم ۴/ ۲۲۸۳ (۲۹۷۲)۔

و اتفاقات بھی پیش آئے کہ نبی کریم صلی اللہ علیہ وسلم پیسٹ پر پتھر باندھے^(۱)، یہ واقعات بھی پیش آئے کہ حضرت عائشہ زنگلہ فرماتی ہیں کہ نبی کریم صلی اللہ علیہ وسلم نے کبھی دو وقت پیسٹ بھر کر کھانا نہیں کھایا اور کبھی گندم تناول نہیں فرمایا، آپ کا کھانا جو کی روٹی کا ہوتا تھا۔^(۲)

حضرت انس رضی اللہ عنہ فرماتے ہیں کہ نبی کریم صلی اللہ علیہ وسلم کے لیے کبھی کھانے کی چوکی نہیں بچھائی گئی، کبھی آپ کے لیے چپاتی نہیں بنائی گئی۔^(۳)

چھوٹی چھوٹی پیالیوں میں جو چیزیں اچار وغیرہ ہوتے ہیں جو بھوک بڑھانے کے لیے استعمال کیے جاتے ہیں وہ ساری عمر نہیں ہونے، یہ سارے واقعات پیش آئے اس کے باوجود یہ فرمایا جا رہا ہے کہ سارے سال کا نفقة اٹھا کر ایک طرف کر لیا جاتا تھا، وہ اس وجہ سے کہ نفقة تو سال بھر کا اکٹھا ہو گیا، لیکن صدقہ خیرات کرنے کا معمول کثرت سے تھا، خود آپ کا بھی اور آپ کی ازواج مطہرات کا بھی، اس کی وجہ سے یہ حالات پیش آتے تھے، تو اس طرح حضور صلی اللہ علیہ وسلم نے دو مختلف اور متفاہ پہلوؤں کو اپنی سنت قرار دے دیا۔

ضروریات کا اہتمام توکل کے منافی نہیں

ایک طرف یہ تعلیم دے دی اپنے عمل سے کہ سال بھر کا خرچہ اکٹھا کر لینا یہ کوئی شریعت کے خلاف یا توکل کے خلاف نہیں ہے، یہ سمجھنا کہ سال بھر کا

(۱) صحیح مسلم ۱۶۱۴/۳ (۲۰۴۰)۔

(۲) صحیح البخاری ۷۵/۷ (۵۶۱۶) و صحیح مسلم ۲۲۸۳/۴ (۲۹۷۶)۔

(۳) صحیح البخاری ۷۵/۷ (۵۶۱۵) و ۹۷/۸ (۶۵۰)۔

خرچہ اکٹھا جمع کر لیں گے تو یہ توکل کے خلاف ہو جائے گا، اللہ پر بھروسہ نہیں رہے گا یہ بات صحیح نہیں، اگر انسان سال بھر کا خرچہ اکٹھا کر لے تو اس حدیث سے یہ ثابت ہوا کہ کسی مصلحت سے بقدر ضرورت ذخیرہ رکھ لینا نہ توکل کے منافی ہے اور نہ کمال توکل کے، کیونکہ حضور ﷺ کے اکمل ہونے میں کسی کو کلام نہیں۔ اگر یہ کمال توکل کے خلاف ہوتا تو سرکار دو عالم ﷺ یہ کبھی نہ کرتے، آپ سے زیادہ کامل توکل رکھنے والا کون ہوگا، تو اس واسطے نہ توکل کے خلاف ہے نہ کمال توکل کے خلاف ہے اور وہ مصلحت عام ہے خواہ عیال کی مصلحت ہو خواہ نفس کی مصلحت ہو، اس کے لیے اگر ذخیرہ کر کے رکھ لیا سال بھر کا تو یہ کوئی توکل کے خلاف نہیں۔

توکل کی اصل حقیقت

توکل درحقیقت یہ ہے کہ اللہ جل جلالہ پر بھروسہ ہو اگرچہ میں اسباب اختیار کر رہا ہوں، اس واسطے کہ اس دنیا کو اللہ تعالیٰ نے عالم اسباب بنایا ہے، اس لیے اسباب اختیار کر رہا ہوں، لیکن اسباب میں کچھ نہیں رکھا، بلکہ یہ اسباب اس وقت تک کار آمد نہیں جب تک مسبب یعنی اللہ تعالیٰ اس میں تاثیر پیدا نہ کریں، سال بھر کا نفقة اٹھا کر رکھ لیا پھر بھی بھروسہ اس سال بھر کے جمع شدہ اندوختے پر نہیں بھروسہ اللہ ہی پر ہے، اپنی طرف سے جو تدبیر تھی، وہ کر لی سال بھر کا اکٹھا کر لیا، لیکن کچھ بھروسہ نہیں، سال بھر میں یہ کہیں ضائع ہو جائے، ہلاک ہو جائے، کیڑا لگ ہو جائے، نقصان ہو جائے، چوری ہو جائے، ڈاکہ پڑ جائے، ہزار احتمال ہیں، تو اپنی طرف سے تدبیر کر لی، لیکن بھروسہ اللہ پر ہے

کہ اللہ تبارک و تعالیٰ ہی رزق دینے والا ہے وہی کفالت کرنے والا ہے، تو اساب کو اختیار کرنے کے ساتھ صرف اللہ پر بھروسہ رکھا جائے۔

انسانی مزاج کا فرق

یہاں پہلی بات تو یہ ہے کہ بعض اوقات دین کے اندر یہ بھی مطلوب ہے کہ انسان کے دل کو اطمینان حاصل ہو اور جمیعتِ خاطر ہو، تشویش نہ ہو اور پریشانی نہ ہو، لہذا طبیعتیں مختلف ہوتی ہیں۔ بعض طبیعتیں ایسی ہوتی ہیں کہ جن کو کچھ پرواہ نہیں ہوتی، جمع ہے کہ نہیں ہے، ذخیرہ ہے کہ نہیں ہے، ان کے روزمرہ کے معمولات میں کام میں کوئی فرق نہیں آتا اور بعض طبیعتیں ایسی ہوتی ہیں کہ ان کو ضرورت ہوتی ہے اس بات کی کہ جب تک ظاہری اساب نظر نہ آجائیں اس وقت تک پوری طرح اطمینان نہیں ہوتا، جمیعتِ خاطر نہیں ہوتی۔

ایک بزرگ کا انوکھا واقعہ

میں نے اپنے والد ماجد قدس سرہ سے سنا کہ ایک بزرگ کا واقعہ بیان فرماتے تھے کہ وہ ایک دن بیٹھے ہوئے دعا کر رہے تھے:

”یا اللہ مجھے تو آپ سال بھر کا خرچہ اکٹھا ایک مرتبہ دے دیجیے“

یہ دعا وہ بہت گڑگڑا کر مانگ رہے تھے، وہ بزرگ انتہائی صاحبِ کشف دکرامات تھے، اللہ تعالیٰ کی طرف سے اسی وقت الہام ہوا کہ کیا تمہیں ہمارے اوپر بھروسہ نہیں جو سال بھر کا اکٹھا مانگ رہے ہو؟ آج کا مانگوکل کا کل کو دیکھا جائے گا۔

جواب میں کہنے لگے کہ یا اللہ بھروسہ تو ہے آپ کی ذات پر، لیکن یہ کم بخت شیطان ہر وقت مجھے بہکاتا رہتا ہے کہ کل کو کیا کھائے گا؟ پرسوں کو کیا کھائے گا؟ اور اولاد کو کیا کھلائے گا؟ یہ دل میں تشویش پیدا کرتا رہتا ہے، پریشانی پیدا کرتا رہتا ہے، تو میں چاہتا ہوں کہ ایک مرتبہ یہ تشویش رفع ہو جائے، جب وہ دل میں یہ بات ڈالے گا کہ کل کو کیا کھلائے گا تو اشارہ کروں گا دیکھیا رکھا ہے، تو جب اشارہ کردوں گا تو اب اس کے بعد تشویش کرنے کی عتوت ختم ہو جائے گی، اس واسطے اکٹھے مانگ رہا ہوں۔

ان کی اس دعا کو اللہ تعالیٰ نے قبول فرمایا اور انہیں سال بھر کا نفقہ عطا فرمادیا۔ چونکہ نیت درست تھی، نیت یہ کہ جمعیت خاطر ہو اور دل مطمئن رہے، جب انسان کو اطمینان ہو جائے تو اس کو اپنے کام کے اندر شرح صدر بھی حاصل ہوتا ہے، تقویت بھی ہوتی ہے، جمعیت خاطر بھی ہوتی ہے اور یہ جمعیت خاطر اس طریق میں بڑی نعمت ہے، دل کا پر سکون رہنا تشویش سے محفوظ رہنا یہ اس طریق میں بڑی نعمت ہے، اس لیے کہ اس طریق کا حاصل ہے اللہ جل شانہ کے ساتھ تعلق قائم ہو جانا اور اللہ تبارک و تعالیٰ کی یاد کا دل میں بس جانا کہ ہر وقت دل اللہ تبارک و تعالیٰ کی طرف لگا ہوا ہے، یہ ہے جمعیت خاطر اور یہ جو تشویشات آرہی ہیں یہ ہم جیسے کمزور لوگوں کی جمعیت خاطر کو خراب کرتی ہیں، پھر عبادت میں بھی آدمی کو اطمینان حاصل نہیں ہوتا، ذکر میں بھی اطمینان حاصل نہیں ہوتا، جبکہ طریق کا حاصل اور مقصد ہے اللہ تبارک و تعالیٰ کے ساتھ دل کا جڑ جانا کہ جب خاموش بیٹھا ہے انسان تہائی میں بیٹھا ہے اس وقت بھی دل اللہ تبارک و تعالیٰ کی طرف لگا ہوا ہے، قلب ذکر میں مشغول ہے، کیونکہ ایک حدیث ہے

جس میں نبی کریم ﷺ نے فرمایا:

”شیطان انسان کے قلب کی تاک میں رہتا ہے“^(۱)

جب بندہ اللہ تبارک و تعالیٰ کو یاد کر رہا ہوتا ہے، اللہ تعالیٰ کا ذکر کر رہا ہوتا ہے اللہ کی طرف دھیان ہوتا ہے تو یہ شیطان بھاگ جاتا ہے اور جب غفلت میں ہوتا ہے تو غفلت کی حالت میں وسو سے ڈالتا ہے۔

انسانی دل کی دو حالات

اس حدیث سے معلوم ہوتا ہے کہ انسان دو حال سے خالی نہیں ہو سکتا یا تو اس کا دل مشغول ہو گا اللہ تعالیٰ کے ذکر میں یا مشغول ہو گا شیطانی وساوس میں تیرا حال نہیں، اگر اللہ کے ذکر میں مشغول نہیں ہے تو شیطان طرح طرح کے وسو سے دل میں ڈالتا رہے گا، لہذا شیطانی وساوس سے بچنے کا راستہ ہے اللہ تبارک و تعالیٰ کا ذکر اور ذکر یہ عام ہے چاہے زبان سے ہو، چاہے دل سے ہو، چاہے تسبیح کی شکل میں ہو، چاہے نماز کی شکل میں ہو، چاہے صدقہ خیرات کی شکل میں ہو، چاہے کسی اور اطاعت کی شکل میں ہو، جو بھی اطاعت کا کام انسان کر رہا ہے وہ ذکر کے اندر داخل ہے۔

ہر اطاعت ذکر اللہ کے مترادف ہے

علامہ جزری رحمۃ اللہ علیہ حسن حصین میں فرماتے ہیں:

(۱) صحیح البخاری ۱/۱۲۵ (۶۰۸) و صحیح مسلم ۱/۲۹۱ (۳۸۹)۔

”کل مطیع لله فهو ذاکر“

”جو بھی اللہ کی اطاعت کا کام کر رہا ہو وہ ذاکر ہے۔“

یعنی جو بھی اطاعت کا کام کر رہا ہے ذکر کرنے والے میں داخل ہے، یہاں تک کہ کسپر رزق میں مشغول ہے، لیکن صحیح نیت کے ساتھ ہے کہ اپنے حق کو ادا کرنا مقصود ہے اور صحیح طریقے کے ساتھ ہے کہ حلال طریقے سے حاصل کرنا مقصود ہے ہرام سے بچنا مقصود ہے تو وہ بھی ذکر کا ایک فرد ہے۔

پس جتنی بھی طاعات ہیں وہ ساری کی ساری ذکر کا فرد ہیں یا تو انسان اس میں مشغول رہے گا یا پھر اگر اس میں مشغول نہیں رہتا اپنے قلب کو اس میں مشغول نہیں کرتا تو پھر شیطانی و ساؤس کا شکار ہو گا، اسی لیے کہتے ہیں کہ دل کو اللہ کے لیے فارغ رکھو۔

دل کو اللہ کے لیے فارغ کیجیے!

میرے والد ماجد رحمۃ اللہ علیہ ایک مرتبہ سنار ہے تھے کہ میں حکیم الامت حضرت غالوی رحمۃ اللہ علیہ کے ساتھ خانقاہ سے گھر کی طرف جا رہا تھا، حضرت رحمۃ اللہ علیہ جب خانقاہ سے گھر کی طرف تشریف لے جاتے تھے تو عوام کو یہ ہدایت تھی کہ کوئی آدمی ساتھ نہ چلے، ساتھ چلانا منع تھا، اس واسطے کہ یہ جو پیروں کی بیت ہوتی ہے کہ پدر صاحب جا رہے ہیں تو ایک خلقت دا بھیں اور با بھیں اور آگے اور چیچپے ان کے ساتھ چل رہی ہے، اس ادا کو حضرت پسند نہیں فرماتے تھے، اس لیے عام طور سے ممانعت تھی کہ جب میں اللہ کر جاؤں جتنی ہات کرنی ہے پہلے کرو، پھر جب میں جانے لگوں تو میرے ساتھ دا بھیں با بھیں نہ چلو، مجھے تھا جانے دو اور یہ بھی ہدایت

تھی کہ کوئی میرا سامان نہ اٹھائے جو میں لے کر جا رہا ہوں، جو سامان میرے ہاتھ میں ہے میں خود لے کر جاؤں گا کوئی آدمی آگے بڑھ کر اس کو نہ اٹھائے۔ وجہ یہ ہے کہ حضرت فرماتے تھے کہ بھائی میں تو خادم ہوں، مخدومیت سے مجھے کیا کام؟ میں تو خادم ہو اس واسطے یہ بات کہ کچھ مریدین آگے چل رہے ہیں، کچھ پیچھے چل رہے ہیں، کچھ دائیں چل رہے ہیں، کچھ بائیں چل رہے ہیں، کوئی سامان اٹھا رہا ہے۔ یہ بات حضرت کو پسند نہیں تھی۔ بس عام آدمی جس طرح جاتے ہیں اس طریقے سے جایا کرتے تھے، لیکن کبھی حضرت کے کچھ خاص مزاج شناس خدام کسی ضرورت کی وجہ سے ساتھ ہو جائیں تو ایسے موقع پر منع بھی نہیں فرماتے تھے۔

حضرت والد صاحب رض کے ساتھ خاص تعلق تھا تو فرمائے گئے کہ میں ایک دن حضرت کے ساتھ خانقاہ سے گھر کی طرف چلا، چلتے چلتے میں نے دیکھا کہ اچانک حضرت نے جیب سے ایک کاغذ نکالا اور کاغذ نکال کر اس پر کچھ لکھا اور لکھ کر پھر جیب میں ڈال لیا، پھر فرمائے گئے ”تم نے دیکھا مولوی شفیع میں نے یہ کیا کیا؟“

والد صاحب رض نے عرض کیا ”حضرت بیان فرمادیں، یہ بات سمجھ میں نہیں آئی۔“

اس پر حضرت تھانوی رحمۃ اللہ علیہ نے فرمایا:

”مجھے ایک کام یاد آیا کہ وہ کام کرنا ہے تو اس کا دل پر بوجہ تھا، میں نے وہ کاغذ پر لکھ لیا، دل کا بوجہ کاغذ پر منتقل کر دیا، اب الحمد للہ دل فارغ ہے، یہ دل توحیقت میں ایک ہی چیز کے لئے ہے اور وہ اللہ تبارک و تعالیٰ کا ذکر۔ جب کوئی

تشویش آئے اور کئی بوجھ آئے توحی الامکان اس تشویش
اور بوجھ کو جلدی سے ختم کرنے کی کوشش کروتا کہ دل
فارغ ہو جائے اس ذات کے لیے جس ذات کے لیے یہ
بنایا گیا ہے۔

دل اللہ تعالیٰ کی جعلی گاہ ہے

یہ دل تو اللہ تبارک و تعالیٰ کی جعلی گاہ ہے، لہذا ہونا یہ چاہیے کہ اس میں
اللہ تعالیٰ ہی کا ذکر ہو، تو دل کو فارغ کر لیا دل کا بوجھ کاغذ پر منتقل کر کے اور پھر
فرمایا کہ بس کوشش یہ کرو کہ دل میں ادھر ادھر کی جو تشویشات ہیں وہ نہ ہوں،
بس وہ ایک کام میں مشغول رہے جس کام کے لیے وہ پیدا کیا گیا ہے تو یہ ہے
جمیعت خاطر کا حصول!

میں نے اپنے حضرت شیخ الشعیب سے سنا (اللہ تعالیٰ ان کے درجات بلند
فرمائے) حضرت مرض الوفات میں بستر پر لیٹئے ہوئے ہیں اور آنکھیں بند کی
ہوئی ہیں، معا الجین نے لوگوں سے ملاقات منع کر رکھی ہے کہ کوئی ملاقات نہ
کرے، بیماری کی اس حالت میں کوئی آتا اور کہتا کہ حضرت فلاں دوا کا وقت
ہو گیا ہے دوا پی بجیے، خیر دوا پی لی، کوئی اور آگیا ان سے طبیعت پوچھ لی کہ
حضرت کیسے مزاج ہیں؟ اس طرح مختلف لوگ آ کر باتیں کرتے رہتے، ایک
دن مولانا شبیر علی صاحب جو حضرت کی خانقاہ کے ناظم تھے ان سے فرمایا:

”بھائی مولوی شبیر علی صاحب جو ضرورت کی بات ہو وہ پوچھ
لیا کرو، پاٹی اور زیادہ آکر سوالات کرنے سے کچھ حاصل نہیں

اور کیوں ایک مشغول آدمی کو پریشان کر رہے ہوتے۔

مطلوب یہ کہ دل تو لگا ہوا ہے کسی اور طرف اور اس وقت میں آکر آپ باتیں کر رہے ہو مختلف قسم کے سائل میرے سامنے چھیڑ دیتے ہو، اس سے دل کسی اور طرف منتقل ہو جاتا ہے تو مشغول آدمی کو کیوں پریشان کرتے ہو۔

اصل یہ ہے کہ دل اللہ تعالیٰ کے ذکر میں اور اللہ تعالیٰ کی یاد میں مشغول رہے، ورنہ پھر وہ شیطانی وساوس کا محل بن جاتا ہے، اس لیے تجمعیت خاطر اس طریق میں مطلوب ہے اور جس شخص کو تجمعیت خاطر اسباب کے حصول کے بغیر حاصل نہ ہو اس کو چاہیے کہ اسباب حاصل کرے، تاکہ اطمینان ہو، تکلیف رفع ہو اور تجمعیت خاطر حاصل ہو اور ان اسباب کو یہ سمجھنا کہ توکل کے منافی ہو گئے یہ بالکل غلط بات ہے، یہ توکل کے منافی نہیں، اس لیے کہ اسباب کو درجہ اسباب میں اختیار کیا جا رہا ہے حقیقی بھروسہ اللہ پر ہے، کہ ان اسباب میں تاثیر پیدا نہیں ہو سکتی جب تک اللہ تعالیٰ پیدا نہ کریں۔

حصوں رزق کی فکر منوع نہیں

رزق کے حاصل کرنے کی فکر اور رزق حلال حاصل کرنے کی فکر میں چاہے وہ ذخیرہ کرنے کی ہی شکل میں ہو تو یہ نہ منوع بات ہے، نہ مکروہ ہے، نہ بُری بات ہے اور نہ توکل اور تقویٰ کے منافی ہے، بلکہ تجمعیت خاطر کے حصول کے لیے ایسا کرنا اور زیادہ بہتر ہے، لیکن جو چیز بُری ہے وہ یہ ہے کہ آدمی اس کے اندر اتنا منہک ہو جائے کہ لگا تو قہا اس کام کے لیے کہ اپنے دل کو فارغ کرے اللہ تبارک و تعالیٰ کے ذکر کے لیے اور اپنے اسباب کو تدبیر کے درجے میں اختیار

کر لے اور باقی وقت اللہ تعالیٰ کے کام میں لگائے، لیکن جب لگا تو اتنا منہج ہوا کہ صبح سے لے کر شام تک، شام سے لے کر صبح تک اور کوئی خیال آتا ہی نہیں، سوائے اس کے کہ پیسے سے پیسہ کس طرح بناؤ اور دولت میں کیسے اضافہ کروں اس باب پر راحت مزید سے مزید جمع کروں، دن رات اسی میں لگا ہوا ہے، یہ انہاک توکل کے خلاف ہے، یہ انہاک ہے، بری بات ہے، لیکن بقدر ضرورت اور ضرورت میں راحت بھی داخل ہے، یہ بھی سمجھ لیں، یعنی ضرورت تو اس طرح بھی پوری ہو سکتی ہے کہ آدمی سال بھر کا اتنا فقة جمع کر لے جس میں دال روٹی سال بھر کی ہو جائے، خشک چاول اور دال کا حساب کر کے انسان جب جمع کرے تو ضرورت دیسے ہی پوری ہو جاتی ہے، لیکن اتنا بھی شریعت نے کوئی ضروری قرار نہیں دیا، بلکہ اپنی راحت کے حساب سے جتنا اس کو مطلوب ہے اتنا اگر جمع کر لے تو کوئی مضائقہ نہیں۔

حضرت مولانا مسیح اللہ خان صاحب رحیمیہ کا ایک ارشاد

ہمارے حضرت مولانا مسیح اللہ خان صاحب رحیمیہ ایک دن فرمائے گئے:

”دیکھو بھائی ہر شخص کی ضرورت اور ہر شخص کی حاجت اور راحت مختلف ہوتی ہے۔ ایک آدمی ہے وہ بیچارہ اکیلا رہتا ہے تو اس کے لیے تھوڑی چیز کافی ہو جائے گی اور تھوڑی چیز سے اس کی ضرورت رفع ہو جائے گی، لیکن اس واسطے فقہاء کرام نے فرمایا کہ حاجتو اصلیہ میں یہ ہے کہ تین جوڑے ہوں، سال بھر کا راشن ہو تو حاجتو اصلیہ پوری ہو جاتی ہیں اور ایک پیالہ یا پلیٹ ہو تو برتن کی ضرورت

پوری ہو گئی، لیکن ایک تھنچ ہے کہ جس کے پاس مہمان آتے ہیں تو اس کی حاجات پہلے شخص کے مقابلے میں کہیں زیادہ ہیں، اس واسطے وہ اگر اپنی حاجت کے مطابق جمع کر رہا ہے، اپنی حاجت کے مطابق تدبیر کر رہا ہے تو اس میں شریعت کے خلاف بات نہیں۔

میں نے ایک مرحلے پر حضرت کو لکھا کہ میری اتنی آمدی ہے اور اب میں چاہتا ہوں کہ مدرسے سے تجوہ لینا بند کر دوں، وہ اس واسطے کے دوسرے ذریعہ سے جو آمدی ہے وہ ضرورت کے مطابق پوری ہو جاتی ہے تو حضرت نے اس کے اوپر لکیر کھینچ کر لکھا کہ یہ آپ کی ضرورت کو پورا کرنے والی مقدار نہیں، لہذا لیں البتہ جو فتح جائے اس کو مدرسے میں اپنی طرف سے داخل کر دیں۔

حصولِ روزگار میں افراط سے بچنا ضروری ہے

بات یہ چل رہی تھی کہ اپنی ضرورت کے مطابق ہر انسان جو کچھ جمع کرے وہ شریعت میں ناپسندیدہ بھی نہیں مکروہ بھی نہیں تصوف کے بھی خلاف نہیں، طریقت کے بھی خلاف نہیں، تقویٰ کے بھی خلاف نہیں۔

لیکن تقویٰ کے خلاف اور طریقت کے خلاف بات یہ ہے کہ دن رات ذہن پر بس اسی کی چکلی چل رہی ہے اور کوئی مسئلہ نہیں ہے، سب سے بڑا مسئلہ یہ ہے کہ کس طرح میری دولت میں اضافہ ہو جائے، کس طرح سے میرا ایک کارخانہ ہے تو دو لوگ جائیں اور دو ہیں تو تین ہو جائیں اور کس طرح میرے ہینک بیلس میں اضافہ ہو جائے اور کس طرح مجھے تعیشات حاصل ہو جائیں دن

رات اسی فکر میں لگا ہوا ہے، یہ ہے بڑی بات، اس سے بچنے کی ضرورت ہے، اب یہ کہ کس طرح بچیں؟ کس طرح حد فاصل قائم کریں؟ کہ کہاں ضرورت کی حد ختم ہو گئی اور کہاں تیغیات کی حد شروع ہو گئی، تو وہی بات ہے جو آپ سے بار بار عرض کرتا رہتا ہوں کہ دو اور دو چار کر کے اس کا کوئی فارمولائیں بتایا جاسکتا، یہ چیز تو محض صحبت ہی سے حاصل ہو سکتی ہے، کسی کامل شیخ کی رہنمائی سے پتہ چلتا ہے کہ اب آگے بڑھوں یا نہ بڑھوں، اپنے آپ کو دن رات ہر وقت اسی فکر میں لگائے رکھنا، اس سے پناہ مانگی گئی ہے، نبی کریم ﷺ نے فرمایا:

اللَّهُمَّ لَا تَجْعَلِ الدُّنْيَا أَكْبَرَ هَمِنَا وَلَا مَبْلَغَ عِلْمِنَا وَلَا
غَايَةَ رَغْبَتِنَا^(۱)

اے اللہ! دنیا کو ہمارا بڑا غم نہ بننا، سارے علم کا مبلغ دنیا کو نہ بننا اور نہ ہی اسے ہماری رغبت کی انتہا بننا۔

یا اللہ! ایسا نہ ہو کہ دنیا ہی کا خیال ہمارے تمام خیالات پر غالب آجائے، سب سے بڑی فکر سب سے بڑی دھن یہ دنیا بن جائے کہ دنیا کس طرح حاصل ہو اور پیسے کہاں سے حاصل ہوں اور نہ ایسا ہو کہ ساری معلومات جو ہیں وہ دنیا کے اندر محدود ہو کر رہ گئی ہیں اور ہماری پسند، ہماری رغبت اور ہمارے شوق کا مرکز دنیا ہی بن جائے، ہر وقت اسی کے خیال آرے ہیں، ہر وقت اسی کی فکر میں پڑا ہوا ہے، یہ ہے بڑی بات اور اس سے بچنے کی ضرورت ہے۔

(۱) سنن الترمذی ۴۸۱/۵ (۲۰۲) و قال هذا حديث حسن غريب و امالی الشجری
۳۱۵/۱ (۱۰۹۹) طبع دار الكتب العلمية - بيروت

اسلام کی معتدل تعلیم

آپ دیکھیں کیسی معتدل تعلیم ہے کہ ہماری ضرورت کو کہیں روکا نہیں اور ضرورت ہی نہیں، بلکہ راحت کو بھی نہیں روکا، لیکن ساتھ میں یہ کہہ رہے ہیں کہ اس کو آگے بڑھا کر اپنے اوپر مسلط مت ہونے دو، تدبیر اس لیے کروتا کہ ذہن فارغ ہو جائے، دل فارغ ہو جائے اللہ کے لیے فارغ ہو جائے۔ الحمد للہ سال بھر کا اکٹھا کر لیا اب چلو اپنے کام میں متوجہ ہو جاؤ، اللہ کی طرف متوجہ ہو جاؤ، یہ ہے مقصود، تو اس مقصد کو حاصل کرنے کے لیے، جمیعت خاطر کو پیدا کرنے کے لیے جتنی تدبیر کرنی ہے وہ کر لے۔ حضور نبی کریم ﷺ نے دونوں باتیں کر کے دکھاوی، ایک طرف سال بھر کا نفقة جمع کر کے دے دیا تاکہ پتہ چل جائے کہ یہ صورت جائز ہے اور اس میں کوئی قباحت نہیں اور دوسری طرف اتنی خیرات کی اتنی خیرات کی کہ تین مہینے تک گھر میں آگ نہیں جل رہی ہے، دونوں باتیں کر کے دکھاویں۔

نبی کریم ﷺ کا زہد

فرشته آتا ہے اور کہتا ہے کہ اگر آپ چاہیں تو اس احد پہاڑ کو سونے کے پہاڑ میں تبدیل کر دیں سارا سونے کا بناویں، یہ پیش ہوتی ہے فرشتے کی طرف سے، تو جواب میں نبی کریم ﷺ نے فرمایا:

”نہیں مجھے تو یہ پسند ہے کہ ایک دن بھوکا رہوں ایک دن کھاؤں۔“ (۱)

(۱) سنن الترمذی ۲۲۴۷ (۱۶۸) و قال هذا حديث حسن۔

اگر نبی کریم ﷺ یہ عمل نہ فرماتے تو یہ غریب فاقہ کش کہاں جاتے، ان غریب فاقہ کشوں کے لیے نبی کریم ﷺ نے خود عمل کر کے، پھیٹ پر پتھر باندھ کر، مٹکلیں سہہ کر، پریشانیاں اٹھا کر اور اس کے واسطے تسلی کا سامان کر دیا کہ اے غریبو! تم جن حالات سے گزر رہے ہو، گھبراو نہیں، محمد ﷺ کے اوپر بھی یہ حالات گزر چکے ہیں، تم اگر غیر اختیاری طور پر ان حالات سے گزر رہے ہو تو آپ ﷺ اختیاری طور پر ان حالات سے گزرے، ان کے لیے تسلی کا سامان پیدا فرمادیا نبی کریم ﷺ نے، ہم جیسے کمزوروں کے لیے تسلی کا یہ سامان پیدا فرمادیا کہ سال بھر کا نفقہ اکٹھا جمع کر کے اپنا اسوہ بتا دیا کہ یہ بھی میری سنت ہے، ہم جیسے کمزوروں کے لیے یہ بتا دیا اور دوسرے لوگوں کے لیے جو فاقہ میں جلتا ہوں ان کے لیے سنت یہ بتا دی کہ دیکھو میری سنت یہ ہے کہ تمن میئنے سک میرے گھر میں آگ نہیں جلتی تھی۔

قربان جائیں نبی کریم ﷺ کی ایک ایک ادا پر کہ آپ ﷺ نے امت کے کسی طبقے کو اپنی سنت سے اپنے اسوہ سے محروم نہیں فرمایا، ایک مرتبہ ایک جبہ زیب تن فرمایا تو دس ہزار دینار تقریباً اس کی قیمت تھی^(۱)، اتنی قیمت کا جبہ بھی زیب تن فرمایا اور عام حالات میں پیوند لگے ہوئے کپڑے بھی پہنے، اپنے دستِ مبارک سے کپڑے بھی دھوئے اور پیوند لگے ہوئے کپڑے بھی زیب تن فرمائے، تو ساری امت کے لیے، امت کے ہر طبقے کے لیے اپنا اسوہ چھوڑ گئے کہ کسی کے لیے بھی رہنمائی میں کوئی دشواری پیدا نہ ہو۔

(۱) خود از سنن ابی داود ۴/۴۶ (۱۰۳۶) و اخلاق النبی لابی الشیخ الاصبهانی ۱۱۰/۲

(۲۰) طبع دار للسلم، والحدیث سکت عنه أبو داود. وقال اللندري في "مختصره"

(۲۸۷۶) في إسناده عمرة بن زاذان أبو سلمة، وقد تکلم فيه غير واحد. (طبع دار الكتب العلمية)۔

خلاصہ کلام

خلاصہ اس حدیث کا یہ لکھا کہ اپنے دل کی تشویش کو زائل کرنے کے لیے اور اطمینان پیدا کرنے کے لیے اگر کوئی آدمی ذخیرہ کرے تو کوئی حرج نہیں، لیکن نیت یہی ہونی چاہیے، نیت یہ نہ ہو کہ میں مالدار کھلاوں، نیت یہ نہ ہو کہ میں اس کو مزید بڑھاوں، ایک دادی سونے کی مل جائے تو ایک اور مل جائے، بلکہ نیت یہ ہو کہ تشویش سے میں فتح جاؤں اور میرے دل میں جمیعت پیدا ہو جائے اللہ تبارک و تعالیٰ کی طرف متوجہ ہونے کے لیے، اللہ تبارک و تعالیٰ کی طرف اپنے دل کو لگانے کے لیے۔ اللہ تبارک و تعالیٰ اپنی رحمت سے یہ حقیقت ہمارے دلوں میں مرکوز فرمادے اور اس کے اوپر عمل کرنے کی توفیق عطا فرمائے۔

وآخر دعوانا أن الحمد لله رب العالمين




نواعنطی عثمانی

جلد ششم

تدبیر اور روزگار

موجودہ دور میں مسلمان تاجر کے فرائض

جلد نمبر ۲۰
موقوفہ عثمانی



موجودہ دور میں مسلمان تاجر کے فرائض

(اصلاحی خطبات ۹/۵۰)

توہنی

موجودہ دور میں مسلمان تاج کے فرائض

بِسْمِ الرَّحْمَنِ الرَّحِيمِ

موجودہ دور میں مسلمان تاجر کے فرائض



الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ
وَنَتَوَكَّلُ عَلَيْهِ وَنَعُوذُ بِاللَّهِ مِنْ شَرِّ أَنْفُسِنَا وَمِنْ
سَيِّئَاتِ أَعْمَالِنَا، مَنْ يَهْدِإِلَهُ فَلَا مُفْلِسَ لَهُ وَمَنْ
يُضْلِلُهُ فَلَا هَادِي لَهُ، وَأَشْهُدُ أَنَّ لَا إِلَهَ إِلَّا اللَّهُ وَحْدَهُ
لَا شَرِيكَ لَهُ وَأَشْهُدُ أَنَّ سَيِّدَنَا وَرَبِّنَا وَمَوْلَانَا مُحَمَّداً
عَبْدَهُ وَرَسُولَهُ صَلَّى اللَّهُ تَعَالَى عَلَيْهِ وَعَلَى آلهٖ وَآصْحَابِهِ
وَبَارَكَ وَسَلَّمَ تَسْلِيْمًا كَثِيرًا كَثِيرًا۔ أَمَّا بَعْدًا
فَأَعُوذُ بِاللَّهِ مِنَ الشَّيْطَانِ الرَّجِيمِ
بِسْمِ اللَّهِ الرَّحْمَنِ الرَّحِيمِ

وَابْتَغِ فِيهَا آثَارَ اللَّهِ الدَّارَ الْأَخِرَةَ وَلَا شَرَسْ نَصِيَّبَكَ
مِنَ الدُّنْيَا وَأَخْسِنْ كَمَا أَخْسَنَ اللَّهُ إِلَيْكَ وَلَا تَبْغِ

الْفَسَادُ فِي الْأَرْضِ^(۱)

امنت بالله صدق الله مولانا العظيم، وصدق رسوله
النبي الكريم، ونحن على ذلك من الشاهدين
والشاكرين، والحمد لله رب العالمين۔

تمہید

معزز حاضرین کرام! یہ میرے لیے خوشی اور افتخار کا باعث ہے کہ آج
آپ حضرات سے ایک دینی موضوع پر گفتگو کرنے کا موقع مل رہا ہے۔ آپ کا
یہ ادارہ جس کو ”ایوان صنعت و تجارت“ کہا جاتا ہے، یہاں عام طور پر جن لوگوں
کو خطاب کی دعوت دی جاتی ہے وہ لوگ یہاں آکر یا تو تجارت کے موضوع پر
خطاب کرتے ہیں یا سیاست کے موضوع پر خطاب کرتے ہیں، میرا معاملہ یہ ہے
کہ میرا سیاست سے بھی عملی طور پر کوئی تعلق نہیں ہے اور تجارت سے بھی کوئی عملی
رابطہ نہیں ہے، میں دین کا طلب علم ہوں اور جہاں کہیں کوئی بات کرنے کا موقع
ملتا ہے تو اس کا موضوع دین ہی سے متعلق ہوتا ہے، لہذا آج کی نشست میں اسی
موضوع پر چند گزارشات آپ کی خدمت میں عرض کرنا چاہتا ہوں اور دین اسکی
چیز ہے کہ زندگی کا کوئی گوشہ اور کوئی شعبہ ایسا نہیں ہے جس کے بارے اس میں
کوئی بات نہ کہی گئی ہو۔

آج کا موضوع

الله تبارک و تعالیٰ نے جو دین ہمیں عطا فرمایا ہے وہ صرف مسجد اور عبادت

(۱) سورۃ القصص آیت (۷۷)۔

گاہوں کی حد تک محدود نہیں، بلکہ وہ زندگی کے ہر شعبے اور ہر گوشے پر حاوی ہے۔ چنانچہ آج کی گفتگو کے لیے مجھ سے یہ فرمائش کی گئی ہے کہ میں ”موجودہ دور میں مسلمان تاجر کے فرائض“ کے موضوع پر گفتگو کروں، چنانچہ اسی موضوع پر چند گزارشات آپ کی خدمت میں عرض کرنا چاہتا ہوں اور اللہ تعالیٰ سے دعا ہے کہ اللہ تعالیٰ اخلاص کے ساتھ صحیح بات، حق طریقے سے، حق نیت سے کہنے کی توفیق عطا فرمائے۔ آمین۔

دین صرف مسجد تک محدود نہیں

بات دراصل یہ ہے کہ جب سے ہماری امت پر سماجی اور سماجی زوال کا آغاز ہوا اس وقت سے یہ عجیب و غریب فضا بن گئی کہ دین کو ہم نے دوسرے مذاہب کی طرح صرف چند عبادتوں کی حد تک محدود کر دیا ہے، جب تک ہم مسجد میں ہیں یا اپنے گھر میں عبادت انجام دے رہے ہیں اس وقت تک تو ہمیں اللہ اور اللہ کے رسول ﷺ کے احکام یاد آ جاتے ہیں، لیکن جب ہم زندگی کی عملی کشاکشی میں داخل ہوتے ہیں اور بازار میں پہنچتے ہیں یا سیاست کے ایوانوں میں پہنچتے ہیں یا معاشرے کے دوسرے عملی گوشوں میں داخل ہوتے ہیں تو اس وقت دین کے احکام اور دین کی تعلیمات ہمارے ذہنوں میں نہیں رہتیں۔

تلاؤت قرآن کریم سے آغاز

ہمارے درمیان یہ بڑا چھارواج جاری ہے کہ ہماری امت مسلمہ میں ہر مجلس کا آغاز تلاؤت قرآن کریم سے ہوتا ہے، وہ چاہے اسیلی کی محفل ہو یا اقتدار کی کوئی تقریب ہو یا ایوان صنعت و تجارت کی کوئی تقریب ہو، الحمد للہ سب

سے پہلے اللہ تبارک و تعالیٰ کا کلام پڑھا جاتا ہے، لیکن یہ کتنی قسم نظر اپنی ہے۔ جس وقت وہ کلام پڑھا جا رہا ہے اس وقت تک تو اس کے اختتام اور اس کی تعلیم و تکریم کا خیال ذہن میں آتا ہے، لیکن جو نبی اس قرآن کریم کی تلاوت ختم ہوتی ہے اور اس کے بعد عملی جدوجہد کا آغاز ہوتا ہے اس مرحلے پر وہ قرآن کریم یاد نہیں رہتا۔

قرآن کریم ہم سے فریاد کر رہا ہے

ہمارے دور کے ایک شاعر گزر ہے ہیں ”ماہر القادری صاحب مرحوم“ انہوں نے قرآن کریم کی فریاد پر ایک لظم کہی ہے، اس لنظم میں انہوں نے قرآن کریم کو ایک فریادی کی شکل میں دکھایا ہے، وہ اس طرح فریاد کر رہا ہے کہ

طاقوں میں سجا یا جاتا ہوں
خوبشو میں بسایا جاتا ہوں
جب قول و قسم لینے کے لیے
تکرار کی نوبت آتی ہے
پھر میری ضرورت پڑتی ہے
ہاتھوں میں اٹھایا جاتا ہوں

یعنی مجھے ہر وقت طاقوں میں سجا کر رکھا ہوا ہے، خوبشو میں بسا کر رکھا ہوا ہے اور ہر مجلس کا آغاز میری تلاوت سے ہوتا ہے، مجھ سے برکت حاصل کی جاتی ہے اور جب لوگوں کے درمیان جگڑے پیش آتے ہیں تو پھر مجھے ہاتھوں میں اٹھا کر تمہیں دی جاتی ہیں، میرے ساتھ یہ سب سلوک ہو رہا ہے اور زبان سے

میری محبت اور تعظیم کے دعوے کیے جا رہے ہیں، لیکن جس قانون پر اول چل رہے ہیں اور جس انداز زندگی کو اختیار کیا ہوا ہے وہ پکار پکار کر کہہ رہا ہے کہ اے قرآن! ”نَعُوذُ بِاللّٰهِ“ تیری ہدایت کی ہمیں ضرورت نہیں۔

اسلام میں پورے داخل ہو جاؤ

جن صاحب نے اس وقت جن آیات کی تلاوت فرمائی ہے، وہ یہ موقع تلاوت کی ہیں، ان آیات میں ارشاد ہے کہ

يَا إِنَّمَا الَّذِينَ أَمْنُوا اذْخُلُوا فِي الْسِّلْمِ كَافَةً۔ (۱)

”اے ایمان والوا! اسلام میں پورے کے پورے داخل ہو جاؤ۔“

یہ نہ ہو کہ مسجد میں جب تک ہو اس وقت تک تم مسلمان ہو اور بازار میں مسلمان نہ ہو اور اقتدار کے ایوان میں مسلمان نہ ہو، بلکہ تم ہر جگہ مسلمان ہو۔ بہر حال! آج کی نشست کا موضوع یہ تجویز کیا گیا تھا کہ ”موجودہ دور میں مسلمان تاجر کے فرائض کیا ہیں؟“ اس موضوع کے سلسلے میں میں نے آپ کے سامنے قرآن کریم کی ایک آیت تلاوت کی ہے، اس کی تھوڑی سی تشریع پیش کرنا چاہتا ہوں، لیکن تشریع کرنے سے پہلے موجودہ دور کا ایک تمهیدی جائزہ لینا مناسب ہوگا۔ اگر موجودہ حالات کے پس منظر میں جب اس آیت کی تشریع سمجھنے کی کوشش کی جائے گی تو شاید زیادہ فائدہ ہوگا۔

(۱) سورة البقرۃ آیت (۲۰۸)۔

دو معاشی نظریے

ہم اور آپ اس وقت ایک ایسے دور میں جی رہے ہیں جس میں یہ کہا اور سمجھا جا رہا ہے کہ انسان کی زندگی کا سب سے بنیادی مسئلہ "معاش کا منشاء" ہے اور اسی بنیاد پر اس دور میں دو معاشی نظریوں کے درمیان پہلے فکری اور پھر عملی تصادم رونما ہوا، ایک "سرمایہ دارانہ معیشت" کا نظریہ اور دوسرا "اشتراكی معیشت کا نظریہ" ان دونوں نظریوں کے درمیان پچھلی نصف صدی سے زیادہ عرصے تک زبردست تکرار اور ہا اور فکری اور عملی دونوں سطح پر یہ دونوں نظریے بر سر پیکار رہے، دونوں کے پیچھے ایک فلسفہ اور ایک نظریہ تھا۔ چوتھر (۲۷) سال گزرنے کے بعد ہم نے اپنی آنکھوں سے دیکھا کہ اشتراكی معیشت کا جو نظر فریب ایوان تھا وہ بیٹھ گیا اور دنیا نے پر فریب نظریہ کی حقیقت کو عملی تجربہ گاہ میں پہچان لیا اور اشتراكیت بھیتیت ایک انقلابی نظام کے فیل ہو گئی۔

اشتراكیت کے وجود میں آنے کے اسباب

لیکن یہ بات سوچنے کی ہے کہ اشتراكیت کیوں وجود میں آئی تھی؟ اور اس کے پیچھے کیا اسباب اور کیا عوامل کار رہے؟ جن لوگوں نے دنیا کے مختلف معاشی نظاموں کا مطالعہ کیا ہے وہ جانتے ہیں کہ وہ حقیقت اشتراكیت ایک رو عمل تھا، سرمایہ دارانہ نظام کے اندر جو امیر اور غریب کے درمیان زبردست دیواریں حائل ہیں اور دولت کی تقسیم کا نظام غیر منصفانہ ہے، اس غیر منصفانہ نظام کے رو عمل کے طور پر اشتراكیت وجود میں آئی۔ سرمایہ دارانہ نظام کے اندر فرد کو اتنی آزادی دی گئی کہ وہ جس طرح چاہے لٹھ کرائے، اس پر کسی طرح کی قید اور

پابندی نہیں، آزاد معیشت اور آزاد تجارت کے نظریہ کے تحت اس کو کھلی چھپی فراہم کی گئی اور اس کھلی چھپی کے نتیجے میں دولت کی تقسیم کا نظام نامواد ہو گیا اور امیر اور غریب کے درمیان دیواریں کھڑی ہو گئیں، غریب کے حقوق پامال ہونے، اس کے رو عمل کے طور پر اشتراکیت کا نظام وجود میں آیا، جس نے کہا کہ

”فرد کو کوئی آزادی نہیں ہونی چاہیے اور سرکاری منصوبہ بندی کے تحت معیشت کو کام کرنا چاہیے۔“

سرمایہ دارانہ نظام میں خرابیاں موجود ہیں

یہ بات صحیک ہے کہ اشتراکی نظام ناکام اور فیل ہو گیا، لیکن سرمایہ دارانہ نظام کی جن خرابیوں کی وجہ سے اشتراکی نظام وجود میں آیا تھا کیا وہ خرابیاں دور ہو گئیں؟ وہ نا انصافیاں جو سرمایہ دارانہ نظام کے اندر پائی جاتی تھیں کیا ان کا کوئی مناسب حل نکل آیا؟ اس سوال کا جواب نفی میں ہے، سرمایہ دارانہ نظام میں جو خرابیاں تھیں وہ اپنی جگہ برقرار ہیں۔

سب سے زیادہ کمانے والا طبقہ

اور یہ مقام عبرت ہے کہ جس تاریخ میں سوویت یونین کا شیرازہ بکھرا اور امریکی رسمائی ”ٹائم“ (Time) کے جس شمارے میں یہ خبر اور اس پر تبصرے شائع ہوئے کہ سوویت یونین کا شیرازہ بکھر گیا اور اشتراکیت کا بت پاش پاش ہو گیا، صحیک اسی شمارے میں امریکی نظام حیات کے بارے میں ایک مضمون شائع ہوا تھا جس میں اسی بات پر تبصرہ کیا گیا تھا کہ اس وقت امریکی نظام میں

اپنی خدمات کے عوض سب سے زیادہ کمانے والا طبقہ کون سا ہے؟ اس مضمون میں کہا گیا تھا کہ ہمارے معاشرے میں سب سے زیادہ کمانے والا طبقہ ”ماڈل گرل“ کا طبقہ ہے، جو ماڈلنگ کر کے پیسے کماتی ہیں اور اس مضمون میں یہ لکھا تھا کہ بعض ماڈل گرل ایسی ہیں جو ایک دن کی خدمات کا معاوضہ ۲۵ ملین ڈالر وصول کرتی ہیں، اس سے زیادہ کمانے والا طبقہ اور کوئی نہیں ہے۔ یہ ۲۵ ملین ڈالر جو ایک ماڈل گرل کو دیے جا رہے ہیں یہ کون ادا کر رہا ہے؟ اور کس کی جیب سے یہ رقم جاری ہے؟ ظاہر ہے کہ یہ ۲۵ ملین ڈالر آخر کار صارفین سے وصول کیے جائیں گے، ایک ہی شمارے میں یہ دونوں باتیں پڑھ کر مجھے عبرت ہو رہی تھی کہ ایک طرف تو یہ دعویٰ کر کے بغلیں بجائی جاری ہیں کہ ہم نے اشتراکیت کے بت کو پاش کر دیا، لیکن جس چیز نے اشتراکیت کو جنم دیا تھا اس چیز کی طرف کسی کی نظر اور کسی کو فکر نہیں۔ آج آپ نے اشتراکیت کے ایک بت کو تو پاش کر دیا، لیکن اس کے اصل سبب اور محرك کو ختم نہیں کیا تو کل پھر ایک اور اشتراکیت ابھر کر سامنے آجائے گی، پہلی اشتراکیت نے انسانیت کو زخم دیے، پھر دوسری اشتراکیت آ کر اس سے زیادہ زخم لگائے گی۔

سرمایہ دارانہ نظام کی اصل خرابی

صحیح بات یہ ہے کہ سرمایہ دارانہ نظام میں نہ تو اس وجہ سے خرابی تھی کہ اس میں فرد کو منافع کمانے کی مکمل آزادی دی گئی ہے اور نہ تو اس وجہ سے خرابی تھی کہ اس میں انفرادی ملکیت کو تسلیم کیا گیا ہے، بلکہ درحقیقت خرابی اس وجہ سے تھی کہ اس نظام معيشت میں حلال و حرام کی کوئی تقسیم نہیں تھی، جائز اور ناجائز کی کوئی

تقسیم نہیں تھی، حالانکہ اللہ تبارک و تعالیٰ نے اپنے رسول حضرت محمد صلی اللہ علیہ وسلم کے ذریعے جو دین اور معاشرت کا جو نظام ہمیں عطا فرمایا ہے اس کی بنیاد اس بات پر ہے کہ اگرچہ انسان اپنی معاشرت اور تجارت میں آزاد ضرور ہے، لیکن اپنے خالق اور مالک کے بتابے ہوئے احکام کا پابند بھی ہے، لہذا اس کی تجارت، اس کی صنعت اور اس کی معاشرت حلال و حرام کے اصولوں میں جگڑی ہوتی ہے اور جب تک حلال و حرام کے ان اصولوں کو مدنظر رکھتے ہوئے تجارت اور معاشرت کی شاہراہ پر گامزن نہیں ہو گا اس وقت تک اسی قسم کے بے اعتدالیوں اور ناکامیوں کا راستہ کھلا رہے گا۔

ایک امریکی افسر سے ملاقات

جس زمانے میں سود کے بارے میں ”فیدرل شریعت کورٹ“ کا فیصلہ منظر عام پر آیا، اس وقت پاکستان میں امریکی سفارت خانے کے معاشی امور کے انچارج میرے پاس آئے اور اس فیصلے کے بارے میں کچھ تفصیلات معلوم کیں، اس وقت اشتراکیت کی ناکامی کا تازہ تازہ واقعہ بیش آیا تھا، میں نے آخر میں ان سے گزارش کی کہ میں آپ سے ایک بات پوچھنا چاہتا ہوں، وہ یہ کہ آج امریکہ کا ڈنکانج رہا ہے اور بلاشبہ آپ لوگوں نے عالمی سطح پر اتنی بڑی کامیابی حاصل کی ہے کہ آج یہ کہا جا رہا ہے کہ پوری دنیا میں اس وقت صرف ایک پھر طاقت ہے، دوسری کوئی طاقت نہیں، لیکن میں آپ سے یہ پوچھنا چاہتا ہوں کہ اشتراکیت کی اس ناکامی کے بعد کیا آپ نے کبھی اس پہلو پر غور کیا کہ جن اسباب کے نتیجے میں یہ اشتراکیت ابھری تھی کیا وہ اسہاب ختم ہو گئے ہیں؟ اور کیا اب دوبارہ ان اسہاب پر غور کرنے کی ضرورت نہیں؟ لیکن یہ عجیب معاملہ ہے کہ

اگر اس وقت کوئی شخص کھڑا ہو کر یہ کہتا ہے کہ اشتراکیت کی ناکامی اپنی جگہ پر ہے، لیکن سرمایہ دارانہ نظام کی خرابیوں کا ایک حل ہمارے پاس موجود ہے اور وہ یہ کہ اللہ اور رسول اللہ ﷺ کے لائے ہوئے حلال و حرام کے اصولوں کی بنیاد پر اپنی معیشت کے اصولوں کو استوار کرنا ہے، تو آپ کی طرف سے اس کو بنیاد پرستی کے طغے دیے جاتے ہیں، اس کو (fundamentalist) کہا جاتا ہے، اس کے خلاف پروپیگنڈا کیا جاتا ہے اور اس کو یہ کہا جاتا ہے کہ یہ وقت کے تقاضوں کو نہیں سمجھتے، آپ یہ بتائیے کہ آپ کے خیال میں کیا کوئی تیراقصور وجود ہی میں نہیں آسکتا؟ آپ اس پر غور کرنے کے لیے کیوں تیار نہیں؟

وہ کافی توجہ سے میری بات سنتے رہے، بعد میں انہوں نے کہا کہ بات در اصل یہ ہے کہ ہمارے جو ذرائع ابلاغ ہیں انہوں نے بلاشبہ اسلامی احکام اور تعلیمات کو بڑا مسخ کر کے پیش کرنا شروع کر دیا ہے، میں اس بات کا اعتراف کرتا ہوں اور سود کے بارے میں جس طرح آپ نے وضاحت سے بتایا، اس طرح وضاحت کے ساتھ میں نے پہلی بار یہ مسئلہ سنا ہے اور یہ سمجھتا ہوں کہ اس پر غور کرنے کی ضرورت ہے، لیکن افسوس کی بات یہ ہے کہ ہمارے ذرائع ابلاغ پروپیگنڈے کے خونگر ہیں، اس وجہ سے جب بھی اس قسم کی کوئی بات سامنے آتی ہے تو وہ اس کے خلاف پروپیگنڈا کرنا شروع کر دیتے ہیں اور یہ ان کا اچھا طرز عمل نہیں ہے۔

صرف اسلام کا نظامِ معیشت منصفانہ ہے

تو میں یہ عرض کر رہا تھا کہ اگر دوسرے لوگ اسلامی تعلیمات اور اسلامی احکام کے بارے میں ایسی باتیں کریں تو ان کو معدود سمجھا جاسکتا ہے، اس لیے

کہ انہوں نے ”اسلام“ کو سمجھا ہی نہیں، اسلام کو پڑھا ہی نہیں، اسلام پر ان کو اعتقاد ہی نہیں، اسلام ان کو کیا سکھاتا ہے اس سے ان کو کوئی دلچسپی نہیں، لیکن ہم اور آپ جو اپنے آپ کو مسلمان کہتے ہیں اور کلمہ لا إله إلا الله محمد رسول الله پر ایمان رکھتے ہیں اور اپنی ہر مجلس کا آغاز تلاوت قرآن کریم سے کرتے ہیں، ہمارے پاس اس بات کا کوئی جواز نہیں کہ ہم اسلام کے اس عظیم پہلو سے اپنے آپ کو غافل اور بے خبر رکھیں اور بات کو سمجھنے کی کوشش نہ کریں کہ ہمارے دین میں اسلام نے معيشت کے میدان میں ہمیں کیا تعلیم دی ہے؟ اس بات کو ذہن میں رکھتے ہوئے کہ ایک ایسے معاشرے میں جہاں اشتراکیت ناکام ہو چکی ہے اور سرمایہ دارانہ نظام کی خرابیاں اپنی جگہ جوں کی توں باقی ہیں، ایسے معاشرے میں اگر کوئی نظام انسانیت کے لیے ایک اعتدال کی راہ پیش کر سکتا ہے تو وہ صرف اور صرف محمد رسول اللہ ﷺ کے لائے ہوئے دین کا نظام ہے، اس یقین کو مدنظر رکھتے ہوئے اگر اس آیت کریمہ پر غور کیا جائے جوابجھی میں نے آپ کے سامنے تلاوت کی ہے تو اس میں ہماری اور آپ کی رہنمائی کے لیے بڑا سامان ہے۔

قارون اور اس کی دولت

یہ آیت کریمہ سورہ قصص کی آیت ہے، اس آیت میں قارون کو خطاب کیا گیا ہے، یہ قارون حضرت موسیٰ ﷺ کے زمانے میں بہت دولت مند شخص تھا، چنانچہ قارون کا خزانہ بہت مشہور ہے، یہ اتنا بڑا دولت مند تھا کہ اس کی دولت کی کثرت کو بیان کرتے ہوئے قرآن کریم نے فرمایا:

إِنَّ مَفَاتِحَهُ لَتَنْوِيْءِ الْعُصْبَةِ أُولَى الْقُوَّةِ (۱)

یعنی اس کے خزانوں کی چابیاں اتنی زیادہ تھیں کہ ایک بڑی جماعت مل کر ان چابیوں کو اٹھا پاتی تھی، اس زمانے میں چابیاں بھی بڑی وزنی ہوا کرتی تھیں، پھر اس کے خزانے بہت سچلیے ہوئے تھے۔ حضرت موسیٰ علیہ السلام کے واسطے سے اللہ تعالیٰ نے اس کو جو ہدایات دیں وہ اس آیت کریمہ میں بیان کی گئی ہیں جو میں نے آپ کے سامنے تلاوت کی ہے، اگرچہ اس آیت میں براہ راست خطاب تو قارون کو ہے، لیکن اس کے واسطے سے ہر اس شخص کو خطاب ہے جس کو اللہ تعالیٰ نے دولت سے نوازا ہو۔

قارون کو چار ہدایات

چنانچہ ارشاد فرمایا:

وَابْتَغِ فِيمَا آتَيْكَ اللَّهُ الدَّارَ الْأُخْرَى وَلَا تَنْسِ نَصِيْبَكَ
مِنَ الدُّنْيَا وَأَحْسِنْ كَمَا أَخْسَنَ اللَّهُ إِلَيْكَ وَلَا تَبْغِ
الْفَسَادَ فِي الْأَرْضِ (۲)

یہ چار جملے ہیں: ”پہلے جملے“ میں فرمایا کہ جو کچھ اللہ تبارک و تعالیٰ نے تم کو (دولت) عطا فرمائی ہے، اس کے ذریعے آخرت کی فلاح و بہبود کو طلب کرو۔ ”دوسرا“ میں فرمایا کہ (یہ نہ ہو کہ آخرت کی فلاح طلب کرنے کے لیے ساری دولت لٹادو اور دنیا میں اپنے پاس دولت بالکل نہ رکھو، بلکہ) دنیا کا جو

(۱) سورۃ القصص آیت (۷۶)۔

(۲) سورۃ القصص آیت (۷۷)۔

حصہ اللہ تعالیٰ نے تمہارے لیے مقرر فرمایا ہے اس کو مت بھولو (اس کو اپنے پاس رکھو، اس کا حق ادا کرو)۔ ”تیرے جملے“ میں ارشاد فرمایا کہ جیسے اللہ تعالیٰ نے تم پر (یہ دولت عطا کر کے) احسان کیا ہے اسی طرح تم بھی دوسروں کے ساتھ احسان اور اچھائی کا معاملہ کرو اور ”چوتھے جملے“ میں ارشاد فرمایا کہ اپنی اس دولت کے بل بوتے پر زمین میں فساد مرت مچاؤ (اور زمین میں فساد پھیلانے کی کوشش مت کرو)۔ اس آیت میں یہ چار ہدایات قارون کو دیں، لیکن ذرا غور سے دیکھا جائے تو یہ چار ہدایات ایک تاجر کے لیے ایک صنعت کار کے لیے اور ایک ایسے مسلمان کے لیے جس کو اللہ تعالیٰ نے اس دنیا کے اندر کچھ بھی عطا فرمایا ہو، ایک پورا نظام عمل پیش کر رہی ہیں۔

پہلی ہدایت

سب سے پہلی ہدایت یہ دی گئی کہ تم میں اور ایک غیر مسلم میں فرق یہ ہے کہ غیر مسلم جو اللہ پر ایمان نہیں رکھتا، اس کا نظریہ یہ ہوتا ہے کہ جو کچھ دولت مجھے حاصل ہے یہ سب میرے قوت بازو کا کر شہ ہے، میں اپنی محنت سے، اپنی صلاحیت اور جدوجہد سے اس کو کمایا اور حاصل کیا ہے، لہذا میں اس دولت کا بلاشرکت غیر مالک ہوں اور کسی شخص کو میری دولت میں مداخلت کرنے کا حق حاصل نہیں، یہ دولت میری ہے، یہ مال میرا ہے، میں نے اپنی قوت بازو کے بل پر اسے کمایا ہے، اپنی صلاحیتوں کی بنیاد پر اس کو کمایا ہے، لہذا میں اس دولت کو کمانے کے طریقے میں بھی آزاد ہوں اور اس کو خرچ کرنے کے طریقے میں بھی آزاد ہوں، کسی دوسرے کو یہ حق نہیں پہنچتا کہ وہ میرے معاملات میں دخل اندازی کرے۔

قوم شعیب اور سرمایہ دارانہ ذہنیت

حضرت شعیب ﷺ کی قوم نے حضرت شعیب ﷺ سے یہ کہا تھا کہ

آصَلُوكَ تَأْمُرُكَ أَنْ تُرِكَ مَا يَعْبُدُ أَبَاؤُنَا آوَ أَنْ نَفْعَلَ فِي

آمْوَالِنَا مَا نَشُوا^(۱)

(یعنی جو آپ ہمیں منع کر رہے ہیں کہ کم مت ناپو، کم مت تلو، انصاف سے کام لو، حلال و حرام کی فکر کرو، تو یہ آپ نے ہمارے معاشی مسائل میں کہاں دخل اندازی شروع کر دی، تم اگر نماز پڑھنا چاہو تو اپنے گھر جا کر نماز پڑھو) کہا تمہاری نماز تھیں اس بات کا حکم دیتی ہے کہ ہم ان معبدوں کو چھوڑ دیں جس کی ہمارے آباء و اجداد عبادت کیا کرتے تھے یا ہمارا جو مال ہے اس میں ہم جو چاہیں کرنا چھوڑ دیں، حقیقت میں یہ سرمایہ دارانہ ذہنیت ہے کہ یہ مال ہمارا ہے، یہ دولت ہماری ہے، اس پر ہمارا سکھ چلے گا، تصرف ہمارا ہے، ہم جس طرح چاہیں گے کریں گے، جس طرح چاہیں گے کماں گے کماں گے اور جس طرح چاہیں گے خرچ کریں گے۔ حضرت شعیب ﷺ کی قوم کی بھی یہی ذہنیت تھی، اس کی تردید میں یہ بات کہی گئی ہے کہ جو دولت تمہارے پاس ہے یہ کلی طور پر تمہاری نہیں ہے، کیونکہ اللہ تعالیٰ کا ارشاد ہے:

وَإِلَهٌ مَا فِي السَّمَاوَاتِ وَمَا فِي الْأَرْضِ^(۲)

(۱) سورہ ہود آیت (۸۷)۔

(۲) سورہ آل عمران آیت (۱۹)۔

آسمان و زمین میں جو کچھ ہے یہ وہ اللہ کی ملکیت ہے، البتہ اللہ تعالیٰ نے تمہیں عطا فرمادی ہے، اس لیے فرمایا: وَابْتَغِ فِيمَا أَنْذَكَ اللَّهُ يُعْنِي جو مال اللہ نے تمہیں دیا اس کے ذریعے آخرت طلب کرو، یہ نہیں فرمایا کہ وَابْتَغِ فِيمَا لَكَ اپنے مال کے ذریعے آخرت طلب کرو۔

مال و دولت اللہ کی عطا ہے

لہذا چہلی بات یہ سمجھ لو کہ جو کچھ تمہارے پاس ہے چاہے وہ نقد روپیہ ہو، چاہے وہ بینک بیلنس ہو، چاہے وہ صنعت ہو یا تجارت ہو۔ یہ سب اللہ تعالیٰ کی عطا ہے، بے شک اس کو حاصل کرنے میں تمہاری جدوجہد اور کوشش کو بھی دخل ہے، لیکن تمہاری یہ کوشش دولت حاصل کرنے کے لیے علتِ حقیقی کا درجہ نہیں رکھتی، اس لیے کہ کتنے لوگ ایسے ہیں جو محنت اور کوشش کرتے ہیں مگر مال و دولت حاصل نہیں کر پاتے، کتنے لوگ ایسے ہیں جن کے پاس دولت ہے، لیکن محنت کے ذریعے مزید دولت حاصل نہیں کر پاتے، یہ دولت اللہ کی عطا ہے، لہذا یہ تصور ذہن سے نکال دو کہ یہ دولت تمہاری ہے، بلکہ دولت اللہ کی ہے اور اللہ نے اپنے فضل و کرم سے تمہیں عطا فرمائی ہے، اس آیت سے ایک ہدایت تو یہ دے دی۔

مسلم اور غیر مسلم میں تین فرق ہیں

مسلم اور غیر مسلم میں تین فرق ہیں۔ ”پہلا فرق“ یہ ہے کہ مسلمان اپنی دولت کو اللہ تعالیٰ کی عطا سمجھتا ہے، جبکہ غیر مسلم اس دولت کو اللہ تعالیٰ کی عطا نہیں سمجھتا، بلکہ اس دولت کو اپنی قوتِ بازو کا کرشمہ سمجھتا ہے۔ ”دوسرा فرق“ یہ ہے کہ

ایک مسلمان کا کام یہ ہے کہ وہ اس دولت کو آخرت کی فلاج و بہبود کا ذریعہ بنائے اور دولت کو حاصل کرنے اور اس کو خرچ کرنے میں اپنا طرز عمل اختیار کرے کہ کوئی کام اللہ تعالیٰ کی مرضی اور اس کے حکم کے خلاف نہ ہو، تاکہ یہ دنیا اس کے لیے دین کا ذریعہ بن جائے اور آخرت کی فلاج و بہبود کا ذریعہ بن جائے، یہی دنیا ہے کہ اگر اس کے حصول میں انسان کی نیت درست ہو اور اللہ تعالیٰ کے عائد کیے ہوئے حلال و حرام کے احکام کی پابندی ہو تو یہی دنیا دین بن جاتی ہے اور یہی دنیا آخرت کا ذریعہ بن جاتی ہے اور ”تیرافق“ یہ ہے کہ ایک مسلمان بھی کھاتا ہے اور کھاتا ہے اور ایک غیر مسلم بھی کھاتا اور کھاتا ہے، لیکن غیر مسلم کے دل میں نہ تو اللہ تعالیٰ کا تصور ہوتا ہے اور نہ اس کے احکام کی پابندی کا خیال ہوتا ہے، جبکہ مسلمان کے دل میں یہ چیزیں موجود ہوتی ہیں، اسی وجہ سے اللہ تعالیٰ نے ہمارے لیے یہ دنیا دین بنادی۔

اگر ایک تاجر اس نیت کے ساتھ تجارت کرے کہ میں دو وجہ سے تجارت کر رہا ہوں: ایک تو اس لیے کہ اللہ تبارک و تعالیٰ نے میرے ذمے کچھ حقوق عائد کیے ہیں، میرے نفس کے بھی حقوق ہیں، میرے بچوں کے میرے ذمے کچھ حقوق ہیں، میری بیوی کے میرے ذمے کچھ حقوق ہیں، ان حقوق کی ادائیگی کے لیے یہ تجارت کر رہا ہوں۔ دوسرے اس لیے میں تجارت کر رہا ہوں کہ اس تجارت کے ذریعے میں معاشرے میں ایک چیز فراہم کرنے کا ذریعہ بن جاؤں اور مناسب طریقے سے ان کی اشیاء ضرورت ان تک پہنچاؤں۔ اگر تجارت کرتے وقت دل میں یہ دونیتیں موجود ہوں اور اس کے ساتھ ساتھ حلال طریقے کو اختیار کرے اور حرام طریقے سے بچے تو پھر یہ ساری تجارت عبادت ہے۔

تاجروں کی دو قسمیں

ایک حدیث میں جناب رسول اللہ صلی اللہ علیہ وسلم نے ارشاد فرمایا:

”التاجر الصدق الأمين مع النبيين والصديقين
والشهداء“^(۱)

یعنی ایک امانت دار اور سچا تاجر قیامت کے دن انبیاء، صدیقین اور شہداء کے ساتھ ہوگا، لیکن اگر تجارت کے اندر نیت صحیح نہ ہو اور حلال و حرام کی فکر نہ ہو تو پھر ایسے تاجر کے بارے میں چہلی حدیث کے برخلاف دوسری حدیث میں حضور اکرم صلی اللہ علیہ وسلم نے ارشاد فرمایا:

”التجار يحشرون يوم القيمة فجارا إلا من اتقى
الله وبَرَّ وصدق“^(۲)

یعنی تجارت قیامت کے دن فیjar بنا کر اٹھائے جائیں گے، ”فیjar“ کے معنی ہیں فاسق و فاجر، نافرمان، گناہ گار، سوائے اس تاجر کے جو تقوی اختیار کرے، نیکی اختیار کرے اور سچائی اختیار کرے، اگر یہ تین شرطیں موجود نہیں ہیں تو وہ تاجر فیjar میں شامل ہے اور اگر یہ تین شرطیں موجود ہیں تو پھر وہ انبیاء اور صدیقین اور اور شہداء کی صف میں شامل ہے، ایسے تاجر کو اللہ تعالیٰ نے یہ مقام مختشا ہے۔

(۱) سنن الترمذی ۴۹۸/۲ (۱۲۰۹) و قال هذا حديث حسن۔ و سنن ابن ماجہ ۵۱۰/۳ (۲۱۳۹)۔

(۲) سنن الترمذی ۴۹۹/۲ (۱۲۱۰) و قال هذا حديث حسن صحيح۔ و سنن ابن ماجہ ۵۱۴/۳ (۲۱۴۶)۔

بہرحال! پہلا مرحلہ نیت کی درستی ہے اور دوسرا مرحلہ عمل کے اندر حلال و حرام کا امتیاز ہے، یہ نہ ہو کہ مسجد کی حد تک تو وہ مسلمان ہے، لیکن مسجد سے باہر نکلنے کے بعد اس کو اس بات کوئی پرواہ نہ ہو کہ میں جو کاروبار کرنے جا رہا ہوں وہ اللہ تعالیٰ کے احکام کے مطابق ہے یا نہیں؟ اس دوسرے مرحلے پر مسلمان اور غیر مسلم میں کوئی امتیاز نہیں، ایک غیر مسلم سودی کاروبار کر رہا ہے تو مسلمان بھی سودی کاروبار کر رہا ہے، غیر مسلم قمار کا کام کر رہا ہے تو مسلمان بھی کر رہا ہے، اگر کسی مسلمان تاجر کے اندر یہ بات ہے تو پھر ایسا تاجر اس وعید کے اندر داخل ہے جو دوسری حدیث میں نے اوپر عرض کی اور اگر یہ بات نہیں تو پھر وہ تاجر پہلی حدیث میں بیان کی گئی بشارت کا مستحق ہے۔

دوسری ہدایت

اب دل میں یہ خیال پیدا ہو سکتا تھا کہ اسلام نے ہماری تجارت کا راستہ بھی بند کرو یا اور یہ فرمادیا کہ بس آخرت ہی کو دیکھو، دنیا کو مت دیکھو اور دنیا کے اندر اپنی ضروریات کا خیال نہ کرو، اس خیال کی تردید کے لیے قرآن کریم نے فوراً دوسرے جملے میں دوسری ہدایت یہ فرمائی کہ

وَلَا تَنْسَ نَصِيبَكَ مِنَ الدُّنْيَا^(۱)

یعنی ہمارا مقصد یہ نہیں ہے کہ تم دنیا کو بالکل چھوڑ کر بیٹھ جاؤ، بلکہ تمہارا دنیا کا جو حصہ ہے اس کو مت بھولو، اس کے لیے جائز اور حلال طریقے اختیار کرنے کی کوشش کرو۔

(۱) سورۃ القصص آیت (۷۷)۔

یہ دنیا ہی سب کچھ نہیں

لیکن قرآن کریم کے انداز بیان نے ایک بات اور واضح کر دی کہ تمہارا بنیادی مسئلہ اس زندگی کے اندر ”معاش کا مسئلہ“ نہیں۔ بے شک قرآن و حدیث میں اللہ اور اللہ کے رسول ﷺ نے معاش کے مسئلے کو تسلیم کیا ہے، لیکن یہ معاش کا مسئلہ تمہاری زندگی کا بنیادی مسئلہ نہیں ہے، ایک کافر اور مومن میں بھی فرق ہے کہ کافر اپنی ساری زندگی کا بنیادی مسئلہ اس کو سمجھتا ہے کہ میری پیدائش سے لے کر مرتے دم تک میرے کھانے کمانے کا کیا انتظام ہے، اس سے آگے کی سوچ اور فکر نہیں جاتی، لیکن ایک مسلمان کو قرآن و حدیث یہ تعلیم دیتے ہیں کہ بے شک معاشی سرگرمیوں کی تجویز اجازت ہے، لیکن یہ تمہاری زندگی کا بنیادی مقصد نہیں ہے، اس لیے کہ یہ زندگی خدا جانے کتنے دنوں کی ہے، آج بھی ختم ہو سکتی ہے، کل بھی ختم ہو سکتی ہے، ہر لمحے اس زندگی کے ختم ہونے کا امکان موجود ہے۔ آج تک کوئی انسان ایسا پیدا نہیں ہوا جس نے موت سے انکار کیا ہو، خدا کا انکار کرنے والے دنیا میں موجود ہیں، لیکن موت سے انکار کرنے والا کوئی نہیں، اس دنیا سے ضرور جانا ہے اور اگر تم مسلمان ہو تو تمہارا یہ اعتقاد ہو گا کہ مرنے کے بعد ایک دوسری زندگی آنے والی ہے، وہ زندگی کبھی ختم ہونے والی نہیں، وہ ہمیشہ ہمیشہ کی زندگی ہو گی۔

کیا انسان ایک معاشی جانور ہے؟

ذار اسی عقل رکھنے والے انسان کو بھی یہ بات سوچنی چاہیے کہ اس کو اپنی جد و جهد اور اپنی زندگی کا بنیادی مقصد اس چند روزہ زندگی کو بنانا چاہیے یا اس

آنے والی دائمی زندگی کو اپنا مقصد بنانا چاہیے؟ ایک مسلمان جو اللہ اور اللہ کے رسول ﷺ کے احکام پر ایمان رکھتا ہے ظاہر ہے کہ اس کی زندگی کا بنیادی مقصد صرف کھانپی کر پورا نہیں ہو جاتا، صرف زیادہ سے زیادہ روپیہ پیسہ جمع کر کے پورا نہیں ہو جاتا کیونکہ اگر ایسا ہو جائے تو پھر انسان اور جانور میں کوئی فرق نہیں رہے گا۔ انسان کی تعریف میں یہ جو کہا گیا ہے کہ انسان ایک معاشری جانور (Economic Animal) ہے، یہ تعریف درست نہیں، اس لیے اگر انسان صرف (Economic Animal) ہوتا تو پھر انسان میں اور بیتل، گدھے اور کتے میں کوئی فرق نہ ہوتا، اس لیے کہ یہ جانور کھانے پینے کے لیے پیدا ہوئے ہیں، اگر انسان بھی صرف کھانے پینے کے لیے پیدا کیا گیا ہے تو انسان میں اور جانور میں کوئی فرق نہیں رہے گا، اللہ تعالیٰ نے سارے جانوروں کے لیے رزق کے دروازے کھولے ہیں، وہ بھی کھاتے پیتے ہیں، لیکن انسان کو جانوروں سے جو امتیاز عطا فرمایا ہے وہ اس طرح کہ اللہ تعالیٰ نے انسان کو عقل دی ہے اور اس عقل کے ذریعے وہ یہ سوچے کہ آئندہ آنے والی زندگی ایک دائمی زندگی ہے اور وہ زندگی اس موجودہ زندگی پر فوقیت رکھتی ہے۔

بہر حال اس دوسرے جملے میں اللہ تعالیٰ نے یہ بتا دیا کہ دنیا سے اپنا حصہ مت بھولو، لیکن یہ یاد رکھو کہ زندگی کا اصل مقصود دار آخرت ہے اور یہ جتنی معاشری سرگرمیاں ہیں یہ راستے کی منزل ہیں، یہ خود منزل مقصود نہیں۔

لَا تَيْسِرِيْ هُدَىْتَ

پھر تیسرے جملے میں یہ ہدایت دی کہ

وَأَخْسِنْ كَمَا أَخْسَنَ اللَّهُ إِلَيْكُمْ^(۱)

یعنی جس طرح اللہ تعالیٰ نے تمہیں یہ دولت عطا کر کے تم پر احسان کیا ہے، تم بھی دوسروں پر احسان کرو، اس آیت میں ایک طرف تو یہ بتا دیا کہ حلال و حرام میں فرق کرو اور حرام کے ذریعے مال حاصل نہ کرو اور دوسری طرف یہ بھی بتا دیا کہ جو چیز حلال طریقے سے حاصل کی ہے اس کے بارے میں بھی یہ مت سمجھو کوہ میں اس کا بلا شرکت غیرے مالک ہوں، بلکہ اس کے ذریعے تم دوسروں پر احسان کا معاملہ کرو اور احسان کرنے کے لیے زکوٰۃ اور صدقات و خیرات کا دروازہ کھلا ہوا ہے۔

چوتھی ہدایت

چوتھے جملے میں یہ ہدایت دی کہ
وَلَا تَبْغِ الْفَسَادَ فِي الْأَرْضِ^(۲)

زمین میں فساد مت پھیلاو، یعنی دولت کے بل بوتے پر دوسروں کے حقوق پر ڈاکا مت ڈالو، دوسروں کے حقوق غصب مت کرو۔ اگر تم نے ان چار ہدایات پر عمل کر لیا تو تمہاری یہ دولت، تمہارا یہ سرمایہ اور تمہاری یہ معاشی سرگرمیاں تمہارے لیے مبارک ہیں اور تم اننبیاء، صد قیمین اور شہداء کی فہرست میں شامل ہو، اور اگر تم نے ان ہدایات پر عمل نہ کیا تو پھر تمہاری ساری معاشی سرگرمیاں بے کار ہیں اور آخرت میں اس کا نتیجہ سزا اور عذاب کی صورت میں سامنے آئے گا۔

(۱) سورۃ القصص آیت (۷۷)۔

(۲) سورۃ القصص آیت (۷۷)۔

دنیا کے سامنے نمونہ پیش کریں

بہر حال! اس وقت ہمارے مسلمان تاجروں کی سب سے بڑی ذمہ داری یہ ہے کہ وہ قرآنِ کریم کی ان چار ہدایتوں کو مدنظر رکھتے ہوئے دنیا کے سامنے ایک عملی نمونہ پیش کریں۔ اس دنیا کے سامنے جو سرمایہ داری سے بھی زخم کھائی ہوئی ہے اور اشتراکیت سے بھی زخم کھائی ہوئی ہے اور ایسا نمونہ پیش کریں جو دوسروں کے لیے باعثِ کشش ہو، جو شخص ایسا کرے گا تو وہ اس دور کی سب سے بڑی ضررت کو پورا کرے گا۔

کیا ایک آدمی معاشرے میں تبدیلی لاسکتا ہے؟

آج کل یہ عذر پیش کیا جاتا ہے کہ جب تک نظام نہ بدلتے اور جب تک سب لوگ نہ بدلتیں، اس وقت تک اکیلا آدمی کیسے تبدیلی لاسکتا ہے؟ اور اکیلا آدمی ان چار ہدایتوں پر کس طرح عمل کر سکتا ہے؟ یاد رکھیے! نظام اور معاشرہ افراد کے مجموعے کا نام ہے، اگر ہر فرد اپنی جگہ یہ سوچتا رہے گا کہ جب تک معاشرہ نہیں بدلتے گا اس وقت تک میں بھی نہیں بدلوں گا، تو پھر معاشرے میں کبھی تبدیلی واقع نہیں ہو سکتی، تبدیلی ہمیشہ اس طرح آیا کرتی ہے کہ کوئی اللہ کا بندہ بن کر اپنی زندگی میں تبدیلی لاتا ہے، پھر اس چراغ کو دیکھ کر دوسرا چراغ جلتا ہے اور دوسرے سے تیسرا چراغ جلتا ہے، اسی طرح افراد کے سورنے سے معاشرہ سورتا ہے اور افراد سے قوموں کی تعمیر ہوتی ہے، الہذا یہ عذر کہ میں تھا کچھ نہیں کر سکتا یہ محقول عذر نہیں۔

حضرت حضور صلی اللہ علیہ وسلم کس طرح تبدیلی لائے؟

جب میری کریم محمد مصطفیٰ صلی اللہ علیہ وسلم اس دنیا میں تشریف لائے اس وقت معاشرے کی خرابیاں اور براہیاں اپنی انتہاء کو پہنچی ہوئی تھیں، اس وقت اگر آپ صلی اللہ علیہ وسلم یہ سوچتے کہ اتنا بڑا معاشرہ اللہ سمت کی طرف جا رہا ہے، میں تنہا کیا کر سکوں گا اور یہ سوچ کر آپ ہمت ہار کر بیٹھ جاتے تو آج ہم اور آپ یہاں پر مسلمان بیٹھے ہوئے نہ ہوتے۔ آپ نے دنیا کی مخالفتوں کے سیلاں کا مقابلہ کرتے ہوئے ایک راہ ڈالی، نیا راستہ نکالا اور اس راستے پر گامزن ہوئے، یہ بات صحیک ہے کہ آپ کو اس راستے میں قربانیاں بھی دینی پڑیں، آپ کو پریشانیاں بھی پیش آئیں، مشکلات بھی سامنے آئیں، لیکن آپ نے ان سب کو گوارہ کیا، اسی کا نتیجہ ہے کہ آج کی ایک تہائی آبادی محمد رسول اللہ صلی اللہ علیہ وسلم کی نام لیوا اور ان کی غلام ہے، لیکن اگر آپ یہ سوچ کر بیٹھ جاتے کہ جب تک معاشرہ نہیں بد لے گا اس وقت تک تنہا میں کیا کر سکتا ہوں؟ تو یہ صورت حال نہ ہوتی۔

هر شخص اپنے اندر تبدیلی لائے

اللہ تعالیٰ نے ہر انسان کی ذمہ داری اس کے اپنے اوپر ڈالی ہے، لہذا اس بات کو دیکھے بغیر کہ دوسرے لوگ کیا کر رہے ہیں ہر انسان پر فرض ہے کہ وہ اپنے طریقہ عمل کو درست کرے اور کم از کم اس بات کی طلب ہمارے دلوں میں پہنچا ہو جائے کہ اللہ اور اللہ کے رسول صلی اللہ علیہ وسلم نے ہمیں معیشت کے میدان میں اور تجارت و صنعت کے میدان میں کن احکام کا پابند کیا ہے؟ ان احکام پر ہم کس طریقہ عمل کر سکتے ہیں، اس کی معلومات حاصل کر کے اس پر عمل کرنے کا جذبہ اور

عزم پیدا ہو جائے تو میں سمجھتا ہوں کہ یہ مجلس ان شاء اللہ بڑی مبارک اور مفید ہے، ورنہ نشستن و گفتگو و برخاستن والی مجلسیں تو بہت ہوتی رہتی ہیں۔


اللہ تعالیٰ اپنی رحمت سے یہ جذبہ اور یہ تصور اور یہ خیال اور یہ عزم ہمارے دلوں کے اندر پیدا فرمادے جو اس وقت کی بڑی اہم ضرورت ہے اور اللہ تعالیٰ ہماری دنیا و آخرت دونوں سنوار دے اور ان باتوں پر عمل کرنے کی توفیق عطا فرمائے۔ آمین۔

وَأَخْرِدْ دُعَوَانَا أَنَّ الْحَمْدَ لِلَّهِ رَبِّ الْعَالَمِينَ



رزق حلال کی طلب ایک دینی فریضہ

موعظِ عثمانی
جلد هشتم



رزق حلال کی طلب ایک دینی فریضہ

(اصلاحی خطبات ۱۰/۱۸۶)

سُوْعَدِ عَمَانِي

بِلَهْ شَتَّة

رُزْقِ حَلَالِ كِيْ طَالِبِ اِيكِ دِينِ فَرِیدِه

بِسْمِ اللَّهِ الرَّحْمَنِ الرَّحِيمِ

رزقِ حلال کی طلب ایک دینی فریضہ



الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ
وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ أَنفُسِنَا وَمِنْ
سَيِّئَاتِ أَعْمَالِنَا، مَنْ يَهْدِإِلَهُ فَلَا مُضِلَّ لَهُ وَمَنْ
يُضِلِّهُ فَلَا هَادِي لَهُ، وَأَشْهَدُ أَنَّ لَا إِلَهَ إِلَّا اللَّهُ وَحْدَهُ
لَا شَرِيكَ لَهُ وَأَشْهَدُ أَنَّ سَيِّدَنَا وَنَبِيَّنَا وَمَوْلَانَا مُحَمَّدًا
عَبْدُهُ وَرَسُولُهُ صَلَّى اللَّهُ تَعَالَى عَلَيْهِ وَعَلَى آلِهِ وَآصْحَابِهِ
وَبَارَكَ وَسَلَّمَ تَسْلِيْمًا كَثِيرًا كَثِيرًا۔ أَمَّا بَعْدُ!

فَأَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

عن عبد الله بن مسعود رضي الله عنه قال:

”طلب کسب الحلال فریضہ بعد الفریضہ“^(۱)

رزق حلال کی طلب دوسرے درجے کا فریضہ

حضرت عبد اللہ بن مسعود رضی اللہ عنہ سے راویت ہے کہ حضور اقدس صلی اللہ علیہ وسلم نے ارشاد فرمایا کہ رزقِ حلال کی طلب کرنا دین کے اوپر فرائض کے بعد دوسرے درجے کا فریضہ ہے۔

اگرچہ سند کے اعتبار سے محدثین نے اس حدیث کو ضعیف کہا ہے، لیکن علماء امت نے اس حدیث کو معنی کے اعتبار سے قبول کیا ہے اور اس بات پر ساری امت کے علماء کا اتفاق ہے کہ معنی کے اعتبار سے یہ حدیث صحیح ہے۔ اس

(۱) السنن الکبری للبیهقی (۱۱۶۹۵) / ۲۱۱ طبع دار الكتب العلمية والمعجم الكبير للطبرانی (۹۹۹) / ۷۴ طبع مكتبة ابن تيمية القاهرة - وأورده الهيثمي في "المجمع" (۱۸۰۹۸) / ۵۲۰ وقال: رواه الطبراني، وفيه عباد بن كثير الثقفي، وهو متروك. وذكره السخاوي في "المقاديد الحسنة" ص ۳۱۶ (۸۰۱) وقال: الطبراني، والبيهقي في "الشعب"، والقضاعي، من جهة عباد بن كثير، عن الشوري، عن منصور، عن إبراهيم، عن علقمة، عن ابن مسعود، به، مرفوعاً، وقال البيهقي: تفرد به عباد، وهو ضعيف، قال أبو أحمد الفراء: سمعت يحيى بن يحيى يسأل عن حديث عباد في الكسب، فإذا أنتهى إلى رسول الله ﷺ قال: إن كان قاله، وله شواهد، منها عن ابن مسعود مرفوعاً، أخرجه الطبراني، وعن أنس رفعه ولفظه: "طلب الحلال واجب على كل مسلم"، أخرجه الطبراني في "الأوسط"، والديلمي، وعن ابن عباس مرفوعاً: "طلب الحلال جهاد"، رواه القضاعي من حديث محمد بن الفضل عن ليث بن أبي سليم عن مجاهد عنه، وهو عند أبي نعيم في "الخلية"، ومن طريقه الديلمي عن ابن عمر، وبعضها يروى كبعضها، لا سيما شواهدها كثيرة. (طبع دار الكتب العلمية).

المرتب علام اللہ عز

حدیث میں حضور اقدس صلی اللہ علیہ وسلم نے ایک عظیم اصول بیان فرمایا ہے۔ وہ یہ کہ رُزقِ حلال کو طلب کرنا دین کے اوّلین فرائض کے بعد دوسرے درجے کا فریضہ ہے۔ یعنی دین کے اوّلین فرائض تو وہ ہیں جو ارکانِ اسلام کہلاتے ہیں اور جن کے بارے میں ہر مسلمان جانتا ہے کہ یہ چیزیں دین میں فرض ہیں۔ مثلاً: نماز پڑھنا، زکوٰۃ ادا کرنا، روزہ رکھنا، حج کرنا وغیرہ، یہ سب دین کے اوّلین فرائض ہیں۔ حضور اقدس صلی اللہ علیہ وسلم فرماتے ہیں کہ ان دینی فرائض کے بعد دوسرے درجے کا فریضہ ”رُزقِ حلال کو طلب کرنا اور رُزقِ حلال کو حاصل کرنے کی کوشش کرنا“ ہے۔ یہ ایک مختصر سا ارشاد اور مختصری تعلیم ہے، لیکن اس حدیث میں بڑے عظیم علوم بیان فرمائے گئے ہیں۔ اگر آدمی اس حدیث میں غور کرے، تو دین کی فہم عطا کرنے کے لیے اس میں بڑا سامان ہے۔

رُزقِ حلال کی طلب دین کا حصہ ہے

اس حدیث سے پہلی بات تو یہ معلوم ہوئی کہ ہم اور آپ رُزقِ حلال کی طلب میں جو کچھ کارروائی کرتے ہیں چاہے وہ تجارت ہو، چاہے وہ کاشت کاری ہو، چاہے وہ ملازمت ہو، چاہے وہ مزدوری ہو، یہ سب کام دین سے خارج نہیں ہیں، بلکہ یہ سب بھی دین کا حصہ ہیں اور نہ صرف یہ کہ یہ کام جائز اور مباح ہیں، بلکہ ان کو فریضہ قرار دیا گیا ہے، اور نماز روزے کے فرائض کے بعد اس کو بھی دوسرے درجے کا فریضہ قرار دیا گیا ہے۔ لہذا اگر کوئی شخص یہ کام نہ کرے اور رُزقِ حلال کی طلب نہ کرے، بلکہ ہاتھ پر ہاتھ رکھ کر گھر میں بیٹھ جائے تو وہ شخص فریضہ ترک کرنے کا گناہ گار ہو گا، اس لیے کہ اس نے ایک فرض اور واجب کام کو چھوڑ رکھا ہے، کیونکہ شریعت کا مطالبہ یہ ہے کہ انسان ست اور

بے کار ہو کرنہ بیٹھ جائے اور کسی دوسرے کا دستِ نگرنہ بنے، اللہ تعالیٰ کے سوا کسی دوسرے کے سامنے ہاتھ نہ پھیلائے اور ان چیزوں سے بچنے کا راستہ حضور اقدس صلی اللہ علیہ وسلم نے یہ ارشاد فرمایا کہ آدمی اپنی وسعت اور کوشش کے مطابق رزق حلال طلب کرتا رہے، تاکہ کسی دوسرے کے سامنے ہاتھ پھیلانے کی نوبت نہ آئے۔ کیونکہ جس طرح اللہ تعالیٰ نے اپنے حقوق ہمارے اوپر واجب فرمائے ہیں، اسی طرح کچھ حقوق ہمارے اوپر ہمارے نفس سے متعلق، ہماری ذات سے متعلق اور ہمارے گھروالوں سے متعلق بھی واجب فرمائے ہیں اور رزق حلال کی طلب کے بغیر یہ حقوق ادا نہیں ہو سکتے۔ اس لیے ان حقوق کی ادائیگی کے لیے ضروری ہے کہ آدمی رزق حلال طلب کرے۔

اسلام میں ”رہبانیت“ نہیں

اس حدیث کے ذریعے اسلام نے رہبانیت کی جڑ کاٹ دی۔ عیسائی مذہب میں رہبانیت کا جو طریقہ اختیار کیا گیا تھا کہ اللہ تعالیٰ کا قرب اور اللہ تعالیٰ کی رضا حاصل کرنے کا راستہ اور طریقہ یہ ہے کہ انسان اپنے دنیاوی کار دبار کو چھوڑے اور اپنے نفس اور ذات کے مطالبوں کو ختم کرے اور جنگل میں جا کر بیٹھ جائے اور وہاں اللہ اللہ کیا کرے۔ بس اس کے علاوہ اللہ تعالیٰ کو راضی کرنے اور اس کا قرب حاصل کرنے کا کوئی راستہ نہیں تھا، لیکن اللہ تعالیٰ فرماتے ہیں کہ ہم نے انسان کو پیدا کیا اور اس کے نفسانی تقاضے رکھے، بھوک اس کو لگتی ہے، پیاس اس کو لگتی ہے، جسم ڈھانپنے کے لیے کپڑے کی ضرورت ہے، یہ سارے تقاضے ہم نے اس کے اندر پیدا کیے۔ اب ہمارا مطالبہ اس انسان سے یہ ہے کہ وہ ان تقاضوں کو پورا کرے اور اس کے ساتھ ساتھ ہمارے حقوق بھی ادا کرے، تب

وہ انسانِ کامل بنے گا اور اگر وہ ہاتھ پر ہاتھ رکھ کر بیٹھ گیا تو ایسا انسان چاہے کتنا ہی ذکر و فکر میں مشغول ہو، لیکن ایسا شخص ہمارے یہاں قبولیت کا اور قرب کا مقام حاصل نہیں کر سکتا۔

حضرتِ اکرم صَلَّی اللہُ عَلَیْہِ وَاٰلِہٖہ وَسَلَّمَ اور رزق حلال کے طریقے

دیکھیے! جتنے انبیاء علیہم السلام اس دنیا میں تشریف لائے، ہر ایک سے اللہ تعالیٰ نے کسبِ حلال کا کام ضرور کرایا اور حلال رزق کے حصول کے لیے سب نے جد و جہد کی، کوئی نبی مزدوری کرتے تھے، کوئی نبی بڑھی کا کام کرتے تھے، (۱) کوئی نبی بکریاں چرایا کرتے تھے (۲)۔ خود حضور اقدس صَلَّی اللہُ عَلَیْہِ وَاٰلِہٖہ وَسَلَّمَ نے مکہ مکرمہ کے پہاڑوں پر اجرت پر بکریاں چراکیں۔ بعد میں فرمایا کرتے تھے کہ مجھے یاد ہے کہ میں اجیاد کے پہاڑ پر لوگوں کی بکریاں چرایا کرتا تھا۔ (۳)

بہر حال! بکریاں آپ نے چرائی، مزدوری آپ نے کی، تجارت آپ نے کی، چنانچہ تجارت کے سلسلے میں آپ صَلَّی اللہُ عَلَیْہِ وَاٰلِہٖہ وَسَلَّمَ نے شام کے دو سفر کیے، (۴) جس میں آپ صَلَّی اللہُ عَلَیْہِ وَاٰلِہٖہ وَسَلَّمَ حضرت خدیجۃ الکبریٰ رضی اللہ عنہا کا سامانِ تجارت لے کر شام تشریف لے گئے۔ زراعت آپ صَلَّی اللہُ عَلَیْہِ وَاٰلِہٖہ وَسَلَّمَ نے کی۔ مدینہ سے کچھ فاصلے پر مقامِ حرف تھا، وہاں پر آپ صَلَّی اللہُ عَلَیْہِ وَاٰلِہٖہ وَسَلَّمَ نے زراعت کا کام کیا (۵)۔ لہذا کسبِ حلال کے جتنے

(۱) حضرت زکریا بن یحییٰ بڑھی کا کام کرتے تھے ملاحظہ ہو صحیح مسلم ۴/ ۱۸۴۷ (۲۳۷۹)۔ از مرتب

(۲) صحیح البخاری ۲/ ۸۸ (۲۲۶۲) و ۴/ ۱۵۷ (۳۴۶)۔

(۳) السنن الکبریٰ للنسائی ۱/ ۱۲۱ (۱۱۲۶) طبع موسسه الرسالہ۔

(۴) ملاحظہ ہو دلائل النبوة للیہیقی ۱/ ۸۵ طبع دار الكتب العلمية۔

(۵) اخراجہ الامام محمد فی "الاصل" ۹/ ۵۲۴ کتاب المزارعہ۔ طبع دار ابن حزم۔

طریقے ہیں ان سب میں آپ صلی اللہ علیہ وسلم کا حصہ اور آپ صلی اللہ علیہ وسلم کی سنت موجود ہے۔ اگر کوئی شخص ملازمت کر رہا ہے تو یہ نیت کر لے کہ میں حضور صلی اللہ علیہ وسلم کی سنت کی اتباع میں یہ ملازمت کر رہا ہوں اور گر کوئی شخص تجارت کر رہا ہے تو وہ یہ نیت کر لے کہ میں حضور اقدس صلی اللہ علیہ وسلم کی اتباع میں تجارت کر رہا ہوں اور اگر کوئی شخص زراعت کر رہا ہے تو یہ نیت کر لے کہ میں حضور صلی اللہ علیہ وسلم کی اتباع میں زراعت کر رہا ہوں۔ تو اس صورت میں یہ تمام کام دین کا حصہ بن جائیں گے۔

مؤمن کی دنیا بھی دین ہے

اس حدیث نے ایک غلط فہمی بھی دور کر دی ہے کہ دین اور چیز کا نام ہے اور دنیا کسی الگ چیز کا نام ہے۔ حقیقت یہ ہے کہ اگر انسان غور سے دیکھے تو ایک مؤمن کی دنیا بھی دین ہے، جس کام کو وہ دنیا کا کام سمجھ رہا ہے، یعنی رزق حاصل کرنے کی فکر اور کوشش، یہ بھی درحقیقت دین ہی کا حصہ ہے، بشرطیکہ اس کو صحیح طریقے سے کرے اور نبی صلی اللہ علیہ وسلم کی تعلیم کی اتباع میں کرے۔ بہر حال! ایک بات تو اس سے معلوم ہوئی کہ رزق حلال کی طلب بھی دین کا حصہ ہے، اگر یہ بات ایک مرتبہ ذہن میں بیٹھ جائے تو بے شمار گمراہیوں کا راستہ بند ہو جائے۔

بعض صوفیاء کرام علیہم السلام کا توکل کر کے بیٹھ جانا

بعض صوفیاء کرام علیہم السلام کی طرف یہ منسوب ہے اور ان سے یہ طریقہ عمل منقول ہے کہ انہوں نے کوئی پیشہ اختیار نہیں کیا اور رزق کی طلب میں کوئی کام نہیں کیا، بلکہ توکل کی زندگی اس طرح گزار دی کہ بس اپنی جگہ پر بیٹھے ہیں،

اللہ تعالیٰ نے جو کچھ غیب سے بھیج دیا، اس پر شکر کیا اور قناعت کر لی، اگر نہیں بھیجا تو صبر کر لیا۔ بعض صوفیاء کرام سے یہ طرز عمل منقول ہے۔ اس بارے میں یہ سمجھ لیں کہ صوفیاء کرام سے اس قسم کا جو طرز عمل منقول ہے وہ دو حال سے خالی نہیں یا تو وہ صوفیاء کرام ایسے تھے جن پر غلبہ حال کی کیفیت طاری تھی اور وہ استغراق کے عالم میں تھے اور اپنے عام ہوش و حواس کے عالم میں نہیں تھے اور جب انسان اپنے ہوش و حواس میں نہ ہو تو وہ احکامِ شریعت کا مکلف نہیں ہوتا۔ اس وجہ سے اگر ان صوفیاء کرام صلی اللہ علیہ وسلم نے یہ طرز عمل اختیار کیا تو یہ ان کا اپنا مخصوص معاملہ تھا، تمام امت کے لیے وہ عام حکم نہیں تھا۔

یا پھر ان صوفیاء کرام کا تو گل اتنا زبردست اور کامل تھا کہ وہ اس بات پر راضی نہ تھے کہ اگر ہم پر مہینوں فاقہ بھی گزرتا ہے تو ہمیں کوئی فکر نہیں، ہم نہ تو کسی کے سامنے ہاتھ پھیلا سکیں گے، نہ کسی کے سامنے شکوہ کریں گے۔ یہ صوفیاء بڑے مضبوط اعصاب کے مالک تھے، بڑے اعلیٰ درجے کے مقامات پر فائز تھے، انہوں نے اسی پر اکتفاء کیا کہ ہم اپنے ذکر و شغل میں مشغول رہیں گے اور اس کے نتیجے میں فاقہ کی نوبت آتی ہے تو کوئی بات نہیں اور ان کے ساتھ دوسروں کے حقوق وابستہ نہیں تھے، نہ بیوی، نہ بچے تھے کہ ان کو کھانا کھلانا ہو۔ لہذا یہ ان صوفیاء کرام کے مخصوص حالات تھے اور ان کا خاص طرز عمل تھا جو عام لوگوں کے لیے ہم جیسے کمزوروں کے لیے قابل تقلید نہیں ہے۔ ہمارے لیے نبی کریم صلی اللہ علیہ وسلم نے سنت کا جو راستہ بتایا ہے وہ یہ ہے کہ رزقِ حلال کی طلب دوسرے دینی فرائض کے بعد دوسرے درجے کا فریضہ ہے۔

طلب "حلال" کی ہو

دوسری بات یہ ہے کہ رزق طلب کرنا فریضہ اس وقت ہے جب طلب حلال کی ہو، روٹی، کپڑا اور پیسہ بذاتِ خود مقصود نہیں ہے، یہ نیت نہ ہو کہ بس پیسہ حاصل کرنا ہے، چاہے جس طرح بھی حاصل ہو حلال طریقے سے ہو یا حرام طریقے سے حاصل ہو۔ اس صورت میں یہ طلب، طلب حلال نہ ہوئی جس کی فضیلت بیان کی گئی ہے اور جس کو فریضہ قرار دیا گیا ہے، کیونکہ مؤمن کا یہ عمل اس وقت دین بتتا ہے جب وہ اسلامی تعلیمات کے مطابق اس کو حاصل کرے۔ اب اگر اس نے حلال و حرام کی تیز ہٹادی اور جائز و ناجائز کا سوال ذہن سے مٹا دیا تو پھر ایک مسلمان اور کافر میں رزق حاصل کرنے کے اعتبار سے کوئی فرق نہ رہا۔ بات توجہی بنے گی جب وہ رزق تو ضرور طلب کرے، لیکن اللہ تعالیٰ کی قائم کی ہوئی حدود کے اندر کرے۔ اس کو ایک ایک پیسے کے بارے میں فکر لاقع ہو کہ یہ پیسہ حلال طریقے سے آرہا ہے یا حرام طریقے سے آرہا ہے، یہ پیسہ اللہ کی رضا کے مطابق آرہا ہے یا اس کے خلاف آرہا ہے۔ اگر وہ اللہ تعالیٰ کی رضا کے خلاف آرہا ہے تو اس کو جہنم کا انگارہ سمجھ کر چھوڑ دے، کتنی بڑی سے بڑی دولت ہو، لیکن اگر وہ حرام طریقے سے آرہی ہے تو اس کو لات مار دے اور کسی قیمت پر بھی اس حرام کو اپنی زندگی کا حصہ بنانے پر راضی نہ ہو۔

محنت کی ہر کمائی حلال نہیں ہوتی

بعض لوگوں نے وہ ذریعہ معاش اختیار کر رکھا ہے جو حرام ہے اور شریعت نے اس کی اجازت نہیں دی۔ مثلاً: سود کا ذریعہ معاش اختیار کیا ہوا ہے۔ اب

اگر ان سے کہا جائے کہ یہ تو ناجائز اور حرام ہے، اس طریقے سے پیسے نہیں کمانے چاہئیں، تو جواب دیا جاتا ہے کہ ہم تو اپنی محنت کا کھار ہے ہیں، اپنی محنت لگا رہے ہیں، اپنا وقت صرف کر رہے ہیں، اب اگر وہ کام حرام اور ناجائز ہے تو ہمارا اس سے کیا تعلق؟

خوب سمجھ لیں کہ اللہ تعالیٰ کے یہاں ہر محنت جائز نہیں ہوتی، بلکہ وہ محنت جائز ہوتی ہے جو اللہ تعالیٰ کے بتائے ہوئے طریقے کے مطابق ہو، اگر اس طریقے کے خلاف انسان ہزار محنت کر لے، لیکن اس کے ذریعے جو پیسے کمائے گا وہ پیسے حلال نہیں ہوں گے، بلکہ حرام ہوں گے۔ اب کہنے کو تو ایک ”طوائف“ بھی محنت کرتی ہے، وہ بھی کہہ سکتی ہے کہ اپنی محنت کے ذریعے پیسے کمار ہی ہوں، لہذا میری آمدی حلال ہونی چاہیے۔ اسی طرح آمدی کے جو ذرائع حرام ہیں، ان کو یہ کہہ کر حلال کرنے کی کوشش کرنا کہ یہ ہمارے محنت کی آمدی ہے، شرعاً اس کی کوئی گنجائش نہیں ہے۔

یہ روزگار حلال ہے یا حرام؟

لہذا جب روزگار کا کوئی ذریعہ سامنے آئے تو پہلے یہ دیکھو کہ وہ طریقہ جائز ہے یا نہیں؟ شریعت نے اس کو حلال قرار دیا ہے یا حرام؟ اگر شریعت نے حرام قرار دیا ہے تو پھر اس ذریعہ آمدی سے خواہ کتنے ہی دنیاوی فائدے حاصل ہو رہے ہوں، انسان اس کو چھوڑ دے اور اس ذریعے کو اختیار کرے جو اللہ کو راضی کرنے والا ہو، چاہے اس میں آمدی اور منافع کم ہو۔

بینک کا ملازم کیا کرے؟

چنانچہ بہت سے لوگ بینک کی ملازمت کے اندر بنتا ہیں اور بینک کے اندر بہت سارا کار و بار سود پر ہوتا ہے۔ اب جو شخص وہاں ملازم ہے اگر وہ سود کے کاروبار میں ان کے ساتھ معاون بن رہا ہے تو یہ ملازمت ناجائز اور حرام ہے۔ چنانچہ علماء کرام فرماتے ہیں کہ اگر کوئی شخص بینک کی ایسی ملازمت میں بنتا ہو اور بعد میں اللہ تعالیٰ اس کو ہدایت دیں اور اس کو بینک کی ملازمت چھوڑنے کی فکر ہو جائے تو اس کو چاہیے کہ کوئی جائز ذریعہ آمدی اس طرح تلاش کرے جس طرح ایک بے روزگار آدمی تلاش کرتا ہے اور جب دوسری ملازمت مل جائے تو موجودہ ملازمت کو ترک کر دے اور اس کو اختیار کر لے، چاہے اس میں آمدی کم ہو۔

حلال روزی میں برکت

اللہ تعالیٰ نے حلال روزی کے اندر جو برکت رکھی ہے وہ حرام کے اندر نہیں رکھی۔ حرام کی بڑی رقم سے وہ فائدہ حاصل نہیں ہوتا جو حلال کی تھوڑی سی رقم میں حاصل ہو جاتا ہے۔ حضور اقدس نبی کریم ﷺ ہر وضو کے بعد یہ دعا فرمایا کرتے تھے:

اللَّهُمَّ اغْفِرْ لِي ذَنْبِي وَوَسِعْ لِي فِي دَارِي وَبَارِكْ لِي فِي رِزْقِي (۱)
اے اللہ! میرے گناہ کی مغفرت فرماؤ اور میرے گھر میں
وسعت فرماؤ اور میرے رزق میں برکت عطا فرماؤ۔

(۱) سنن الترمذی ۴۷۹/۵ (۳۵۰) و قال: هذا حديث غريب، وأبو السليل اسمه ضرب بن نفير، ويقال: ابن نمير.

آج کل لوگ برکت کی قدر و قیمت کو نہیں جانتے، روپے پیسے کی گنتی کو جانتے ہیں۔ یہ دیکھ کر خوش ہو جاتے ہیں کہ ہمارا بینک بیلنس بہت زیادہ ہو گیا، روپے کی گنتی زیادہ ہو گئی، لیکن اس روپے سے کیا فائدہ حاصل ہوا۔ ان روپوں سے کتنی راحت ملی، کتنا سکون حاصل ہوا؟ اس کا حساب نہیں کرتے۔ لاکھوں کا بینک بیلنس ہے، لیکن سکون میسر نہیں، راحت میسر نہیں۔ بتائیے! وہ لاکھوں کا بینک بیلنس کس کام کا؟ اور اگر پیسے تو تھوڑے ہیں، لیکن اللہ تعالیٰ نے راحت اور سکون عطا فرمایا ہوا ہے تو یہ درحقیقت ”برکت“ ہے اور یہ ”برکت“ وہ چیز ہے جو بازار سے خرید کرنہیں لائی جاسکتی، لاکھوں کروڑوں خرچ کر کے بھی حاصل نہیں کی جاسکتی، بلکہ یہ صرف اللہ تعالیٰ کی وین ہے اور اس کی عطا ہے، اللہ تعالیٰ جس کو عطا فرمادیں، اسی کو یہ برکت نصیب ہوتی ہے، دوسرے کو نصیب نہیں ہوتی اور یہ برکت حلال رزق میں ہوتی ہے، حرام مال کے اندر یہ برکت نہیں رہتی، چاہے وہ حرام مال کتنا زیادہ حاصل ہو جائے۔ اس لیے انسان جو کما رہا ہے وہ اس کی فکر کرے کہ یہ لقمہ جو میرے اور میری بیوی بچوں کے حلق میں جارہا ہے اور یہ پیسے جو میرے پاس آ رہا ہے، یہ اللہ تعالیٰ کی رضا کے مطابق ہے یا نہیں؟ شریعت کے احکام کے مطابق ہے یا نہیں؟ ہر انسان اپنے اندر یہ فکر پیدا کرے۔

تختواہ کا یہ حصہ حرام ہو گیا

پھر بعض حرام والوں میں جن کا علم سب کو ہے، مثلاً: سب جانتے ہیں کہ سود حرام ہے، رشتہ لینا حرام ہے وغیرہ، لیکن ہماری زندگی میں ان کے علاوہ بھی بہت سی آمد نیاں اس طرح داخل ہو گئی ہیں کہ میں ان کے بارے میں یہ

احساس بھی نہیں کہ یہ آمد نیا حرام ہیں۔ مثلاً: آپ نے کسی جگہ پر جائز اور شریعت کے مطابق ملازمت اختیار کر رکھی ہے، لیکن ملازمت کا جو وقت طے ہو چکا ہے، اس وقت میں آپ کمی کر رہے ہیں اور پورا وقت نہیں دے رہے ہیں، بلکہ ڈنڈی مار رہے ہیں، جیسے ایک شخص کی آٹھ گھنٹے ڈیولی ہے مگر وہ ان میں سے ایک گھنٹہ چوری چھپے دوسرے کاموں میں ضائع کر دیتا ہے، اس کا نتیجہ یہ ہو گا کہ مہینے کے ختم پر جو تختواہ ملے گی اس کا آٹھواں حصہ حرام ہو گیا۔ وہ آٹھواں حصہ رزق حلال نہ رہا، بلکہ وہ رزقِ حرام ہو گیا، لیکن ہمیں احساس ہی نہیں کہ یہ حرام مال ہماری آمدی میں شامل ہو رہا ہے۔

تھانہ بھون کے مدرسے کے اساتذہ کا تختواہ کٹوانا

حکیم الامت مولانا اشرف علی تھانوی رحمۃ اللہ علیہ کی خانقاہ میں جو مدرسہ تھا، اس مدرسے کے ہر استاد اور ملازم کے پاس ایک روز نامچہ رکھا رہتا تھا۔ مثلاً: ایک استاد ہے اور اس کو چھ گھنٹے سبق پڑھانا ہے، اب سبق پڑھانے کے دوران اس کے پاس کوئی مہمان ملنے کے لیے آگیا تو جس وقت مہمان آتا، وہ استاد اس کے آنے کا وقت اس روز نامچہ میں لکھ لیتا اور پھر جب وہ مہمان رخصت ہو کر واپس جاتا تو اس کے جانے کا وقت بھی نوٹ کر لیتا۔ سارا مہینہ وہ اسی طرح کرتا اور جب مہینے کے آخر میں تختواہ ملنے کا وقت آتا تو وہ استاد دفتر میں ایک درخواست دیتا کہ اس ماہ کے دوران میرا اتنا وقت مہمانوں کے ساتھ صرف ہوا ہے، لہذا اتنی دیر کی تختواہ میری تختواہ سے کم کر لی جائے۔ اس طرح ہر استاد اور ہر ملازم درخواست دے کر اپنی تختواہ کٹواتا۔ صرف مہمان کے آنے کی حد تک نہیں، بلکہ مدرسے کا وہ وقت کسی بھی ذاتی کام میں صرف ہوتا تو وہ وقت نوٹ کر کے اس کی

تختواہ کشاتا۔ وجہ اس کی یہ تھی کہ یہ وقت بکا ہوا ہے، اب یہ وقت ہمارا نہیں ہے، جس ادارے میں آپ نے ملازمت کی ہے، وہ وقت اس ادارے کی ملکیت بن گیا۔ اب اگر آپ نے اس وقت کے اندر کمی کی تو اتنے وقت کی تختواہ آپ کے لیے حرام ہو گئی۔ آج لوگوں کا دھیان اس طرف نہیں ہے، ہم لوگ صرف سود کھانے اور رشوٰت لینے کو حرام سمجھتے ہیں، لیکن ان مختلف طریقوں سے ہماری آمدنیوں میں جو حرام کی آمیزش ہو رہی ہے اس کی طرف ہمارا ذہن نہیں جاتا۔

ٹرین کے سفر میں پیسے بچانا

یا مثلاً: آپ ٹرین میں سفر کر رہے ہیں اور جس درجے کا آپ نے تکمیل کر دیا ہے اس سے اوپرے درجے کے ڈبے میں سفر کر لیا اور دونوں درجوں کے درمیان کا کرایے کا جو فرق ہے اتنے پیسے آپ نے بچا لیے، تو جو پیسے پہلے وہ آپ کے لیے حرام ہو گئے اور وہ حرام مال آپ کی حلال آمدنی میں شامل ہو گیا اور آپ کو پتہ بھی نہیں چلا کہ یہ حرام مال شامل ہو گیا۔

زاںد سامان کا کرایہ

حضرت تھانوی رحمۃ اللہ علیہ سے تعلق رکھنے والوں کے بارے میں یہ بات مشہور و معروف تھی کہ جب وہ ریل کا سفر کرتے تو اپنے سامان کا وزن ضرور کرایا کرتے تھے اور ایک مسافر کو جتنا سامان لے جانے کی اجازت ہوتی، اگر سامان اس وزن سے زیاد ہوتا تو وہ زاںد سامان کا کرایہ ریلوے کو ادا کرتے اور پھر سفر شروع کرتے یہ کارروائی کیسے بغیر سفر کرنے کا ان کے یہاں تصور ہی نہیں تھا۔

حضرت تھانوی رحمۃ اللہ علیہ کا ایک سفر

ایک مرتبہ خود حضرت تھانوی رحمۃ اللہ علیہ کے ساتھ یہ واقعہ پیش آیا کہ ایک مرتبہ سفر کرنے کے لیے اسٹیشن پہنچے اور سید ہے اس دفتر میں تشریف لے گئے جہاں سامان کا وزن کرایا جاتا تھا۔ وہاں اتفاق سے ریلوے کا گارڈ کھڑا ہوا تھا جو حضرت والا کو پہچانتا تھا، وہ پوچھنے لگا کہ حضرت! کیسے تشریف لائے؟ حضرت نے فرمایا کہ میں اپنے سامان کا وزن کرانے آیا ہوں تاکہ اگر زیادہ ہو تو اس کا کرایہ ادا کر دوں۔ اس گارڈ نے کہا کہ حضرت! آپ وزن کرانے کے چکر میں کیوں پڑ رہے ہیں۔ آپ سامان کو وزن کرائے بغیر سفر کر لیں، میں آپ کے ساتھ ہوں اور میں اس ٹرین کا گارڈ ہوں، آپ کو راستے میں کوئی پکڑے گا نہیں۔ حضرت نے اس گارڈ سے پوچھا کہ آپ کہاں تک میرے ساتھ جائیں گے؟ اس گارڈ نے جواب دیا کہ میں فلاں اسٹیشن تک جاؤں گا۔ حضرت والا نے پوچھا اس کے بعد پھر کیا ہو گا؟ اس نے کہا کہ اس کے بعد جو گارڈ آئے گا، میں اس سے کہہ دوں گا کہ ان کے سامان کا ذرا خیال رکھنا۔ حضرت والا نے پوچھا کہ پھر گارڈ کہاں تک جائے گا؟ گارڈ نے جواب دیا کہ وہ گارڈ تو جہاں تک آپ کی منزل ہے وہاں تک آپ کے ساتھ ہی سفر کرے گا۔ اس لیے آپ کو کوئی خطرہ نہیں ہے۔ حضرت والا نے فرمایا کہ مجھے اور بھی آگے جانا ہے۔ اس نے پوچھا آگے کہاں جانا ہے؟ حضرت والا رحمۃ اللہ علیہ نے فرمایا کہ مجھے تو اس منزل سے آگے اللہ تبارک و تعالیٰ کے پاس جانا ہے، وہاں کون سا گارڈ میرے ساتھ جائے گا جو مجھے اللہ تبارک و تعالیٰ کے سامنے سوال و جواب سے بچائے گا؟

پھر حضرت والا رحمۃ اللہ علیہ نے فرمایا کہ یہ ٹرین تمہاری ملکیت نہیں ہے، اس کے

اوپر تمہارا اختیار نہیں ہے، تمہیں مجھے کی طرف سے اجازت نہیں ہے کہ تم کسی شخص کے زیادہ سامان کو کرایہ کے بغیر چھوڑ دو۔ لہذا میں تمہاری وجہ سے دنیاوی پکڑ سے توفیق جاؤں گا، لیکن اس وقت جو چند پیسے میں بچالوں گا اور وہ چند پیسے میرے لیے حرام ہو جائیں گے۔ ان حرام پیسوں کے بارے میں اللہ تعالیٰ کے سامنے سوال ہو گا تو ہاں کون سا گارڈ مجھے بچائے گا اور کون جواب دہی کرے گا؟ یہ باتیں سن کر گارڈ کی آنکھیں کھل گئیں اور پھر حضرت والاشیخ سامان وزن کر اکر اس کے زائد پیسے ادا کر کے سفر پر روانہ ہو گئے۔

یہ حرام پیسے رزقِ حلال میں شامل ہو گئے

لہذا اگر کسی نے اس طرح ریل گاڑی میں ہو یا ہوائی جہاز میں سفر کے دوران اجازت سے زیادہ سامان کے ساتھ سفر کر لیا اور اس سامان کا وزن کراکر اس کا کرایہ علیحدہ سے ادا نہیں کیا تو اس کے نتیجے میں جو پیسے بچے وہ حرام اور یہ حرام پیسے ہمارے رزقِ حلال کے اندر شامل ہو گئے۔ اس کا نتیجہ یہ ہوا کہ ہمارا جو اچھا خاصاً حلال پیسہ تھا اس میں حرام کی آمیزش ہو گئی۔

یہ بے برکتی کیوں نہ ہو؟

آج ہم لوگ جو بے برکتی کی وجہ سے پریشان ہیں اور ہر شخص رونا رورہا ہے، جو لکھ پتی ہے وہ بھی رورہا ہے اور جو کروڑ پتی ہے وہ بھی رورہا ہے کہ صاحب خرچ نہیں پورا ہوتا اور مسائل حل نہیں ہوتے، درحقیقت یہ بے برکتی اس لیے ہے کہ حلال و حرام کی تمیز اور اس کی فکر انٹھ گئی ہے۔ بس چند مخصوص چیزوں کے بارے میں تو یہ ذہن میں بھالیا ہے کہ یہ حرام ہیں، ان سے تو کسی نہ کسی

طریقے سے بچنے کی کوشش کرتے ہیں، لیکن مختلف ذرائع سے جو یہ حرام پسیے
ہماری آمد نیوں میں آ رہے ہیں ان کی فکر نہیں۔

ٹیلی فون اور بھلی کی چوری

یا مثلاً: ٹیلی فون کے محکمے والوں سے دوستی کر لی اور اس کے ذریعے سے ملکی
اور غیر ملکی کالیں ہو رہی ہیں، دنیا بھر میں با تین ہو رہی ہیں اور ان کا لوں پر ایک
پیسہ ادا نہیں کیا جا رہا ہے۔ یہ درحقیقت محکمے کی چوری ہو رہی ہے اور اس چوری
کے نتیجے میں جو پسیے بچے وہ مالِ حرام ہے اور وہ مالِ حرام ہمارے مالِ حلال کے
اندر شامل ہو رہا ہے۔ یا مثلاً بھلی کی چوری ہو رہی ہے کہ بھلی کا میٹر بند پڑا ہے،
لیکن بھلی استعمال ہو رہی ہے۔ اس طرح جو پسیے بچے وہ مالِ حرام ہے اور وہ حرام
مال ہمارے حلال مال کے اندر شامل ہو رہا ہے اور حرام مال کی آمیزش ہو رہی
ہے۔ لہذا نہ جانے کتنے شعبے ایسے ہیں جن میں ہم نے اپنے لیے حرام کے راستے
کھول رکھے ہیں اور حرام مال ہمارے حلال مال میں داخل ہو رہا ہے۔ اس کا
نتیجہ یہ ہے کہ ہم بے برکتی کے عذاب کے اندر بیٹلا ہیں۔

حلال و حرام کی فکر پیدا کریں

لہذا ہر کام کرتے وقت دیکھو کہ جو کام میں کر رہا ہوں یہ حق ہے یا نا حق
ہے۔ اگر انسان اس کی فکر کے ساتھ زندگی گزار لے کہ نا حق کوئی پیسہ اس کے
مال کے اندر شامل نہ ہو تو یقین رکھیے پھر اگر ساری عمر نوافل نہ پڑھیں اور ذکر و
تبیحات نہ کی، لیکن اپنے آپ کو حرام سے بچا کر قبرتک لے گیا تو ان شاء اللہ
سیدھا جنت میں جائے گا اور اگر حلال و حرام کی فکر تو نہیں کی مگر تجدید کی نماز بھی

پڑھ رہا ہے، اشراق کی نماز بھی پڑھ رہا ہے، ذکر و تسبیح بھی کر رہا ہے تو یہ نوافل اور یہ ذکر انسان کو حرام مال کے عذاب سے نہیں بچا سکیں گے۔ اللہ تعالیٰ اپنے فضل سے ہر مسلمان کی حفاظت فرمائے۔ آمین۔

یہاں تو آدمی بنائے جاتے ہیں

حضرت مولانا اشرف علی تھانوی رحمۃ اللہ علیہ فرمایا کرتے تھے کہ لوگ خانقاہوں میں ذکر شغل سیکھنے کے لیے جاتے ہیں، اگر ذکر و شغل سیکھنا ہے تو بہت ساری خانقاہیں کھلی ہیں وہاں چلا جائے، لیکن ہمارے یہاں تو آدمی بنانے کی کوشش کی جاتی ہے اور شریعت کے جواہکام ہیں ان پر عمل پیرا ہونے کی فکر پیدا کی جاتی ہے۔ چنانچہ ریلوے اسٹیشن پر اگر کوئی ڈاڑھی والا آدمی اپنا سامان وزن کرانے کے لیے بنگ آفس پہنچتا تو وہ دفتر والے اس کو دیکھتے ہی پہچان لیتے کہ اس کا تعلق تھانہ بھون سے ہے، لہذا اس سے خود پوچھ لیتے کہ آپ تھانہ بھون جا رہے ہیں؟

چنانچہ حضرت تھانوی رحمۃ اللہ علیہ فرماتے ہیں کہ اگر مجھے اپنے تعلق والوں میں سے کسی کے بارے میں یہ معلوم ہو جائے کہ اس کے معمولات چھوٹ گئے ہیں تو مجھے زیادہ دکھ اور شکایت نہیں ہوتی، لیکن اگر کسی کے بارے میں یہ معلوم ہو جائے کہ اس نے حلال و حرام کو ایک کر رکھا ہے اور اس کو معاملات میں حلال و حرام کی فکر نہیں ہے تو مجھے اس شخص سے نفرت ہو جاتی ہے۔

ایک خلیفہ کا سبق آموز واقعہ

حضرت تھانوی رحمۃ اللہ علیہ کے ایک بڑے خلیفہ تھے، جن کو آپ نے باقاعدہ خلافت عطا فرمائی تھی۔ ایک مرتبہ وہ ایک سفر سے تشریف لائے تو ان کے ساتھ

ایک بچہ بھی تھا، حضرت والا کی خدمت میں حاضر ہوئے اور سلام دعا ہوئی، خیریت معلوم کی۔ حضرت والا نے پوچھا کہ آپ کہاں سے تشریف لارہے ہیں؟ انہوں نے جواب دیا کہ فلاں جگہ سے آرہا ہوں۔ حضرت نے پوچھا کہ ریل گاڑی سے آرہے ہیں؟ انہوں نے جواب دیا کہ جی ہاں۔ حضرت نے پوچھا کہ یہ بچہ جو تمہارے ساتھ ہے اس کاٹکٹ پورا لیا تھا یا آدھا لیا تھا؟ اب آپ اندازہ لگائیں کہ خانقاہ کے اندر پیر صاحب اپنے مرید سے یہ سوال کر رہے ہیں کہ بچے کاٹکٹ پورا لیا تھا یا آدھا لیا تھا؟ اور دوسری خانقاہوں میں یہ سوال کرنے کا تصور ہی نہیں ہے۔ دوسری خانقاہوں میں یہ سوال ہوتا ہے کہ معمولات پورے کیے تھے یا نہیں؟ تہجد کی نماز پڑھی تھی یا نہیں؟ اشراق کی نماز پڑھی تھی یا نہیں؟ لیکن یہ سوال ہورہا ہے کہ یہ بچہ جو آپ کے ساتھ ہے اس کاٹکٹ آدھا لیا تھا یا پورا لیا تھا؟ انہوں نے جواب دیا کہ حضرت! آدھا لیا تھا۔ حضرت نے پھر سوال کیا اس بچے کی عمر کیا ہے؟ انہوں نے جواب دیا کہ حضرت یہ بچہ ویسے تو تیرہ سال ہے، لیکن دیکھنے میں بارہ سال کا لگتا ہے اس لیے آدھا کٹکٹ لیا تھا۔ یہ جواب سن کر حضرت والا کو بہت رنج ہوا اور ان سے خلافت واپس لے لی اور فرمایا کہ مجھ سے غلطی ہوئی تم اس لاکن نہیں ہو کہ تمہیں خلافت دی جائے اور تمہیں مجاز بنایا جائے، اس لیے کہ تمہیں حلال و حرام کی فکر نہیں، جب بچے کی عمر بارہ سال سے زیادہ ہو گئی ہے چاہے ایک دن ہی زیادہ کیوں نہ ہوئی ہو تو اس وقت تم پر واجب تھا کہ تم بچے کا پورا کٹکٹ لیتے۔ تم نے آدھا کٹکٹ لے کر جو پیسے بچائے وہ حرام کے پیسے بچائے اور جس کو حرام سے بچنے کی فکر نہ ہو وہ خلیفہ بننے کا اہل نہیں۔ چنانچہ خلافت واپس لے لی۔

اگر کوئی شخص حضرت تعالیٰ ﷺ سے آکر کہتا کہ حضرت معمولات ترک

ہو گئے۔ تو حضرت والا رشیعہ فرماتے کہ معمولات ترک ہو گئے تو استغفار کرو اور دوبارہ شروع کرو اور ہمت سے کام لو اور اس بات کا دوبارہ عزم کرو کہ آئندہ ترک نہیں کریں گے اور معمولات ترک کرنے کی بنابر کبھی خلافت واپس نہیں لی، لیکن حلال و حرام کی فکر نہ کرنے پر خلافت واپس لے لی۔ اس لیے کہ جب حلال و حرام کی فکر نہ ہو تو وہ انسان انسان نہیں۔ اس لیے حضور اقدس ﷺ نے فرمایا کہ

”طلب کسب الحلال فریضۃ بعد الفریضۃ“
حلال کی طلب دوسرے فرائض کے بعد یہ بھی فرض ہے۔

حرام مال حلال مال کو بھی تباہ کر دیتا ہے

لہذا ہم میں سے ہر شخص اپنا جائزہ لے کہ جو پیسے اس کے پاس آ رہے ہیں اور جو کام وہ کر رہا ہے، ان میں کہیں حرام مال کی آمیزش تو نہیں ہے۔ حرام مال کی آمیزش کی چند مثالیں میں نے آپ کو سمجھانے کے لیے پیش کر دیں۔ ورنہ نہ جانے کتنے کام ایسے ہیں جن کے ذریعے نادانستہ طور پر اور غیر شوری طور پر ہمارے حلال مال میں حرام کی آمیزش ہو جاتی ہے، اور بزرگوں کا مقولہ ہے کہ جب کبھی کسی حلال مال کے ساتھ حرام مال لگ جاتا ہے تو حرام مال حلال مال کو بھی تباہ کر کے چھوڑتا ہے، یعنی اس حرام مال کے شامل ہونے کے نتیجے میں حلال مال کی برکت، آدمی کا سکون اور راحت تباہ ہو جاتی ہے۔ اس لیے ہر شخص اس کی فکر کرے اور ہر شخص اپنے ایک ایک عمل کا جائزہ لے اور اپنی آدمی کا جائزہ لے کہ ہمارے حلال مال میں کوئی حرام مال تو شامل نہیں ہو رہا ہے۔ اللہ تعالیٰ ہم سب کو اس فکر کی توفیق عطا فرمائے۔ آمین۔

﴿ رزق کی طلب مقصود زندگی نہیں ﴾

تیری بات یہ معلوم ہوئی کہ اس حدیث نے جہاں ایک طرف رزقِ حلال کی اہمیت بتائی کہ رزقِ حلال کی طلب دین سے خارج کوئی چیز نہیں ہے، بلکہ وہ بھی دین کا ایک حصہ ہے، وہاں اس حدیث نے ہمیں رزقِ حلال کی طلب کا درجہ بھی بتایا کہ اس کا کتنا درجہ اور کتنی اہمیت ہے۔ آج کی دنیا نے معاش کو، معیشت کو اور روپے پیسے کانے کو اپنی زندگی کا مقصدِ اصلی قرار دے رکھا ہے، آج ہماری ساری دوڑ دھوپ اسی کے گرد گھوم رہی ہے کہ پیسے کس طرح حاصل ہو۔ کس طرح پیسوں میں اضافہ کیا جائے اور کس طرح اپنی معیشت کو ترقی دی جائے اور اسی کو ہم نے اپنی زندگی کی آخری منزل قرار دے رکھا ہے۔ سرکار دو عالم صلی اللہ علیہ وسلم نے اس حدیث میں بتایا کہ رزقِ حلال کی طلب فریضہ تو ہے، لیکن دوسرے فرائض کے بعد اس کا درجہ آتا ہے، یہ انسان کی زندگی کا مقصدِ اصلی نہیں ہے، بلکہ یہ ایک ضرورت ہے اور اس ضرورت کے تحت انسان کو نہ صرف یہ کہ رزقِ حلال کے طلب کی اجازت دی گئی ہے، بلکہ اس کی ترغیب اور تاکید کی گئی ہے کہ تم رزقِ حلال طلب کرو، لیکن یہ رزقِ حلال کی طلب تمہارا مقصدِ زندگی نہیں ہے، بلکہ مقصدِ زندگی کچھ اور ہے اور وہ اللہ جل جلالہ کے ساتھ تعلق قائم کرنا، اللہ تبارک و تعالیٰ کی بندگی اور عبادت کرنا ہے۔ یہ انسان کا اصل مقصدِ زندگی ہے اور معیشت کا درجہ اس کے بعد آتا ہے۔

﴿ رزق کی طلب میں فرائض کا ترک جائز نہیں ﴾

لہذا جس جگہ پر معیشت میں اور اللہ تبارک و تعالیٰ کے عائد کردہ فرائض

کے درمیان ملکراہ ہو۔ وہاں پر اللہ تعالیٰ کے عائد کیے ہوئے فرائض کو ترجیح ہوگی۔ بعض لوگ افراط کے اندر بیٹلا ہو جاتے ہیں، جب انہوں نے یہ سنا کہ طلب حلال بھی دین کا ایک حصہ ہے تو اس کو اتنا آگے بڑھایا کہ اس طلبِ حلال کے نتیجے میں اگر نمازیں ضائع ہو رہی ہیں تو ان کو اس کی پروادا نہیں، روزے چھوٹ رہے ہیں تو ان کو اس کی پروادا نہیں، حلال و حرام ایک ہو رہا ہے تو ان کو اس کی پروادا نہیں۔ اگر ان سے کہا جائے کہ نماز پڑھو تو جواب دیتے ہیں کہ یہ کام جو ہم کر رہے ہیں یہ بھی تو دین کا ایک حصہ ہے، ہمارے دین میں دین و دنیا کی کوئی تفریق نہیں ہے لہذا جو کام ہم کر رہے ہیں یہ بھی دین کا ایک حصہ ہے۔

ایک ڈاکٹر صاحب کا استدلال

کچھ عرصے پہلے ایک خاتون نے مجھے بتایا کہ ان کے شوہر ڈاکٹر ہیں وہ مطب کے اوقات میں نمازوں پڑھتے اور جب مطب بند کر کے گھر واپس آتے ہیں تو گھر آ کر تینوں نمازوں اکٹھی پڑھ لیتے ہیں۔ میں ان سے کہتی ہوں کہ آپ نماز کو قضا کر دیتے ہیں یہ اچھا نہیں ہے، آپ وقت پر نماز پڑھ لیا کریں، تو جواب میں شوہر کہتے ہیں کہ اسلام نے خدمتِ خلق سکھائی ہے اور یہ ڈاکٹری اور مطب جو کر رہے ہیں یہ بھی خدمتِ خلق کر رہے ہیں اور یہ بھی دین کا حصہ ہے، اب اگر ہم نے خدمتِ خلق کی خاطر نماز کو چھوڑ دیا تو اس میں کوئی حرج نہیں۔ اب دیکھیے! حلال کمانے کے لیے انہوں نے اولین دینی فریضے کو چھوڑ دیا۔ حالانکہ حضور اقدس صلی اللہ علیہ وسلم یہ فرمار ہے ہیں کہ

”طلبِ کسبِ الحلال فریضہ بعد الفریضۃ“

یہ فریضہ تو ہے، لیکن بعد الفرائض ہے۔ لہذا اگر کسب معاش کے فریضے میں اور اولین دینی فرائض کے درمیان فکر راؤ ہو جائے تو اس وقت دینی فریضہ غالب رہے گا۔

ایک لوہار کا قصہ

میں نے اپنے والد ماجد حضرت مولانا مفتی محمد شفیع رحمۃ اللہ علیہ سے یہ واقعہ سنایا کہ حضرت عبد اللہ بن مبارک رحمۃ اللہ علیہ بڑے اونچے درجے کے ولی اللہ، فقیہ اور محدث و اصولی تھے۔ ان کو اللہ تعالیٰ نے بڑے بڑے درجات عطا فرمائے تھے۔ جب ان کا انتقال ہو گیا تو کسی نے ان کو خواب میں دیکھا تو ان سے پوچھا کہ اللہ تعالیٰ نے آپ کے ساتھ کیا معاملہ فرمایا؟ جواب میں حضرت عبد اللہ بن مبارک رحمۃ اللہ علیہ نے فرمایا کہ اللہ تعالیٰ نے بڑا کرم فرمایا ہے اور بہت کچھ نوازشیں فرمائیں، لیکن میرے گھر کے سامنے ایک لوہار رہتا تھا۔ اس لوہار کو اللہ تعالیٰ نے جو مقام بخشنا وہ ہمیں نصیب نہ ہوسکا۔ جب اس شخص کی آنکھ کھلی تو اس کے دل میں یہ خیال پیدا ہوا کہ یہ پتہ کرنا چاہیے کہ وہ کون لوہار تھا اور وہ کیا عمل کرتا تھا کہ اس کا درجہ حضرت عبد اللہ بن مبارک رحمۃ اللہ علیہ سے بھی آگے بڑھ گیا تھا۔ چنانچہ وہ شخص حضرت عبد اللہ بن مبارک رحمۃ اللہ علیہ کے محلے میں گیا اور معلومات کیسیں تو پتہ چلا کہ واقعتاً ان کے گھر کے سامنے ایک لوہار رہتا تھا۔ اور اس کا انتقال ہو چکا ہے۔ اس کے گھر جا کر اس کی بیوی سے پوچھا کہ تمہارا شوہر کیا کام کرتا تھا۔ اس نے بتایا کہ وہ تو لوہار تھا اور سارا دن لوہا کو ترا رہتا تھا۔ اس شخص نے کہا کہ اس کا کوئی خاص عمل اور خاص نیکی بتاؤ جو وہ کیا کرتا تھا، اس لیے کہ میں نے خواب میں دیکھا کہ حضرت عبد اللہ بن مبارک رحمۃ اللہ علیہ فرمائے ہیں کہ اس کا مقام ہم سے بھی آگے بڑھ گیا۔

تہجد نہ پڑھنے کی حسرت

اس کی بیوی نے کہا کہ وہ سارا دن تو لوہا کو شارہتا تھا، لیکن ایک بات اس کے اندر یہ تھی کہ چونکہ حضرت عبد اللہ بن مبارک رض ہمارے گھر کے سامنے رہتے تھے، رات کو جس وقت وہ تہجد کی نماز پڑھنے کے لیے کھڑے ہوتے تو اپنے گھر کی چھت پر اس طرح کھڑے ہو جاتے جس طرح کوئی لکڑی کھڑی ہوتی ہے اور کوئی حرکت نہیں کرتے تھے۔ جب میرا شوہران کو دیکھتا تو یہ کہا کرتا تھا کہ اللہ تعالیٰ نے ان کو فراغت عطا فرمائی ہوئی ہے۔ یہ ساری رات کیسی عبادت کرتے ہیں۔ ان کو دیکھ کر رشک آتا ہے۔ اگر ہمیں بھی اپنے مشغلوں سے فراغت نصیب ہوتی، تو ہمیں بھی اس طرح تہجد پڑھنے کی توفیق ہو جاتی۔ چنانچہ وہ حضرت کیا کرتا تھا کہ میں چونکہ دن بھر لوہا کو شتا ہوں، پھر رات کو تھک کر سو جاتا ہوں۔ اس لیے اس طرح تہجد پڑھنے کی نوبت نہیں آتی۔

نماز کے وقت کام بند

دوسری بات اس کے اندر یہ تھی کہ جب وہ لوہا کوٹ رہا ہوتا تھا اور اس وقت اس کے کان میں اذان کی آواز ”اللہ اکبر“ آجائی، تو اگر اس وقت اس نے اپنا ہتھوڑا سر سے اوپر ہاتھ میں اٹھایا ہوا ہوتا تو اس وقت یہ گوارانہ کرتا تھا کہ اس ہتھوڑے سے ایک مرتبہ اور لوہے پر مار دے، بلکہ ہتھوڑے کو پیچھے کی طرف پھینک دیتا تھا اور یہ کہتا تھا کہ اب اذان کی آواز سننے کے بعد اس ہتھوڑے سے ضرب لگانا میرے لیے درست نہیں، پھر نماز کے لیے مسجد کی طرف چلا جاتا تھا۔ جس شخص نے یہ خواب دیکھا تھا اس نے یہ بتیں سن کر کہا

کہ بس یہی وجہ ہے جس نے ان کا مرتبہ اتنا بلند کر دیا کہ حضرت عبد اللہ بن مبارک رضی اللہ عنہ کو بھی ان پر رشک آ رہا ہے۔

ملکراو کے وقت یہ فریضہ چھوڑ دو

آپ نے دیکھا کہ وہ لوہار جو لوہا کو منے کا کام کر رہا تھا، یہ بھی کسب حلال کا فریضہ تھا۔ جب اذان کی آواز آئی تو وہ اولین فریضے کی پکار تھی، جس وقت دونوں میں ملکراو ہوا تو اس نے اللہ والے اور اولین فریضے کو ترجیح دی اور دوسرے فریضے کو چھوڑ دیا، اس کی وجہ سے اللہ تعالیٰ نے بلند مقام عطا فرمادیا۔ لہذا جہاں ملکراو ہو جائے، وہاں اولین فریضے کو اختیار کرو اور کسب حلال کے فریضے کو چھوڑ دو۔

ایک جامع دعا

ای لیے نبی کریم ﷺ نے یہ دعا فرمائی

اللّٰهُمَّ لَا تَجْعَلِ الْدُّنْيَا أَكْرَهَنَا وَلَا تَمْبَلِغَ عِلْمَنَا وَلَا
غَایَةَ رَغْبَتِنَا۔^(۱)

اے اللہ! ہمارا سب سے بڑا غم دنیا کو نہ بنائیے کہ ہمارے دماغ پر سب سے بڑا غم دنیا کا سلط ہو کہ پیسے کہاں سے آئیں بغلہ کیسے بن جائے اور کار کیسے حاصل ہو جائے اور اے اللہ! ہمارے سارے علم کا مبلغ دنیا کو نہ بنائیے کہ جو کچھ

(۱) سنن الترمذی ۴۸۱/۵ (۲۵۰۲) و قال هذا حديث حسن غريب و امالي الشجري
طبع دار الكتب العلمية بيروت۔ ۳۱۵/۱ (۱۰۹۹)

علم ہے وہ بس دنیا کا علم ہے اور اے اللہ! نہ ہماری رغبت کی انتہا دنیا کو بنائیے کہ جو کچھ دل میں رغبت پیدا ہو وہ دنیا ہی کی ہو اور آخرت کی رغبت پیدا نہ ہو۔

خلاصہ اور تین سبق

خلاصہ یہ ہے کہ اس حدیث سے تین سبق معلوم ہوئے۔ ایک یہ کہ طلب حلال بھی دین کا ایک حصہ ہے۔ دوسرا یہ کہ انسان طلب حلال کی کرے اور حرام سے بچنے کی فکر کرے اور تیسرا انسان معيشت کی سرگرمی کو صحیح مقام پر رکھے اور اس کو اپنی زندگی کا مقصد نہ بنائے۔ اس لیے کہ اولین فرض دینیہ کے بعد یہ دوسرے درجے کا فریضہ ہے۔ اللہ تعالیٰ اپنی رحمت سے اور اپنے فضل و کرم سے اس حقیقت کو ذہن نشین کرنے کی توفیق عطا فرمائے۔ آمين۔

وَأَخْرِدُّهُنَا إِنَّ الْحَمْدَ لِلّٰهِ رَبِّ الْعَالَمِينَ



مواعظ عثمانی


جلد ششم

رذی حلال کی طلب ایک دینی فریضہ

حلال روزگار نہ چھوڑیں

بلد ایڈیشنز

موعود عثمان



حلال روزگار نہ چھوڑیں

(اصلی خطبات ۲/۱۳۰)

موعظ عثمانی

جلد هفتم

طالع روزگار نہ چھوڑ ج

بِالشَّمْ لِرَمَنِ الرَّجِيمِ

حَلَالِ رُوزْگَارِنَهْ چھوڑیں



الْحَمْدُ لِلَّهِ رَبِّ الْعَالَمِينَ وَرَسُوتُ عَيْنَيْهِ وَرَسُوتُ عَيْنَيْهِ وَرَسُوتُ عَيْنَيْهِ
 وَرَسُوتُ عَيْنَيْهِ وَرَسُوتُ عَيْنَيْهِ وَرَسُوتُ عَيْنَيْهِ وَرَسُوتُ عَيْنَيْهِ
 سَيِّدُنَا وَرَبُّنَا مَنْ يَقْدِرُ إِلَّا اللَّهُ فَلَا مُفْلِسٌ لَهُ وَمَنْ
 يُضْلِلُهُ فَلَا هَادِئٌ لَهُ وَأَشْهُدُ أَنَّ لَا إِلَهَ إِلَّا اللَّهُ وَحْدَهُ
 لَا شَرِيكَ لَهُ وَأَشْهُدُ أَنَّ سَيِّدَنَا وَرَبِّنَا وَمَوْلَانَا مُحَمَّدَ
 عَبْدُهُ وَرَسُولُهُ صَلَّى اللَّهُ تَعَالَى عَلَيْهِ وَعَلَى آلهٖ وَآصْحَابِهِ
 وَبَارَكَ وَسَلَّمَ تَسْلِيَتِنَا كَثِيرًا كَثِيرًا - أَمَّا بَعْدُ!

قال رسول الله ﷺ: «من رزق في شيء فليلزم به» (١)

(١) شعب الانيا ٤٤٢/٢ (١١٨٤) طبع الرشد - الرياض - ومثله في سنن ابن ماجه ٣/٥١٥
 (٢) وقال أبو حفص في "مصابح الزجاجة" (٢/٨): هذا إسناد ضعيف،
 فروة بن يونس مختلف فيه، قاله الذهبي في الكافش، وقال الأزدي:
 ضعيف، وذكره ابن حبان في "الثقات"، وهلال بن جبير البصري قال ابن حبان في
 "الثقة": روى عن أنس بن مالك إن كان سمع منه، وقال المناوي في "فيض
 القدير" (٦/١٣٦): قال الحافظ العراقي: بسنده حسن.

”وَمَنْ جَعَلَتْ مَعِيشَتَهُ فِي شَيْءٍ فَلَا يَتَقَلَّ عَنْهُ
حَتَّىٰ يَتَغَيِّرَ عَلَيْهِ“^(۱).

حضور اقدس سلطنتی نے ارشاد فرمایا کہ
جس شخص کو جس کام کے ذریعے رزق مل رہا ہو اس کو چاہیے
کہ وہ اس کام میں لگا رہے، اپنے اختیار اور مرضی سے
 بلا وجہ اس کو نہ چھوڑے۔

اور جس شخص کا روزگار اللہ تعالیٰ کی طرف سے کسی چیز کے
سامنے وابستہ کر دیا گیا ہو تو وہ شخص اس روزگار کو چھوڑ کر دوسرا
طرف منتقل نہ ہو، جب تک کہ وہ روزگار خود سے بدل جائے
یا اس روزگار میں خود سے نام موافقت پیدا ہو جائے۔

رزق کا ذریعہ منجانب اللہ ہے

جب اللہ تبارک و تعالیٰ نے کسی شخص کے لیے حصول رزق کا ایک ذریعہ
مقرر فرمادیا، وہ شخص اس میں لگا ہوا ہے اور اس کے ذریعے اس کو رزق مل رہا
ہے تو اب بلا وجہ اس روزگار کو چھوڑ کر الگ نہ ہو، تاوق تیکرہ وہ خود اس کے ہاتھ سے
نکل جائے یا ایسی نام موافقت پیدا ہو جائے کہ اب آئندہ اس کو جاری رکھنا
پریشانی کا سبب ہو گا، اس لیے کہ جب اللہ تعالیٰ نے کسی ذریعہ سے رزق وابستہ
کر دیا ہے تو یہ اللہ جل شانہ کی عطا ہے اور اللہ تعالیٰ کی طرف سے بندے کو اس

(۱) المحتف السادة للتقين للزبيدي / ۴ طبع موسسة التاريخ العربي - وأصله في سنن ابن ماجه / ۲ ۷۲۷ (۲۱۴۸) نیز تفصیل کے لیے ملاحظہ ہو علامہ حافظ علی بن الحسین کتاب "للقادس الحسنة" ص ۳۹۷ (۱۰۶۰) طبع دار الكتب العلمية، از مرتب علی عن

کام میں لگایا گیا ہے اور اس سے وابستہ کیا گیا ہے، کیونکہ دیسے تو رزق کے حصول کے ہزاروں راستے اور طریقے ہیں، لیکن جب اللہ تعالیٰ نے کسی شخص کے لیے کسی خاص طریقے کو رزق حاصل کرنے کا سبب بنا دیا تو یہ منجائب اللہ ہے، اب اس منجائب اللہ طریقے کو اپنی طرف سے بلا وجہ نہ چھوڑے۔

روزگار اور معیشت کا نظام خداوندی

وَيَكْبِهِ! اللّٰہُ تَعَالٰی نے اس دنیا میں روزگار اور معیشت کا ایک عجیب نظام بنایا ہے جس کو ہماری عقل نہیں پہنچ سکتی، اللہ تعالیٰ کا ارشاد ہے:

نَخْنُ قَسْمَنَا بَيْنَنَّاهُمْ مَعِيشَتَهُمْ فِي الْحَيَاةِ الدُّنْيَا (۱)

یعنی ہم نے دنیاوی زندگی میں ان کی معیشت تقسیم کی ہے، وہ اس طرح کہ کسی انسان کے دل میں حاجت پیدا کی اور دوسرے انسان کے دل میں اس حاجت کو پورا کرنے کا طریقہ ڈال دیا، ذرا غور کریں کہ انسان کی حاجتیں اور ضرورتیں کتنی ہیں؟ روٹی کی اسے ضرورت ہے، کپڑے کی اسے ضرورت ہے، مکان کی اسے ضرورت ہے، گھر کا ساز و سامان اور برتوں کی اسے ضرورت ہے، گویا کہ انسان کو زندگی گزارنے کے لیے بے شمار اشیاء کی ضرورت پڑتی ہے، سوال یہ ہے کہ کیا پوری دنیا کے انسانوں نے مل کر کوئی کافرنس کی تھی اور اس کافرنس میں انسان کو پیش آنے والی ضروریات کو شمار کیا تھا اور پھر آپس میں فیصلہ کیا تھا کہ اتنے لوگ کپڑا بنائیں، اتنے انسان برتن بنائیں، اتنے انسان جوتے بنائیں، اتنے انسان گندم پیدا کریں اور اتنے انسان چاول پیدا کریں

(۱) سورۃ الزخرف آیت (۳۲)۔

وغیرہ، اگر تمام انسان مل کر کافرنس کر کے یہ طے کرنا چاہتے تو بھی یہ انسان کے بس میں نہیں تھا کہ وہ انسانوں کی تمام ضروریات کا احاطہ کر لیں اور پھر آپس میں تقسیم کا رجھی کریں کہ تم یہ کام کرنا، تم فلاں چیز کی دکان کرنا اور تم فلاں چیز کی دکان کرنا، یہ تو اللہ کا قائم کیا ہوا نظام ہے کہ اس نے ایک انسان کے دل میں یہ ڈال دیا کہ تم گندم اگاؤ، دوسرے انسان کے دل میں یہ ڈال دیا کہ تم آنے کی چکل لگاؤ، ایک کے دل میں یہ ڈال دیا کہ چاول پیدا کرو، ایک انسان کے دل میں یہ ڈال دیا کہ تم گھنی کی دکان لگاؤ، اس طرح اللہ تعالیٰ نے ہر شخص کے دل میں ان حاجات کو ڈال دیا جو تمام انسانوں کی حاجتیں ہیں، چنانچہ جب آپ کسی ضرورت کو پورا کرنا چاہیں اور اس ضرورت کو پورا کرنے کے لیے آپ کے پاس پیے بھی ہوں تو بازار میں آپ کی وہ حاجت ان شاء اللہ ضرور پوری ہو جائے گی۔

تقسیم رزق کا حیرت ناک واقعہ

میرے بڑے بھائی جناب زکی کیفی صاحب، اللہ تعالیٰ ان کی مغفرت فرمائے، آمین۔ حضرت تحانوی رضویہ کے صحبت یافتہ تھے، ایک دن انہوں نے فرمایا کہ تجارت میں بعض اوقات اللہ تعالیٰ ایسے ایسے مناظر دکھاتا ہے کہ انسان اللہ تعالیٰ کی ربوبیت اور رزاقیت کے آگے سجدہ ریز ہوئے بغیر نہیں رہ سکتا۔ لاہور میں ان کی دینی کتابوں کی دکان ”ادارہ اسلامیات“ کے نام سے ہے، وہاں بیٹھا کرتے تھے۔ فرمایا کہ ایک دن جب میں نے صبح کو گھر سے دکان جانے کا ارادہ کیا تو دیکھا کہ شدید بارش شروع ہو گئی، اس وقت میرے دل میں خیال آیا کہ ایسی شدید بارش ہو رہی ہے، اس وقت سارا نظام زندگی تکپٹ ہے، ایسے میں دکان جا کر کیا کروں گا؟ کتاب خریدنے کے لیے کون دکان پر آئے

گا؟ اس لیے کہ ایسے وقت میں اول تو لوگ گھر سے باہر نہیں نکلتے، اگر نکلتے بھی ہیں تو شدید ضرورت کے لیے نکلتے ہیں، کتاب اور خاص طور پر دینی کتاب تو ایسی چیز ہے کہ جس سے نہ تو بھوک مٹ سکتی ہے، نہ کوئی دوسری ضرورت پوری ہو سکتی ہے اور جب انسان کی دنیاوی تمام ضروریات پوری ہو جائیں تو اس کے بعد کتاب کا خیال آتا ہے، لہذا ایسے میں کون گاہک کتاب خریدنے آئے گا؟ اور میں دکان پر جا کر کیا کروں گا؟

لیکن ساتھ ہی دل میں یہ خیال آیا کہ میں نے تو اپنے روزگار کے لیے ایک طریقہ اختیار کیا ہے اور اللہ تعالیٰ نے اس طریقے کو میرے لیے رزق کے حصول کا ایک ذریعہ بنایا ہے، اس لیے میرا کام یہ ہے کہ میں جا کر دکان کھول کر بیٹھ جاؤں، چاہے کوئی گاہک آئے یا نہ آئے۔ بس میں نے چھتری الٹھائی اور دکان کی طرف روانہ ہو گیا، جا کر دکان کھولی اور قرآن شریف کی تلاوت شروع کر دی، اس خیال سے کہ گاہک تو کوئی آئے گا نہیں، تھوڑی دیر کے بعد دیکھا کہ لوگ اپنے اوپر برساتی ڈال کر آ رہے ہیں اور کتابیں خرید رہے ہیں کہ جن کو بظاہر وقتی ضرورت بھی نظر نہیں آ رہی تھی، وہ بھی کتابیں خرید رہے ہیں، چنانچہ جتنی پکری اور دنوں میں ہوتی تھی تقریباً اتنی تھی پکری اس بارش میں بھی ہوئی۔ میں سوچنے لگا کہ یا اللہ! اگر کوئی انسان عقل سے سوچے تو یہ بات سمجھ میں نہیں آتی کہ اس آندھی اور طوفان والی تیز بارش میں کون دینی کتاب خریدنے آئے گا؟

لیکن اللہ تعالیٰ نے ان کے دلوں میں یہ بات ڈالی کہ وہ جا کر کتاب خریدیں اور میرے دل میں یہ ڈالا کہ تم جا کر دکان کھولو، مجھے پیسوں کی ضرورت تھی اور ان کو کتاب کی ضرورت تھی اور دنوں کو دکان پر جمع کر دیا، ان کو کتاب مل گئی، مجھے پیسے مل گئے، یہ نظام صرف اللہ تعالیٰ بناسکتے ہیں، کوئی شخص یہ چاہے کہ میں

منصوبے کے ذریعے اور کانفرنس کر کے یہ نظام بنا لوں؟ باہمی منصوبہ بندی کر کے بنالوں تو بھی ساری عمر نہیں بناسکتا۔

رُكْنِ رات کو سونے اور دن میں کام کرنے کا فطری کام

میرے والد ماجد حضرت مفتی محمد شفیع صاحب رضیجہ فرمایا کرتے تھے کہ ذرا سی بات میں غور کرو کہ سارے انسان رات کے وقت سوتے ہیں اور دن کے وقت کام کرتے ہیں اور رات کے وقت نیند آتی ہے اور دن کے وقت نیند بھی جس نہیں آتی، تو کیا ساری دنیا کے انسانوں نے مل کر کوئی انٹرپیشنل کانفرنس کی تھی جس میں سب انسانوں نے یہ فیصلہ کیا تھا کہ دن کے وقت کام کریں گے اور رات کے وقت سویا کریں گے؟ ظاہر ہے کہ ایسا نہیں ہوا، بلکہ اللہ تعالیٰ نے ہر انسان کے دل میں یہ بات ڈال دی کہ رات کے وقت سو جاؤ اور دن کے وقت کام کرو

وَجَعَلْنَا الَّيْلَ لِبَاسًا⑩ وَجَعَلْنَا النَّهَارَ مَعَاشًا⑪

اگر یہ چیز انسان کے اختیار میں دے دی جاتی کہ وہ جب چاہے کام کرے اور جس وقت چاہے سو جائے تو اس کا نتیجہ یہ ہوتا کہ کوئی شخص کہتا کہ میں دن کو سوؤں گا اور رات کو کام کروں گا، کوئی کہتا کہ میں صبح کے وقت سوؤں گا اور شام کے وقت کام کروں گا، پھر اس اختلاف کا نتیجہ یہ ہوتا کہ ایک وقت میں ایک شخص سونا چاہ رہا ہے اور دوسرا شخص اسی وقت میں کھٹ کھٹ کر رہا ہے اور اپنا کام کر رہا ہے، اس کی وجہ سے دوسرے کی نیند خراب ہوتی، اس طرح دنیا کا نظام خراب ہوتا، یہ تو اللہ تعالیٰ کا فضل ہے اس نے ہر انسان کے دل میں یہ

(۱۱) سورۃ النبأ آیت (۱۰-۱۱)۔

بات ڈال دی کہ دن کے وقت کام کرو اور رات کے وقت آرام کرو اور اس کو فطرت کا ایک تقاضہ بنادیا۔

رُزق کا دروازہ بند مت کرو

بالکل اسی طرح اللہ تعالیٰ نے انسان کی میبیت کا نظام بھی خود بنایا ہے اور ہر ایک کے دل میں یہ ڈال دیا کہ تم یہ کام کرو اور تم یہ کام کرو، لہذا جب تم کو کسی کام پر لگا دیا گیا اور تمہارا رزق ایک ذریعے سے وابستہ کر دیا گیا تو یہ کام خود سے نہیں ہو گیا، بلکہ کسی کرنے والے نے کیا اور کسی مصلحت سے کیا، لہذا اب بلا وجہ اس حلال ذریعہ رزق کو چھوڑ کر کوئی اور ذریعہ اختیار کرنے کی فکر مت کرو، کیا معلوم کہ اللہ تعالیٰ نے تمہارے لیے اسی ذریعے میں کوئی مصلحت رکھی ہو اور تمہارے اس کام میں لگنے کی وجہ سے نہ جانے کتنے لوگوں کے کام نکل رہے ہوں اور تم اس وقت پورے نظام میبیت کا ایک حصہ اور پر زہ بننے ہوئے ہو، اس لیے اپنی طرف سے اس ذریعے کو مت چھوڑو، البتہ اگر کسی وجہ سے وہ ملازمت یا وہ تجارت خود ہی چھوٹ جائے یا اس کے اندر نام موافق پیدا ہو جائے مثلاً: دکان پر ہاتھ پر ہاتھ رکھ کر بیٹھا ہے اور کوشش کے باوجود آدمی بالکل نہیں ہو رہی ہے تو اس صورت میں بے شک اس ذریعے کو چھوڑ کر دوسرا ذریعہ اختیار کر لے، لیکن جب تک کوئی ایسی صورت پیدا نہ ہو اس وقت تک خود سے رزق کا دروازہ بند نہ کرے۔

یہ عطا ہے خداوندی ہے

ہمارے حضرت ڈاکٹر عبدالحمیڈ صاحب رضوی یہ شعر پڑھا کرتے تھے کہ ۔

چیز یک بے طلب رسد آن دادہ خدا است

اور ا تو رد ممکن کہ فرستادہ خدا است

یعنی جب اللہ تعالیٰ کی طرف سے کوئی چیز طلب کے بغیر مل جائے تو اس کو منجانب اللہ سمجھ کر اس کو رد نہ کرو، کیونکہ وہ اللہ تعالیٰ کی طرف سے پہنچی ہوئی ہے، بہرحال، اللہ تعالیٰ نے جس ذریعہ سے تمہارا رزق وابستہ کیا ہے اس سے لگے رہو جب تک کہ خود ہی حالات نہ بدل جائیں۔

ہر معاملہ اللہ تعالیٰ کی طرف سے ہے

اس حدیث کے تحت مولانا اشرف علی صاحب تھانوی رحمۃ اللہ علیہ فرماتے ہیں کہ

”ہبی طریق نے اسی پر تمام معاملات کو جو اللہ تعالیٰ کی طرف سے بندے کے ساتھ واقع ہوتے ہیں قیاس کیا ہے، جن کی معرفت، بصیرت اور فراست خصوصاً واقعات سے ہو جاتی ہے، اس معرفت کے بعد وہ ان میں تغیر اور تبدل از خود نہیں کرتے اور یہ امر قوم کے نزدیک مثل بدیہیات کے، بلکہ مثل محسوسات کے ہے جس کی وہ اپنے احوال میں رعایت رکھتے ہیں۔“

مطلوب یہ کہ اس حدیث میں جو بات فرمائی گئی ہے وہ اگرچہ براو راست رزق سے متعلق ہے، لیکن صوفیاء کرام اس حدیث سے یہ مسئلہ بھی نکالتے ہیں کہ اللہ تعالیٰ نے کسی بندے کے ساتھ جو بھی معاملہ کر رکھا ہے مثلاً: علم میں، خلق خدا کے ساتھ تعلقات میں یا کسی اور چیز میں اللہ تعالیٰ نے اس کے ساتھ کوئی معاملہ

کر رکھا ہے تو وہ شخص اس کو اپنی طرف سے بد لئے کی کوشش نہ کرے، بلکہ اس پر قائم رہے۔

حضرت عثمان غنی رضی اللہ عنہ نے خلافت کیوں نہیں چھوڑی؟

حضرت عثمان غنی رضی اللہ عنہ کی شہادت کا جو مشہور واقعہ ہے کہ ان کی خلافت کے آخری دور میں ان کے خلاف ایک طوفان کھڑا ہو گیا اور اس کی وجہ بھی خود حضرت عثمان غنی رضی اللہ عنہ نے بیان فرمائی کہ حضور اقدس صلی اللہ علیہ وسلم نے مجھ سے فرمایا تھا کہ اللہ تعالیٰ تمہیں ایک قیص پہنائیں گے اور تم اپنے اختیار سے اس قیص کو مت اتنا رنا^(۱)، لہذا یہ خلافت جو اللہ تعالیٰ نے مجھے عطا فرمائی ہے یہ اللہ تعالیٰ نے مجھے خلافت کی قیص پہنائی ہے، میں اپنے اختیار سے اس کو نہیں اتنا روں گا، چنانچہ آپ نے نہ تو خلافت چھوڑی اور نہ ہی باغیوں کے خلاف تلوار اٹھانی اور نہ ان کو قلع قلع کرنے کا حکم دیا، حالانکہ آپ امیر المؤمنین اور خلیفہ وقت تھے، آپ کے پاس لشکر اور فوج تھی، آپ چاہتے تو باغیوں کے خلاف مقابلہ کر سکتے تھے، لیکن آپ نے فرمایا کہ چونکہ یہ بااغی اور مجھ پر حملہ کرنے والے بھی مسلمان ہیں اور میں نہیں چاہتا کہ مسلمانوں کے خلاف تلوار اٹھانے والا پہلا شخص میں ہو جاؤں، چنانچہ آپ نے نہ تو خلافت چھوڑی اور نہ ہی باغیوں کا مقابلہ کیا، بلکہ اپنے گھر کے اندر ہی محصور ہو کر بیٹھ گئے، حتیٰ کہ اپنی جان قربان کر دی اور جام شہادت لوش فرمایا، شہادت قبول کر لی، لیکن خلافت نہیں چھوڑی، وہی بات ہے جس کی طرف حضرت تھانوی رضی اللہ عنہ نے اشارہ فرمایا کہ جب اللہ تعالیٰ نے تمہارے ذمے ایک کام سپرد کر دیا تو اس میں لگے رہو، اپنی طرف سے اس کو مت چھوڑو۔

(۱) سنن الترمذی ۷۲/۶ (۳۷۰۵) و قال هذا حديث حسن غريب۔

خدمتِ خلق کا منصب عطا ہے خداوندی ہے

بہر حال! اللہ تعالیٰ نے جب خدمتِ دین کا کوئی راستہ تمہارے لیے تجویز فرمادیا اور وہ تمہاری طلب کے بغیر ملا ہے تو اب بلا وجہ اس کو ترک نہ کرے، اس کے لیے اسی میں نور اور برکت ہے، اسی طرح اہل طریق کے ساتھ اللہ تعالیٰ کے جتنے احوال اور معاملات ہوتے ہیں ان کو چاہیے کہ وہ ان احوال کو اللہ تعالیٰ کی طرف سے سمجھ کر قبول کریں۔ اسی طرح بعض اوقات کسی شخص کے ساتھ اللہ تعالیٰ کا خاص معاملہ ہوتا ہے مثلاً: ایک شخص کی طرف لوگ اپنی مدد اور اس کے تعاون کے لیے رجوع کرتے ہیں یا دین کے معاملات میں اس کی طرف رجوع کرتے ہیں یا دنیاوی معاملات میں اس سے مشورہ لینے کے لیے رجوع کرتے ہیں، تو حقیقت میں یہ ایک ایسا منصب ہے جو اللہ تعالیٰ نے اس کو عطا فرمایا ہے، اس لیے کہ اللہ تعالیٰ نے ہی لوگوں کے دلوں میں یہ بات ڈالی کہ آپس کے معاملات میں اس شخص سے مشورہ کرو یا ضرورت کے موقع پر اس شخص سے مدد اور جھگڑے ہوں تو اس شخص سے جا کر فیصلہ کراؤ، لوگوں کے دلوں میں یہ بات از خود پیدا نہیں ہوئی، بلکہ اللہ تعالیٰ نے لوگوں کے دلوں میں یہ باتیں ڈال دیں، تو یہ منصب اللہ تبارک و تعالیٰ کی طرف سے اس کو ملا ہے، اب اپنی طرف سے اس کو ختم نہ کرے، اس لیے کہ یہ من جانب اللہ ہے اور اس خدمتِ خلق کو من جانب اللہ سمجھ کر کرتا رہے۔

مثلاً: بعض اوقات اللہ تعالیٰ خاندان میں سے کسی شخص کو یہ مقام اور منصب عطا فرمادیتے ہیں کہ جہاں خاندان میں کوئی جھگڑا ہو یا کوئی اہم معاملہ کرنا ہے تو لوگ فوراً اس شخص کے پاس جاتے ہیں اور اس سے مشورہ کرتے ہیں، اب بعض اوقات وہ شخص اس بات سے گھبرا تا ہے کہ دنیا کی ساری باتیں اور سارے

بھگرے میرے سرڈالے جاتے ہیں، حقیقت میں یہ گھبرا نے کی چیز نہیں ہے اس لیے کہ یہ منجانب اللہ لوگوں کے دلوں میں ڈالا گیا ہے کہ اس کی طرف رجوع کرو اور یہ منصب منجانب اللہ عطا ہوا ہے۔ ۔

بجا کہے جے عالم اے بجا سمجھو
زبانِ خلق کو نقارہ خدا سمجھو

اہذا اس منصب سے بے نیازی مت بر تو، بلکہ اس کو خوشی سے قبول کرو کہ اللہ تعالیٰ کی طرف سے مجھے یہ خدمت سونپی گئی ہے۔

حضرت ایوب ﷺ کا واقعہ

حضرت ایوب ﷺ کو دیکھیے کہ ایک مرتبہ آپ غسل فرمائے تھے، غسل کے دوران آپ کے اوپر سونے کی تسلیاں گرنی شروع ہو گئیں، چنانچہ حضرت ایوب ﷺ نے غسل کرنا چھوڑ دیا اور تسلیاں جمع کرنی شروع کر دیں۔ اللہ تعالیٰ نے پوچھا کہ اے ایوب (علیہ السلام) کیا ہم نے تم کو غنی نہیں کیا اور تمہیں مال و دولت نہیں دی؟ پھر بھی تم اس سونے کو جمع کرنے کی طرف دوڑ رہے ہو؟ جواب میں حضرت ایوب ﷺ نے فرمایا کہ یا اللہ! بے شک آپ نے اتنا مال و دولت عطا فرمایا ہے کہ میں اس کا شکر ادا نہیں کر سکتا، لیکن جو دولت آپ اپنی طرف سے میری طلب کے بغیر عطا فرمائے ہیں اس سے میں کبھی بے نیازی کا اظہار نہیں کر سکتا، آپ میرے اوپر سونے کی تسلیاں برسا رہے ہیں اور میں یہ کہہ دوں کہ مجھے ضرورت نہیں ہے، جب آپ دے رہے ہیں تو میرا کام یہ ہے کہ میں محتاج بن کر ان کی طرف جاؤں اور ان کو حاصل کروں۔^(۱)

(۱) صحیح البخاری ۶۷/ (۲۷۹).

بات دراصل یہ ہے کہ حضرت ایوب ﷺ کی نظر میں وہ تبلیغ مقصود نہیں تھیں اور نہ وہ سونا مقصود تھا جو آسمان سے گر رہا تھا، بلکہ ان کی نظر اس دینے والی ذات پر تھی کس ہاتھ سے یہ دولت مل رہی ہے اور جب دینے والی ذات اتنی عظیم ہو تو انسان کو آگے بڑھ کر اور محتاج بن کر لینا چاہیے ورنہ اس سونے کی طلب نہیں تھی۔

عیدی زیادہ طلب کرنے کا واقعہ

اس کی مثال میں یہ دیا کرتا ہوں کہ میرے والد ماجد حضرت مفتی محمد شفیع صاحب رحمۃ اللہ علیہ سب اولادوں کو عید کے موقع پر عیدی دیا کرتے تھے، ہم سب بھائی ہر سال عید کے موقع پر جا کر ان سے مطالبہ کیا کرتے تھے کہ پچھلی عید پر آپ نے بیس روپے دیے تھے، اس سال گرانی میں اضافہ ہو گیا ہے لہذا اس سال پچیس روپے دیجیے، تو ہر سال بڑھا کر مانگتے، جواب میں والد صاحب فرماتے کہ تم چور ڈاکو لوگ ہو، اور ہر سال تم زیادہ مانگتے ہو، دیکھیے اس وقت ہم سب بھائی برسر روزگار اور ہزاروں کمانے والے تھے، لیکن جب باپ کے پاس جاتے تو رغبت کا اظہار کر کے ان سے مانگتے، کیوں؟ بات درحقیقت یہ تھی کہ نظر ان پیسوں کی طرف نہیں تھی جو بیس، پچیس اور تیس روپے کی شکل میں مل رہے تھے، بلکہ نظر اس دینے والے ہاتھ کی طرف تھی کہ اس ہاتھ سے جو کچھ ملے گا اس میں جو برکت اور نور ہو گا، ہزاروں اور لاکھوں میں وہ برکت اور نور حاصل نہیں ہو سکتا، جب دنیا کے معمولی تعلقات میں انسان کا یہ حال ہو سکتا ہے تو اللہ تعالیٰ جو حکم الحاکمین ہیں، ان کے ساتھ تعلق میں کیا حال ہو گا؟ لہذا جب اللہ تعالیٰ سے مانگے تو محتاج بن کر مانگے اور جب اللہ تعالیٰ کی طرف سے عطا ہو تو محتاج

بن کر اس کو لے لے، اس وقت بے نیازی اختیار نہ کرے ۔
 چول طمع خواہد زم سلطان دین
 خاک بر فرق قناعت بعد ازاں

جب وہ یہ چاہ رہے ہیں کہ میں ان کے سامنے طمع ظاہر کروں تو ایسے میں
 قناعت کے سر پر خاک، اس وقت تو اس میں لذت اور مزہ ہے کہ آدمی لاپچی بن
 کر اللہ تعالیٰ کے حضور حاضر ہو کر مانگے اور جو ملے اس کو قبول کر لے۔

لہذا جس کام پر اللہ تعالیٰ نے لگادیا یا جو منصب اللہ تعالیٰ نے عطا فرمادیا یہ
 ان کی طرف سے عطا ہے، اس کو اپنی طرف سے مت چھوڑو، ہاں اگر حالات
 ایسے پیدا ہو جائیں جن کی وجہ سے آدمی چھوڑنے پر مجبور ہو جائے یا کوئی اپنا بڑا
 کہہ دے مثلاً: چھوڑنے کے لیے کسی بڑے سے مشورہ کیا اور اس نے یہ کہہ دیا
 کہ اب تمہارے لیے اس کو چھوڑ دینا ہی مناسب ہے تو اس وقت اس کو چھوڑ دو۔

خلاصہ

خلاصہ یہ ہے کہ اپنی خاص طلب کے بغیر جو چیز ملے وہ منجانب اللہ ہے،
 اس کی ناقدری مت کرو ۔

چیز یکہ بے طلب رسداں دادہ خدا است
 اور ا تو رد ممکن کہ فرستادہ خدا است

وہ چیز اللہ تعالیٰ کی طرف سے بھیجی ہوئی ہے اس کو رد مت کرو۔ اللہ تعالیٰ
 بچائے! بعض اوقات اس رد کرنے اور بے نیازی کا اظہار کرنے سے انعام بہت

خراب ہو جاتا ہے، العیاذ باللہ، پھر اللہ تعالیٰ کی طرف سے دبال آ جاتا ہے، لہذا جو چیز طلب کے بغیر اللہ تعالیٰ کی طرف سے آجائے یا ایسے خدا ساز اسباب کے ذریعے یعنی ایسے اسباب کے ذریعے کوئی چیز مل گئی جس کا پہلے وہم و مگان بھی نہ تھا، بشرطیکہ وہ حلال اور جائز ہو تو من جانب اللہ سمجھ کر اس کو قبول کر لینا چاہیے۔ اسی طرح جس خدمت پر اللہ تعالیٰ کسی کو لگادے تو اس کو اس خدمت پر لگا رہنا چاہیے، اس خدمت سے اپنے طور پر دست بردار ہونے کی کوشش نہ کرے، اس لیے کہ اللہ تعالیٰ نے تمہیں اس خدمت پر لگادیا ہے اور تم سے وہ خدمت لے رہے ہیں۔ اسی طرح اگر تمہیں اللہ تعالیٰ نے تمہاری طلب کے بغیر کوئی مقام اور منصب عطا فرمادیا مثلاً اللہ تعالیٰ نے تمہیں سردار بنادیا اور لوگ تمہیں اپنا قائد سمجھتے ہیں تو سمجھ لو کہ یہ اللہ تعالیٰ نے ایک خدمت تمہارے ذمے سپرد کی ہے، تمہیں اس خدمت کا حق ادا کرنا چاہیے، لیکن اپنے بارے میں یہ خیال کرو کہ جہاں تک میری ذات کا تعلق ہے تو میں نہ تو قائد بننے کے لاٹق ہوں اور نہ سردار بننے کے لاٹق ہوں، لیکن چونکہ اللہ تعالیٰ نے مجھے اس خدمت پر لگا دیا ہے اس لیے اس خدمت پر لگا ہوا ہوں۔ اللہ تعالیٰ ہم سب کو دین کا صحیح فہم عطا فرمائے اور ان باتوں پر عمل کرنے کی توفیق عطا فرمائے۔ آمين۔

وَأَخْرِدْعُوَانَا أَنَّ الْحَمْدَ لِلَّهِ رَبِّ الْعَالَمِينَ



محنت اور مزدوری احادیث کی روشنی میں

جلد هشتم مکتبہ موعظ عثمانی



محنت اور مزدوری احادیث کی روشنی میں

(حضرت مسیح علیہ السلام نے فرمایا)

مِنْ وَرَاءَ

الْمُرْكَبَاتِ

بِسْمِ اللّٰهِ الرَّحْمٰنِ الرَّحِيْمِ

محنت اور مزدوری احادیث کی روشنی میں



① حضرت مقدم بن معدیکرب رض سے روایت ہے کہ حضور ﷺ نے ارشاد فرمایا:

”کسی شخص نے کوئی کھانا اس کھانے سے بہتر نہیں کھایا جو خود اپنے ہاتھ سے محنت کر کے حاصل ہوا ہو اور اللہ کے نبی داؤد علیہ السلام اپنے ہاتھ کی محنت سے کھاتے تھے۔“^(۱)

② حضرت ابو ہریرہ رض سے روایت ہے کہ حضور اکرم صلی اللہ علیہ وسلم نے ارشاد فرمایا:

”تم میں سے کوئی شخص لکڑیوں کا ایک گٹھہ پشت پر لادے اور اسے فروخت کر کے روزی کمائے تو یہ اس سے کہیں بہتر ہے کہ کسی کے سامنے سوال کرتا پھرے، کوئی دے، کوئی نہ دے۔“^(۲)

(۱) صحیح البخاری ۵۷/۲ (۲۰۷۲)۔

(۲) صحیح البخاری ۵۷/۲ (۲۰۷۴)۔

② حضرت عبد اللہ بن عمر رضی اللہ عنہ سے روایت ہے کہ حضور اکرم صلی اللہ علیہ وسلم نے ارشاد فرمایا:

”بلاشبہ اللہ تعالیٰ ہر مند مؤمن کو پسند کرتا ہے۔“ (۱)

③ حضرت عائشہ رضی اللہ عنہا سے روایت ہے کہ حضور اکرم صلی اللہ علیہ وسلم نے ارشاد فرمایا:

”جو شخص اپنے ہاتھ سے محنت کر کے شام کو تھکا ماندہ واپس آیا ہوا اس کی شام اس حالت میں ہوتی ہے کہ اس کے گناہ (صغیرہ) بخش دیے جاتے ہیں۔“ (۲)

⑤ حضرت ابو بردۃ رضی اللہ عنہ سے روایت ہے کہ ”آپ صلی اللہ علیہ وسلم سے پوچھا گیا کہ سب سے زیادہ پاکیزہ کمائی کون سی ہے؟ تو آپ صلی اللہ علیہ وسلم نے فرمایا انسان کا اپنے ہاتھ سے عمل کرنا اور ہروہ کمائی جو نیکی کے ساتھ ہو۔“ (۳)

(۱) شعب الایمان للبیهقی ۴۴۱/۲ (۱۱۸۱) و المجمع الاوسط ۸/۳۸۰ (۸۹۳۴) قال البیشی فی ”المجمع“ ۴/۱۰۶ (۶۲۳۱): رواه الطبراني في الكبير والأوسط، وفيه عاصم بن عبيد الله، وهو ضعيف.

(۲) المجمع الاوسط ۷/۲۸۹ (۴۵۲۰) وقال البیشی فی ”المجمع“ ۴/۱۰۸ (۶۲۳۸): رواه الطبراني في الأوسط، وفيه جماعة لم أعرفهم.

(۳) مستند احمد ۲۵/۱۰۷ (۱۰۸۳۶) وقال البیشی فی ”المجمع“ ۴/۱۰۱ (۶۲۱۰): رواه احمد، والبزار، والطبراني في الكبير، والأوسط، وفيه المسعودي وهو ثقة، ولكن اخْتَلَطَ، وبِقِيَةِ رجَالٍ أَحَدُهُ رجَالٌ الصَّحِيحُ.

⑥ حضرت عبد اللہ بن عمر رضی اللہ عنہما سے روایت ہے کہ حضور اکرم صلی اللہ علیہ وسلم نے ارشاد فرمایا:

"مزدور کو اس کی مزدوری اس کا پسینہ خشک ہونے سے پہلے ادا کرو۔" (۱)

⑦ حضرت ابو ہریرہ رضی اللہ عنہ سے روایت ہے کہ حضور صلی اللہ علیہ وسلم نے ارشاد فرمایا:

"اللہ تعالیٰ فرماتا ہے کہ تمن آدمی ایسے ہیں کہ میں قیامت کے دن ان کا مقابل حریف ہوں گا اور جس شخص کا میں حریف ہوں اسے (بدترین) شکست دے کر چھوڑتا ہوں، ایک وہ شخص جسے میرے واسطے سے (میری قسم دے کر) کوئی چیز (اماٹا) دی گئی پھر اس نے عہد شکنی کی، دوسرا وہ شخص جس نے کسی مزدور کو اجرت پر لیا اس سے محنت پوری لے لی اور اس کی اجرت ادا نہیں کی، تیسرا وہ شخص جو کسی آزاد کو پیچ کر اس کی قیمت کھائے۔" (۲)

(۱) سنن ابن ماجہ ۹۳/۷ (۲۴۴۳) و قال البوصیری فی "مصابح الزجاجة" (۲) ۷۵/۲: هذا إسناد ضعيف، و هب بن سعيد هو عبد الوهاب بن سعيد، و عبد الرحمن بن زيد، و هما ضعيفان، لكن نقل عبد العظيم المنذري الحافظ في "كتاب الترغيب": إن عبد الرحمن بن زيد وثق، وقال: قال ابن عدي: أحاديثه حسان، قال: وهو من احتمله الناس، وصدقه بعضهم، وهو من يكتب حدیثه، قال: و وهب ابن سعيد و ثقہ ابن حبان وغيره انتہی، فعلی هذا يكون الإسناد حسانا والله أعلم، وأصله في "صحیح البخاری" وغيره من حدیث أبي هریرة، لكن إسناد للصنف ضعیف.

(۲) صحیح البخاری ۳/۸۲ (۲۲۲۷)۔

مُوَاعِظُ عَمَانٍ

بلدِ عَمَانٍ

محنت اور مزدوری احادیث کی روشنی میں

معاملات دین کا ایک اہم شعبہ

بلد شریعت
موعظ عثمانی



معاملات دین کا اہم شعبہ

(انعام الباری ۲/۳۱ کتاب المجموع)

موعظ عثمانی

جلد هشتم

معاملات دین کا ایک اہم شعبہ

بِسْمِ اللّٰهِ الرَّحْمٰنِ الرَّحِيْمِ

معاملات دین کا اہم شعبہ



الحمد لله رب العالمين والصلوة والسلام على سيدنا
محمد النبي الامى وعلى آله وصحبه أجمعين وعلى من
تبعهم بارحasan إلى يوم الدين۔ اما بعد!

دین کا ایک اہم شعبہ ”معاملات“

کتاب البیواع^(۱) سے دین کا ایک شعبہ معاملات کا شعبہ شروع ہو رہا ہے، اس لیے مناسب معلوم ہوتا ہے کہ اس کے بارے میں چند اصولی باتیں پہلے ذکر کر دی جائیں۔

پہلی بات تو یہ ہے کہ معاملات دین کا ایک بہت ہی اہم شعبہ ہے اور جیسے اللہ تعالیٰ نے ہمیں عبادات کا مکلف بنایا ہے اسی طرح معاملات میں بھی کچھ احکام کا مکلف بنایا ہے اور جس طرح ہمیں عبادات میں رہنمائی عطا فرمائی ہے

(۱) صحیح البخاری ۵۲/۳۔

اسی طرح معاملات میں بھی رہنمائی عطا فرمائی ہے کہ ہم آپس میں ایک دوسرے کے ساتھ لین دین کے وقت کن باتوں کا خیال رکھیں، کون سی چیزیں حلال ہیں اور کون سی چیزیں حرام ہیں۔ افسوس یہ ہے کہ ایک عرصہ دراز سے مسلمانوں کے درمیان معاملات سے متعلق جو شرعی احکام ہیں ان کی اہمیت دلوں سے متگئی ہے، دین صرف عقائد اور عبادات کا نام رکھ دیا ہے، معاملات کی صفائی، معاملات میں جائز و ناجائز کی فکر اور حلال و حرام کی فکر رفتہ رفتہ ختم ہو گئی ہے، اس لیے بھی اس کی اہمیت زیادہ ہے کہ ان کے بارے میں غفلت بڑھتی جا رہی ہے۔

معاملات کے میدان میں دین سے دوری کی وجہ

اس کی وجہ یہ بھی تھی کہ چند سو سالوں سے مسلمانوں پر غیر ملکی اور غیر مسلم سیاسی اقتدار مسلط رہا اور اس غیر مسلم سیاسی اقتدار نے مسلمانوں کو زیادہ سے زیادہ اس بات کی تو اجازت دی کہ وہ اپنے عقائد پر قائم رہیں اور مسجدوں میں عبادات انجام دیتے رہیں، اپنی انفرادی زندگی میں عبادات کا اهتمام کریں، لیکن زندگی میں تجارت (Business) و معيشت (Economy) کے جو عام کام ہیں وہ سارے کے سارے ان کے اپنے قوانین کے تحت چلائے گئے اور دین کے معاملات کے احکام کو زندگی سے خارج کر دیا گیا، چنانچہ مسجد و مدرسے میں تو دین کا تذکرہ ہے، لیکن بازاروں میں، حکومت کے ایوانوں میں اور انصاف کی عدالتوں میں دین کا ذکر اور اس کی کوئی فکر نہیں ہے۔

یہ سلسلہ اس وقت سے شروع ہوا جب سے مسلمانوں کا سیاسی اقتدار ختم ہوا اور غیر مسلموں نے اقتدار پر قبضہ کیا، چونکہ اسلام کے معاملات سے متعلق جو احکام ہیں وہ عمل میں نہیں آ رہے تھے اور ان کا عملی چلن دنیا میں نہیں رہا اس

لیے لوگوں کے دلوں میں ان کی اہمیت گھٹ گئی اور بحث و مباحثہ اور ان کے اندر تحقیق واستنباط کا میدان بھی محدود ہو کر رہ گیا۔

فطری نظام ایسا ہے کہ جیسی جیسی ضرورتیں پیدا ہوتی ہیں اللہ تعالیٰ اس کے حساب سے اساب پیدا فرماتے رہتے ہیں۔ معاملات کا شعبہ بھی ایسا ہے کہ جب اس پر عمل ہو رہا ہو تو نئے نئے معاملات سامنے آتے ہیں، نئی نئی صورت حال کا سامنا ہوتا ہے۔ اس میں حلال و حرام کی فکر ہوتی ہے، فقهاء کرام ان پر غور کرتے ہیں، ان کے بارے میں اجتہاد کرتے ہیں اور نئی نئی صورت حال کے حل بتاتے ہیں، ان کے بارے میں شریعت کے احکام سے لوگوں کو باخبر کرتے ہیں۔

لیکن جب ایک چیز کا دنیا میں چلن ہی نہیں رہا تو اس کے بارے میں فقهاء سے پوچھنے والے بھی کم ہو گئے، اس کے نتیجے میں فقهاء کرام کی طرف سے استنباط کا جو سلسلہ چل رہا تھا وہ بھی دھیما پڑ گیا، میں یہ نہیں کہتا کہ رک گیا، بلکہ دھیما پڑ گیا، اس واسطے کہ اللہ کے کچھ بندے ہر دور میں ایسے رہے ہیں کہ جو اپنی تجارت اور معیشت میں حلال و حرام کی فکر رکھتے تھے، وہ کبھی کبھی علماء کی طرف رجوع کرتے اور علماء ان کے بارے میں کچھ جوابات دیتے جو ہمارے ہاں فتاویٰ کی کتابوں میں موجود ہیں، لیکن چونکہ پورا نظام غیر اسلامی تھا اس واسطے غور و تحقیق اور استنباط کے اندر وسعت نہ رہی اور اس کا دائرة محدود ہو گیا اور اس کا نتیجہ یہ بھی ہے کہ جب ہم دینی مدارس میں فقہ اور حدیث وغیرہ پڑ گیا اور اس کا نتیجہ یہ بھی ہے کہ جب ہم دینی عبادات پر صرف کر لیتے ہیں اور جب معاملات پڑھتے پڑھاتے ہیں تو سارا زور عبادات پر صرف کر لیتے ہیں اور جب بazaar میں اس کا کا باب آتا ہے تو چونکہ ذہن میں اس کی اہمیت کم ہو گئی ہے اور بازار میں اس کا

چلن کم ہو گیا ہے، اس لیے اس پر کچھ زیادہ توجہ اور اہمیت کے ساتھ بحث و مباحثے کی ضرورت بھی نہیں سمجھی جاتی، عام طور سے معاملات کے ابواب بھاگتے دوڑتے گزر جاتے ہیں، اس وجہ سے معاملات کی فقہ کو جاننے والے کم ہو گئے ہیں۔ اب جب وہ کم ہو گئے تو ایک طرف بازار میں نئے نئے معاملات پیدا ہو رہے ہیں اور نئی نئی صورتیں وجود میں آ رہی ہیں، دوسری طرف ان صورتوں کو سمجھنے اور ان کے حکم کا استنباط کرنے والوں کی کمی ہو گئی ہے۔

اب اگر ایک تاجر تجارت کر رہا ہے اور اس کو اس کے اندر روز مرہ نئے حالات پیش آتے ہیں، وہ کسی عالم کے پاس جاتا ہے کہ بھائی میری یہ صورت حال ہے اس کا حکم بتائیں؟ اب صورت حال یہ ہو گئی ہے کہ تاجر عالم کی بات نہیں سمجھتا اور عالم تاجر کی بات نہیں سمجھتا، کیونکہ دونوں کے درمیان ایک ایسا فاصلہ قائم ہو گیا ہے کہ ان کی بہت سی اصطلاحات اور بہت سے معاملات میں ان کے عرف اور ان کے طریق کار سے عالم ناواقف ہے۔ تاجر اگر مسئلہ پوچھے گا تو وہ اپنی زبان میں پوچھے گا اور عالم نے وہ زبان نہ سنی، نہ پڑھی، لہذا وہ اس کا مطلب نہیں سمجھ پاتا۔ عالم جواب دے گا تو اپنی زبان میں جواب دے گا جس سے تاجر محروم ہے۔ اس کا نتیجہ یہ ہوا کہ جب انہوں نے محسوس کیا کہ علماء کے پاس جا کر ہمیں اپنے سوالات کا پورا جواب نہیں ملتا تو انہوں نے علماء کی طرف رجوع کرنا ہی چھوڑ دیا۔ اس کی وجہ سے علماء اور کاروبار کرنے والوں کے درمیان اور معاملات کے اندر بہت بڑا فاصلہ پیدا ہو گیا اور اس کے نتیجے میں خرابی در خرابی پیدا ہوتی چلی گئی۔ اب ضرورت اس بات کی ہے کہ اس ”فقہ المعاملات“ کو سمجھا جائے اور پڑھا جائے۔

معاملات کی اصلاح کا آغاز

اس وقت اللہ تعالیٰ کے فضل و کرم سے سارے عالم میں ایک شعور پیدا ہو رہا ہے اور وہ شعور یہ ہے کہ جس طرح ہم عبادتیں شریعت کے مطابق انجام دینا چاہتے ہیں، اسی طرح اپنے معاملات کو بھی شریعت کے سانچے میں ڈھالیں، یہ قدرت کی طرف سے ایک شعور ہے جو ساری دنیا کے مسلمانوں میں رفتہ رفتہ پیدا ہونا شروع ہوا ہے اور اس کا نتیجہ یہ ہے کہ بعض ایسے لوگ جن کی ظاہری شکل و صورت اور ظاہری وضع قطع کو دیکھ کر دور تک یہ گمان نہیں ہوتا تھا کہ یہ متدين ہوں گے، لیکن اللہ تعالیٰ نے ان کے دل میں حرام مال کی نفرت اور حلال مال کی طرف رغبت پیدا فرمادی۔

اب وہ اس فکر میں ہیں کہ کسی طرح ہمارے معاملات شریعت کے مطابق ہو جائیں اور اس تلاش میں ہیں کہ کوئی ہماری رہنمائی کرے، لیکن اس میدان میں رہنمائی کرنے والے کم ہو گئے، ان کے مزاج و مذاق کو سمجھ کر ان کے معاملات اور اصطلاحات کو سمجھ کر جواب دینے والے بہت کم ہو گئے، اس وقت ضرورت تو بہت بڑی ہے، لیکن اس ضرورت کو پورا کرنے والے افراد بہت کم ہیں۔

ایک اہم کوشش

اس لیے میں عرصہ دراز سے اس فکر میں ہوں کہ دینی مدارس کے تعلیمی نصاب میں ”فقہ المعاملات“، کو خصوصی اہمیت دی جائے اور اس غرض کے لیے بہت سے اقدامات بھی کیے ہیں، اللہ تعالیٰ ان میں کامیابی عطا فرمائے۔ آمین بہر حال! یہ بہت ہی اہمیت والا ہا ب ہے اس لیے خیال یہ ہے کہ ”کتاب المیوع“

سے متعلقہ جو مسائل سامنے آئیں ذرا تفصیل کے ساتھ بیان کر دیا جائے تاکہ کم از کم ان سے واقفیت ہو جائے۔

نظامہ ہائے معیشت

چہلی بحث اس سلسلے میں یہ ہے کہ آپ نے یہ نام بہت سنے ہوں گے کہ سرمایہ دارانہ نظام (Capitalism) اور اشتراکی نظام (Socialism) اس وقت دنیا میں یہی دو نظام رانج ہیں اور ساری دنیا ان دو گروہوں میں بٹی ہوئی ہے، اگرچہ اشتراکیت تو بحیثیت سیاسی طاقت کے بفضلہ تعالیٰ ختم ہو گئی ہے، روں کے زوال اور سویت یونین کے بعد اس کو وہ سیاسی طاقت تو حاصل نہیں جو پہلے تھی، لیکن ایک نظریے کے طور پر وہ اب بھی زندہ ہے اور یہی وجہ ہے کہ اس کی جو ریاستیں آزاد ہوئی ہیں اس میں امریکی اثرات پھیلنے کے نتیجے میں سرمایہ دارانہ نظام کی خرابیاں بھی پھیلی ہیں، جس کی وجہ سے لوگوں میں دوبارہ اشتراکی نظام کی طرف رغبت پیدا ہو رہی ہے، ابھی سقوط کو زیادہ عرصہ بھی نہیں گزرا، لیکن چونکہ سرمایہ دارانہ نظام کی بے اعتدالیاں سامنے آنا شروع ہو گئی ہیں، اس لیے لوگ پھر اشتراکی نظریے کو زندہ کرنے کی فکر میں لگ گئے ہیں۔

یہی وجہ کہ روں کی بعض آزاد شدہ ریاستوں میں کیونٹ پارٹی (ایشیشن) کے اندر بڑے بھاری دوٹ لے کر کامیاب ہوئی، لہذا اگرچہ اشتراکیت کا سیاسی اقتدار ختم ہو گیا ہے، لیکن بطور ایک نظریے کے نہیں سمجھا جاسکتا کہ اشتراکیت ختم ہو گئی ہے، بلکہ وہ اب بھی زندہ ہے۔

دنیا میں یہ دو مختلف نظریات (اشتراکیت اور سرمایہ داری) رانج رہے ہیں

اور دنیا ان کے درمیان سیاسی سطح پر باہمی جنگ و جدال کی لپیٹ میں رہی ہے، فکری سطح پر دونوں کے درمیان بحث و مناظرہ کا بازار بھی گرم رہا اور دونوں طرف سے ایک دوسرے پر تنقیدیں ہوتی رہتی ہیں اور اس موضوع پر بے شمار کتابیں بھی لکھی گئی ہیں، تو ایک سرمایہ دارانہ نظام ہے اور دوسرا اشتراکی نظام ہے۔

سرمایہ دارانہ نظام اور اشتراکیت کیا ہیں؟

آج کل لوگ سرمایہ دارانہ نظام اور اشتراکیت پر تبصرے تو بہت کرتے ہیں، لیکن سرمایہ دارانہ نظام کیا ہے؟ اشتراکی نظام کیا ہے؟ ان کی بنیادی خصوصیات کیا ہیں؟ ان میں کہاں غلطی ہے؟ اور ان کے مقابلے میں اسلامی معیشت کے احکام کس طرح ممتاز ہیں؟ یہ بات دو اور دوچار کر کے واضح طور پر ذہنوں میں نہیں ہے، عام طور پر محمل باتیں کی جاتی ہیں۔

بنیادی معاشی مسائل

اس لیے میں مختصر اس کو ذکر کرتا ہوں، اس کو اس طرح سمجھنا چاہیے کہ آج معاشیات (Economics) ایک مستقل فن بن گیا ہے، معیشت ایک مستقل مسئلہ بن گیا ہے اور کسی بھی نظامِ معیشت کو جن مسائل کا سامنا کرنا پڑتا ہے اور ان کا حل تلاش کرنا پڑتا ہے وہ بنیادی طور پر چار ہیں۔

۱۔ ترجیحات کا تعین (Determination of priorities)

پہلا مسئلہ جس سے معیشت کو واسطہ پڑتا ہے اس کو معاشی اصطلاحات میں

ترجیحات کا تعین کہتے ہیں۔ معنی یہ ہے کہ یہ بات واضح اور مسلم ہے کہ انسان کی خواہشات زیادہ ہیں (یہاں ضروریات کا لفظ استعمال نہیں کر رہا ہوں، بلکہ خواہشات کا لفظ استعمال کر رہا ہوں) اور ان خواہشات کو پورا کرنے کے لیے وسائل ان کے مقابلے میں کم ہیں۔

ہر انسان کے دل میں بے شمار خواہشات ہوتی ہیں کہ میرے پاس اتنا پیسہ آجائے، میرے پاس اچھی سواری ہو، میں ایسا مکان بنالوں، مجھے کھانے کو فلام چیز ملے، وغیرہ وغیرہ، تو خواہشات تو بہت ہیں، لیکن ان خواہشات کو پورا کرنے کے لیے وسائل کم ہیں۔

لطیفہ

ایک لطیفہ ہے کہ ایک دیہاتی تھا، ایک دن کہنے لگا کہ ”یوں جی کرے کہ ڈھیر سارا دودھ ہو اور اس میں ڈھیر سارا گڑ ڈالوں اور اس گڑ کو انگل سے چلا کے خوب پیوں“۔ کسی نے کہا کہ بھائی تیرا جی تو کرے، لیکن تیرے پاس کچھ ہے بھی؟ کہنے لگا انگل ہے اور تو کچھ بھی نہیں، تو خواہشات تو بہت ہیں، لیکن ان کو پورا کرنے کے وسائل محدود ہیں، ایک انسان کی انفرادی سطح پر بھی یہی معاملہ ہے اور کسی ملک اور معاشرہ کی اجتماعی سطح پر بھی یہی معاملہ ہے۔

فرض کریں ایک انسان کا معاملہ دیکھ لیں اس میں بھی یہی صورت حال ہے کہ اس کی خواہشات بہت ہیں اور ایک ملک کی سطح پر دیکھ لیں کہ ملک کی خواہشات بہت ہیں، خواہشات کیا ضروریات بھی بہت ہیں، ہمارا ملک ہے تو اس کی ضرورت یہ بھی ہے کہ اس کی سڑکیں اچھی نہیں، اس کے ہپتاں اچھے تغیر

ہوں، اس کی تعلیم گائیں اچھی ہوں، اس کا دفاع مضبوط ہو، یہ بے شمار ضروریات ہیں، لیکن ان ضروریات اور خواہشات کو پورا کرنے جو وسائل ہیں وہ کم اور محدود ہیں، لہذا اس کے بغیر چارہ نہیں کہ انسان کچھ ضروریات اور خواہشات کو مقدم رکھے اور کچھ کو مورخ رکھے، اسی کا نام ترجیح ہے کہ ایک خواہش کو دوسری خواہش پر ترجیح دے کہ میں کون سی خواہش پہلے پوری کروں اور کون سی خواہش بعد میں پوری کروں۔

اب مثلاً ہماری خواہش یہ بھی ہے کہ کراچی سے لے کر پشاور تک موڑوے بنے اور ایک خواہش یہ بھی ہے کہ ایتم بھم بنے، اب ہمیں ترتیب قائم کرنی پڑتی ہے کہ اتنا پیسہ تو نہیں ہے کہ دونوں کام کریں، لہذا جس چیز کی زیادہ ضرورت ہے اس کو مقدم کریں گے اور دوسرے پر ترجیح دیں گے کہ اس وقت بھارت نے ایتم بھم بنالیا ہے، اگر اس نے کسی وقت بھی چلا لیا تو ہمارے لیے مصیبت بن جائے گی، اس لیے پہلی ضرورت یہ ہے کہ ایتم بھم بنائیں، تو موڑوے کو مورخ کر دیا، اس تو ترجیحات کا تعین کہتے ہیں اور ہر معاشری نظام میں یہ پہلا مسئلہ ہوتا ہے کہ ترجیحات کا تعین کیا جائے کہ کون سی چیز مقدم ہو اور کون سی چیز مورخ ہو۔

۲۔ وسائل کی تخصیص (Allocation of Resources)

یعنی کچھ وسائل ہمارے پاس ہیں، زمینیں ہیں، روپیے ہے، کارخانے ہیں یہ سب وسائل ہیں۔ ان میں سے کتنے وسائل کو کس کام میں خرچ کیا جائے۔ مثلاً ترجیحات کا تعین کر لیا کہ ہمیں گندم اگانی چاہیے، وہ بھی ضروریات میں داخل ہے، چاول اگانے چاہیں، وہ بھی ضروریات میں داخل ہیں، کپڑا بنانا چاہیے وہ بھی ضروریات میں داخل ہے، لیکن کتنی زمینوں میں گندم اگائیں، کتنی زمینوں

میں چاول اگائیں اور کتنی زمینوں میں روئی (کپاس) اگائیں، کتنی زمینوں میں چائے اور کتنے میں تمباکو اگائیں؟ اسی طرح کتنے کارخانے کپڑے کے قائم کریں، کتنے جوتے کے قائم کریں اور کتنے اسلوہ کے قائم کریں؟ اس کو وسائل کی تخصیص کہتے ہیں کہ وسائل کو مختلف معاشی سرگرمیوں میں کس طرح مخصوص کیا جائے۔

۳۔ آمدنی کی تقسیم (Distribution of Income)

تیرا مسئلہ آمدنی کی تقسیم کا ہے کہ ترجیحات کا تعین بھی کر لیا، وسائل کی تخصیص بھی کر دی گئی، اب زمینیں کام میں لگی ہوئی ہیں کہ ان کے اندر چاول اگ رہے ہیں، گندم اگ رہی ہے وغیرہ وغیرہ، کارخانے کام میں لگے ہوئے ہیں کہ ان میں کپڑا بن رہا ہے، ان میں جوتے بن رہے ہیں، ضرورت کی دوسری اشیاء بن رہی ہیں، اس تمام عمل پیداوار کے نتیجے میں جو آمدنی یا پیداوار حاصل ہو اس کو وسائلی پیداوار میں کس طرح تقسیم کیا جائے؟ اس کو دولت کی تقسیم بھی کہتے ہیں اور آمدنی کی تقسیم بھی کہتے ہیں۔

۴۔ ترقی (Development)

چوقا مسئلہ ترقی کا ہے ”کما“ اور ”کیفا“ بھی ترقی حاصل ہو، مثلاً انسان کی فطری خواہش ہے کہ وہ ایک حالت پر قائم نہ رہے، بلکہ آگے بڑھے، اسی خواہش کا نتیجہ ہے کہ آدمی پہلے گدھے پر سفر کرتا تھا، پھر گھوڑے پر سفر کرنے لگا، پھر اونٹ پر، پھر سائیکل بنالی، پھر موڑ سائیکل بنالی، پھر کار بنالی، پھر ہوائی

جہاز بنالیا اور اب ہوئی جہاز میں سفر کرتا ہے۔

تو ترقی انسانی فطرت کا ایک تقاضہ ہے، ہم کس طرح اپنی معیشت میں ترقی کر سکتے ہیں، اس کے لیے کون ساراستہ اختیار کرنا چاہیے کہ ہم ایک حالت پر نہ رہیں، بلکہ آگے بڑھتے چلے جائیں۔

یہ وہ چار بنیادی مسائل ہیں جن سے ہر نظامِ معیشت کو سابقہ پڑتا ہے، ترجیحات کا تعین (Determination of priorities)، وسائل کی تخصیص (Distribution of Resources) آمدنی کی تقسیم (Allocation of Resources) اور ترقی (Development) ہم جب کسی بھی نظامِ معیشت کے بارے میں بات کریں تو سب سے پہلے ہمیں یہ دیکھنا ہے کہ اس نظام نے ان چار مسائل کا حل کس طرح تلاش کیا ہے اور ان چار مسائل میں اس نے کیا طریقہ کار تجویز کیا ہے۔

ان مسائل کے حل میں ایک راستہ سرمایہ دارانہ نظام (Capitalism) اور دوسرا راستہ اشتراکیت (Socialism) نے اختیار کیا ہے۔

سرمایہ دارانہ نظام (Capitalism)

سرمایہ دارانہ نظام کا فلسفہ یہ ہے کہ ان چاروں مسائل کو حل کرنے کا ایک ہی طریقہ ہے کہ ہر انسان کو زیادہ سے زیادہ منافع کمانے کی آزادی دے دی جائے، یعنی ہر ایک کو یہ آزادی دے دی جائے کہ زیادہ سے زیادہ منافع حاصل کرنے کی کوشش کرے، جس طرح چاہے معقول حدود میں رہ کر منافع کمائے اور منافع کمانے کی جدوجہد کرے۔

سرماہیہ دارانہ نظام کا فلسفہ یہ ہے کہ جب منافع کمانے کے لیے ہر شخص کو آزاد چھوڑا جائے گا تو قدرت کی طرف سے دو طاقتیں ایسی مقرر ہیں جو اس منافع کمانے کی جدوجہد کو اس طرح استعمال کریں گی کہ اس سے یہ چاروں مسائل خود بخود حل ہوتے چلے جائیں گے، وہ دو طاقتیں کیا ہیں؟

کہتے ہیں کہ ایک رسد (Supply) ہے اور ایک طلب (Demand) ہے، بازار میں جن اشیاء کی مانگ ہوتی ہے ان کو طلب (Demand) کہتے ہیں اور جو سامان بیچنے کے لیے بازار میں لایا جاتا ہے اس کو رسد (Supply) کہتے ہیں۔

قانون قدرت

قدرت کا قانون یہ ہے کہ جب کسی چیز کی رسد بڑھ جائے اور طلب کم ہو تو قیمتیں کم ہو جاتی ہیں، اور اگر کسی چیز کی طلب بڑھ جائے اور رسد کم ہو تو قیمت بڑھ جاتی ہے۔ یہ عام مشاہدہ ہے کہ گری میں برف کی بہت ضرورت پڑتی ہے اور بازار میں ضرورت کے بقدر مہیا نہیں ہوتی جس کی وجہ سے قیمت بڑھ جاتی ہے اور برف مہنگی ہو جاتی ہے، اس کے برعکس سردی میں برف کی رسد زیادہ ہوتی ہے اور طلب کم ہوتی ہے جس کی وجہ سے قیمت گھٹ جاتی ہے، تو رسد و طلب یہ قدرت کا ایک قانون ہے جس کا انہوں نے نام رکھا ہے ”بازار کی قوتیں“، یعنی مارکیٹ فورسز (Market Forces) یہ قدرتی طاقتیں ہیں جو بازار میں کارفرما ہیں۔

اب ایک طرف قدرتی طاقتیں بازار میں کام کر رہی ہیں، دوسری طرف

آدمی سے یہ کہہ دیا کہ زیادہ سے زیادہ منافع کمانے کی جدوجہد کرو۔ اب وہ شخص جب بازار آئے گا تو لازماً وہی چیز لائے گا جس کی طلب زیادہ ہوگی اور رسد کم ہوگی۔ اسے کہا گیا ہے کہ زیادہ منافع کماو! اب وہ سوچے گا کہ بازار میں کس چیز کی طلب زیادہ ہے اور رسد کم ہے، کیونکہ جب وہ چیز لائے گا تو بازار میں زیادہ قیمت وصول ہوگی اور زیادہ منافع کما سکے گا، اگر وہ ایسی چیز بازار میں لے آئے جس کی پہلے ہی رسد زیادہ اور طلب کم ہے تو اس سے نقصان ہوگا۔

جب ہر شخص کو آزادی دے دی گئی کہ تم منافع کماو تو اب وہ وہی چیز بازار میں لے کر آئے گا جس کی طلب زیادہ ہو اور رسد کم ہو اور اس وقت تک لاتا رہے گا جب تک رسد طلب کے برابرنہ ہو جائے، جس مرحلے پر رسد اور طلب برابر ہوگی اب اگر اور بھی لے کر آئے گا تو اس کا نتیجہ یہ ہو گا کہ قیمت گر جائے گی اور اس کا نقصان ہوگا۔

اگر کوئی کپڑے کا تاجر ہے تو وہ دیکھے گا کہ بازار میں کپڑا کتنا ہے؟ اگر وہ محسوس کرے گا کہ طلب زیادہ ہے اور بازار میں جو پیداوار ہو رہی ہے وہ کم ہے، قیمتیں بڑھ رہی ہیں تو وہ کپڑا بازار میں لائے گا، کپڑے کا کارخانہ لگائے گا، لیکن جب رسد اور طلب برابر ہو جائے گی جس کو معاشی اصطلاح میں ”نقطہ توازن“ کہتے ہیں، جب نقطہ توازن قائم ہو جائے گا تو اس وقت بازار میں کپڑا لانا بند کر دے گا کیونکہ اس وقت نقصان ہوگا۔

تو سرمایہ دارانہ نظام کا فلسفہ یہ کہتا ہے کہ اس طرح خود بخود ترجیحات کا تعین ہو جائے گا، ہر آدمی سوچے گا کہ بازار میں کس چیز کی ضرورت ہے؟ کپڑے کی ضرورت ہوگی تو کپڑا بنائے گا، کسی اور چیز کی ضرورت ہوگی تو وہ لے

کر آئے گا، جب آدمی نفع کانے کے لیے آزاد چھوڑ دیا گیا تو وہ بازار کی قوتوں کو بروئے کار لائے گا کہ کون سی چیز بنائی جائے اور کون سی چیز نہ بنائی جائے۔ ایک زمین دار ہے وہ زمین کے اندر چاول بھی اگاسکتا ہے، گندم بھی اگاسکتا ہے، کپاس بھی اگاسکتا ہے، تماکو اور چائے بھی اگاسکتا ہے، لیکن وہ اگانے سے پہلے یہ سوچے گا کہ اسے کس چیز میں زیادہ فائدہ ہوگا، بازار میں جس کی طلب اور ضرورت زیادہ ہوگی وہ اسے ہی اگائے گا، اگر لوگوں کو آٹا نہیں مل رہا اور وہ افیون کی کاشت کرنے لگے تو وہ احمق ہوگا، اس وقت اس کو افیون کا خریدار کوئی نہیں ملے گا، وہ سوچے گا کہ آٹے کا ملک میں قحط ہے لہذا گندم اگانا چاہیے، اسی سے ترجیحات کا تعین بھی ہو رہا ہے اور وسائل کی تخصیص بھی ہو رہی ہے۔

تمیرا مسئلہ آمدنی کی تقسیم کا ہے (Distribution of Income)



سرمایہ دارانہ نظام یہ کہتا ہے کہ پیداوار کے چار عوامل ہوتے ہیں، یعنی کوئی بھی پیداواری عمل ہو اس میں چار چیزیں مل کر کام کرتی ہیں جب کوئی پیداوار وجود میں آتی ہے، مثلاً کپڑے کا کارخانہ ہے اس میں کام کرنے والے چار عوامل ہیں۔

① زمین (Land): ایسی جگہ جہاں کام کیا جائے، یہ ایک عامل پیداوار ہے۔

② سرمایہ (Capital) سرمایہ سے مراد روپیہ ہے، آدمی کے پاس روپیہ ہوگا تو وہ اس سے تعمیر کرے گا، مشینی وغیرہ خریدے گا وغیرہ وغیرہ۔

۳) محنت (Labour) یعنی اگر زمین بھی ہو سرمایہ بھی ہو، لیکن محنت نہ ہو تو کام نہیں ہو سکتا، لہذا محنت کرنے کے لیے مزدور لانے پڑتے ہیں۔

۴) آجر یا تنظیم: چو تھی چیز جس کا اردو میں ترجمہ بڑا مشکل ہے بعض اس کو آجر کہتے ہیں اور بعض اسی کو تنظیم کہتے ہیں، ایسا آدمی جوان تینوں عوامل کو اکٹھا کر کے ان کی تنظیم کرے اور ان سے کام لے، اس کو انگریزی میں (Entrepreneur) کہتے ہیں، یہ اصل میں فرانسیسی لفظ ہے اس کا اردو میں صحیح ترجمہ "مہم جو" ہے، یعنی جو بیڑا اٹھائے کہ مجھے یہ کام کرنا ہے اور اس میں اپنے مستقبل کو دادا پر لگائے کہ میں یہ کام کروں گا، خطرہ (Risk) مول لیتا ہے، پھر ان چیزوں کو جمع کرتا ہے، زمین لیتا ہے، سرمایہ مہیا کرتا ہے، مزدور مہیا کرتا ہے آگے جا کر یہ خطرہ مول لینا پڑتا ہے کہ جو سامان تیار ہو گا نہ معلوم وہ فروخت ہو یا نہ ہو۔

تو یہ چاروں عوامل پیداوار (Factors of Production) ہوتے ہیں، زمین، سرمایہ، محنت اور آجر یا تنظیم۔

سرمایہ دارانہ نظام کا فلسفہ یہ ہے کہ ان چاروں عوامل نے مل کر آمدی پیدا کی ہے اس لیے ان چاروں عوامل کا آمدی میں حصہ ہے۔

زمین کا حصہ کرایہ ہے یعنی جس آدمی نے کاروبار کے لیے زمین دی ہے وہ اس بات کا حقدار ہے کہ اس کو زمین کا کرایہ دیا جائے۔

سرمایہ کا حصہ سود ہے یعنی جس نے سرمایہ مہیا کیا اس کو اس بات کا حق

ہے کہ وہ سود کا مطالبہ کرے کہ میں اتنا سرمایہ، اتنے پیسے دیے تھے۔ مثلاً: میں نے تمہیں ایک لاکھ روپیہ دیا تھا اس میں سے مجھے دس فی صد سود دو۔

محنت یعنی مزدور کا حق ہے کہ وہ اجرت یعنی اپنی مزدوری وصول کرے۔

یہ تین چیزیں دینے کے بعد یعنی زمین کا کرایہ (Rent)، سرمایہ کا سود (Interest) اور مزدوری کی اجرت (Wages) جو کچھ بچے وہ آجر یا تنظیم کا منافع (Profit) ہے کیونکہ اس نے ان سب کو لگانے کا بیڑہ اٹھایا تھا اور خطرہ بھی مول لیا تھا، لہذا جو کچھ بچے وہ سارا آجر کا منافع ہے۔

سوال: اب سوال یہ پیدا ہوتا ہے کہ آپ نے یہ تو کہہ دیا کہ زمین کا کرایہ ملے گا، سرمایہ کو سود اور مزدور کو اجرت ملے گی، لیکن زمین کو کتنا کرایہ، سرمایہ کو کتنا سود اور مزدور کو کتنی اجرت ملے گی؟ اس کا تعین کیسے ہو گا؟

جواب: سرمایہ دارانہ نظام کا کہنا ہے کہ اس کا تعین بھی وہی رسد و طلب کرے گی، زمین کا کرایہ، مزدور کی اجرت اور سرمایہ کا سود ان کی مقدار کا تعین بازار کی قویں رسد اور طلب ہی کریں گی، مثلاً زید کو ایک کارخانہ لگانا ہے، اس کے لیے زمین چاہیے۔

اب دیکھنا یہ ہے کہ زمین کی کتنی رسد ہے اور طلب کتنی ہے؟ آیا زمین کرایے پر لینے والا زید تھا ہی ہے یا اور لوگ بھی اس فکر میں ہیں کہ زمین کرایہ پر لیں، اگر زید تھا ہی زمین کا لینے والا ہے تو اس کا مطلب ہے کہ زمین کی طلب کم اور رسد زیادہ ہے لہذا زمین کا کرایہ بھی کم ہو گا اور اگر ساری قوم زمین کی تلاش میں ہے اور رہنیں گئی جنی ہیں تو اس کا مطلب یہ ہے کہ زمین کی رسد کم

ہے اور طلب زیادہ ہے لہذا زمین کا کرایہ بھی زیادہ ہوگا، تو رسد اور طلب کی طاقتیں جہاں مل جائیں گی وہاں کرایہ کا تعین ہوگا۔

فرض کریں زید کو زمین کی ضرورت ہے اور وہ ایک ہزار سے زیادہ کرایہ نہیں دے سکتا، اب وہ ایک ہزار ماہانہ کے حساب سے زمین کی تلاش میں نکلا، بازار میں جا کر دیکھا کہ وہاں پوری قوم زمین کی تلاش میں پھر رہی ہے، کوئی پانچ ہزار ماہانہ دینے کو تیار ہے، کوئی سات ہزار دینے کو تیار ہے اور زمینیں کم ہیں تو اس کا نتیجہ یہ ہوگا کہ زید کو ایک ہزار میں زمین نہیں ملے گی، لہذا اسے چاروں ناچار پانچ ہزار میں کسی سے بات کرنی ہوگی۔

اسی طرح اگر زمین والا دل میں یہ ارادہ بٹھا لیتا ہے کہ میں اپنی زمین دس ہزار ماہانہ سے کم پر نہیں دوں گا، بازار میں جا کر دیکھتا ہے کوئی پانچ ہزار دینے کو تیار نہیں کہ زمین کی رسد زیادہ ہو گئی ہے اور طلب کم ہے لہذا وہ لازماً پانچ ہزار میں دینے پر مجبور ہوگا۔

تو پانچ ہزار کا نکتہ ایسا ہے جس پر رسد و طلب جا کر مل جائیں گے اور کرایہ تعین ہو جائے گا، تو زمین کا کرایہ تعین کرنے کا یہ طریقہ ہے کہ رسد و طلب کی طاقتیں تعین کریں گی۔

سود میں بھی یہی طریقہ ہے کہ آدمی کاروبار کے لیے روپیہ چاہتا ہے، وہ بینک کے پاس جاتا ہے کہ کاروبار کے لیے پیسے چاہیں، بینک اس کو کہتا ہے کہ میں اتنے سود پر مہیا کروں گا، اب اگر روپے کی طلب زیادہ ہے اور روپیہ کم ہے تو سود کی شرح بڑھ جائے گی اور اگر اس کے برعکس روپے کی طلب تو کم ہے،

رسد زیادہ ہے تو سود کی شرح گھٹ جائے گی، تو یہاں بھی رسد اور طلب مل کر سود کی شرح متعین کریں گے۔

یہی معاملہ مزدور کا بھی ہے اگر بازار میں مزدوروں کی رسد زیادہ ہے، ہزاروں جوتے چھناتے پھر رہے ہیں کہ کہیں سے روزگار ملنے، کارخانے کم ہیں تو اجرت بھی کم ہو گی اس واسطے کہ رسد زیادہ ہے۔

کارخانے دار کے پاس مزدور جاتا ہے کہ مجھے رکھ لو، وہ کہتا ہے کہ میں نہیں رکھتا، مزدور کہتا ہے کہ مجھے ایک روپیہ یومیہ پر رکھ لو مگر رکھ لو، اب کارخانے دار سوچتا ہے کہ دوسرا آدمی دور پے یومیہ پر کام کر رہا ہے یہ اس سے ستا پڑتا ہے اس لیے دوسرے آدمی کی چھٹی کرادی اور اس سے کہا کہ تم آجائو۔

اس کے بر عکس اگر مزدوری کرنے والے کم ہوں اور محنت طلب کرنے والے زیادہ ہوں تو اس صورت میں اجرت بڑھ جائے گی۔

یہاں ہمارے ملک میں چونکہ بے روزگار زیادہ ہیں اس لیے اجرتیں کم ہیں، لیکن انگلینڈ میں جا کر دیکھ لیں وہاں اجرتیں آسمانوں پر پہنچی ہوئی ہیں، ہم لوگ عیش کر رہے ہیں، گھروں میں کام کرنے کے لیے نوکر موجود ہیں، لیکن وہاں اگر گھر میں کام کرنے کے لیے نوکر رکھنا پڑ جائے تو دیوالیہ نکل جائے اس لیے کہ نوکر اتنا مہنگا ملتا ہے، اجرتیں بڑھی ہوئی ہیں اور اس کی وجہ یہ ہے کہ مزدوروں کی رسد کم اور طلب زیادہ ہے، چنانچہ مزدور کی اجرت بھی رسد اور طلب کے نتیجے میں متعین ہو گی۔

﴿ چو تھا مسئلہ ترقی (Development) کا ہے ﴾

جب آپ نے ہر انسان کو منافع کمانے کے لیے آزاد چھوڑ دیا تو وہ بازار میں ایسی چیز لانے کی کوشش کرے گا جو زیادہ دلکش اور مفید و پائیدار ہو اور لوگ اس کی طرف زیادہ رغبت کریں۔

اگر ایک آدمی کار بنارہا ہے اور سالہا سال سے ایک ہی طرح کی کار بنائے جا رہا ہے تو اس سے لوگ اکتا جائیں گے، تو وہ چاہے کہ میں کار کو ایسا بناؤں کہ اس کے نتیجے میں لوگوں سے زیادہ پیسے مانگ سکوں، تو وہ اس کے اندر کوئی نہ کوئی نئی چیز لگا دے گا۔ اللہ تعالیٰ نے انسان کو اختراع کی جو صلاحیت و دیعت فرمائی ہے اس کو بروئے کار لَا کر انسان نئی سے نئی چیز پیدا کرتا ہے تو ترقی خود بخود ہوتی چلی جائے گی، جب انسان کو زیادہ منافع کمانے کے لیے آزاد چھوڑ دیا تو اب انسان ایک سے ایک چیز پیدا کرے گا، بازار میں دیکھ لیں یہی ہو رہا ہے، ہر روز نئی پیداوار سامنے آتی ہے، اس لیے کہ آدمی سوچتا ہے کہ میں ہر روز نئی چیز لے کر آؤں جس کی طرف لوگ مائل ہوں اور جس کی طرف لوگ بھاگیں، اس طرح سے دن بدن ترقی ہو رہی ہے۔

تو خلاصہ یہ لکھا کہ سرمایہ دارانہ نظام کے فلسفے میں معیشت کے تمام مسائل حل کرنے کے لیے ایک ہی جادو کی چھڑی ہے یعنی رسد اور طلب کی بازاری قوائم، اس کو مارکیٹ میکنزم (Market Mechanism) بھی کہتے ہیں۔

﴿ سرمایہ دارانہ نظام کے اصول ﴾

سرمایہ دارانہ نظام کے بنیادی اصول تین ہیں۔

- ① انفرادی ملکیت کا احترام کہ ہر شخص کی ملکیت کا احترام کیا جائے۔
- ② منافع کانے کے لیے لوگوں کو آزاد چھوڑنا۔
- ③ اور حکومت کی طرف سے عدم مداخلت یعنی حکومت بیچ میں مداخلت نہ کرے کہ تاجر ووں پر پابندی لگا رہی ہے، یہ کر رہی ہے، وہ کر رہی ہے، بلکہ انہیں آزاد چھوڑ دو۔

سوال: مہم جو یعنی آجر یا تنظیم کا منافع تو طلب و رسید سے تعین نہیں ہوا؟

جواب: وہ اس طرح سے متعین ہوا کہ جب طلب و رسید سے اجرت بھی متعین ہوئی، سود بھی متعین ہوا، کرایہ بھی متعین ہوا اور جو چیز باقی نبچے اس کا نام منافع ہے، اور باقی نبچنے والی مقدار کتنی ہے؟ وہ موقوف ہے ان تینوں چیزوں کے تعین پر اور یہ تینوں چیزوں رسید و طلب سے متعین ہوتی ہیں لہذا وہ بھی بالواسطہ رسید و طلب سے متعین ہو رہا ہے۔

دوسرا یہ کہ جب وہ اپنی چیز اپنی پیداوار بازار لے کر گیا تو وہاں جتنی قیمت ملے گی وہ طلب و رسید کی حیثیت سے حاصل ہوگی، پھر اس قیمت میں سے ان تینوں کو جو ادائیگی ہوگی وہ بھی طلب و رسید کی بنیاد پر ہوگی، لہذا جو باقی نبچے گا وہ بھی درحقیقت طلب و رسید کا ہی کرشمہ ہے، یہ سرمایہ دارانہ نظام کے قلنسے کا خلاصہ ہے۔

اشتراکیت (Socialism)

اشتراکیت میدان میں آئی، اس نے کہا کہ جناب آپ نے معیشت کے

انتہے اہم اور بنیادی مسئلے کو طلب و رسید کی اندری اور بہری طاقتون کے حوالے کر دیا ہے، آپ نے کہا کہ ہر کام اسی سے ہو گا یہ تو بڑا خطرناک معاملہ ہے، اس پر اشتراکیت نے دو بنیادی تنقیدیں کیں۔

سرماہیہ دارانہ نظام پر تنقیدیں

پہلی تنقید

اشتراکیت کی طرف سے یہ تنقید کی گئی کہ آپ یہ فرماتے ہیں کہ ہر آدمی بازار میں وہی چیز لائے گا جس کی بازار میں زیادہ طلب ہو گی اور جب طلب رسید کے برابر ہو جائے گی تو بنانا چھوڑ دے گا اس واسطے کہ مزید بنائے گا تو نفع کم ہو گا۔

اب سوال یہ ہے کہ وہ کون سا نقطہ ہے جس پر پہنچ کر طلب اور رسید برابر ہوں گے؟ کیا ہر انسان کے پاس خود کار میٹر موجود ہے جس سے وہ اندازہ کرے کہ اب طلب و رسید برابر ہو گئے ہیں؟ لہذا اب مزید نہیں بنانا چاہیے یا کوئی فرشتہ غیب سے آ کر اس کو بتلائے گا کہ اب رسید و طلب برابر ہو گئی ہے، اب مزید مت بنانا، نہ کوئی ایسا میٹر موجود ہے، نہ کوئی ایسی غیبی طاقت موجود ہے جو آکر تاجر کو بتا دے کہ اب چیزیں بنانا بے کار ہے، اس کا نتیجہ یہ ہے کہ عملًا ایسا ہوتا ہے کہ تاجر اپنی مصنوعات بناتا چلا جاتا ہے، اس گمان پر کہ ابھی تک طلب و رسید کے برابر نہیں ہو کی، لیکن حقیقت میں طلب و رسید کے برابر ہو چکی ہوتی ہے اور تاجر اس زخم باطل میں بٹلا ہے، دوسرا بھی اسی میں بٹلا ہے، تیرا بھی اسی میں بٹلا ہے،

اس کا نتیجہ یہ ہوتا ہے اس زعم باطل کے واہگاف ہوتے ہوتے کروڑوں ٹن سامان ضرورت سے زیادہ بن گیا، تب آنکھیں کھلیں کہ یہ تو بہت زیادہ ہو گیا، بازار میں قیمتیں گرنے لگیں، کساد بازاری آگئی، کارخانے بند ہونا شروع ہو گئے، اس واسطے کہ سامان ضرورت سے زیادہ ہو گیا، بازار میں قیمتیں اتنی گر گئیں کہ لاگت بھی وصول نہیں ہو رہی ہے، کارخانے بے کار ہو رہے ہیں، انہوں نے کہا کہ انہیں بند کر دو، چنانچہ کارخانے بند ہو گئے، کارخانے بند ہونے کا مطلب ہے کہ ہزار ہا مزدور بے کار۔ نتیجہ یہ ہوا کہ بے روزگاری پھیل گئی، اس کو کساد بازاری کہتے ہیں اور یہ اتنی بڑی بلا ہے کہ معاشی بیماریوں میں شاید اس سے زیادہ خطرناک بیماری اور کوئی نہیں ہے۔

آج لوگ سمجھتے ہیں کہ افراط زر بہت بڑی بلا ہے یعنی قیمتوں کا چڑھ جانا، لیکن قیمتوں کے چڑھ جانے سے کساد بازاری زیادہ خطرناک چیز ہوتی ہے، اس کے نتیجے میں ملک معاشی طور پر تباہ ہو جاتا ہے، کارخانے بند اور لوگ بے روزگار ہو جاتے ہیں۔

اب چونکہ کساد بازاری ہے لوگوں نے کہا کارخانے مت لگانا جو سامان بنا تھا وہ سنتے داموں بک گیا، لوگ ڈر اور خوف میں بنتا ہیں کہ کارخانے مت لگانا کیونکہ اس میں نقصان ہے، یہاں تک کہ رسکم پڑ گئی اور طلب بڑھ گئی، اب مزید کوئی سامان بنانے کے لیے تیار نہیں کیونکہ دودھ کا جلا چھاچھ کو بھی پھونک پھونک کر پیتا ہے، تاجر کہتا ہے کہ مثلاً میں کپڑے کا کارخانہ نہیں لگاؤں گا کیونکہ میں اس سے تباہ ہو چکا ہوں، لوگ کپڑے مانگ رہے ہیں اور وہ نہیں مل رہے ہیں، پھر اچانک کچھ لوگ آتے ہیں کہ اب حالات بدلتے ہیں، اب طلب بڑھ گئی ہے، چلو اب کارخانے لگاتے ہیں، لیکن یہ جو درمیانی وقفہ تھا یہ

البتہ جائز اگر ہے تو وہ محنت کی مزدوری ہے اور جو حقیقت میں آمدنی کی متحقّق تھی اس کو آپ نے رسید و طلب کے تابع کر دیا اور وہ جتنی کم ہو کوئی حرج نہیں ہے حالانکہ حقیقی متحقّق تو وہی تھا، لہذا آپ کا فلسفہ بالکل بیوقوفی کا فلسفہ ہے، لغویت ہے اور ناالنصافی پر مبنی ہے، پھر صحیح بات کیا ہے؟

کہتے ہیں کہ صحیح بات یہ ہے کہ ساری زمین اور سارے وسائل پیداوار کسی کی بھی شخصی ملکیت میں نہیں ہوئی چاہئیں، نہ زمین کسی کی شخصی ملکیت میں ہو، نہ کارخانہ کسی کی شخصی ملکیت میں ہو، بلکہ ہونا یہ چاہیے کہ سب کو سرکار کی تحويل میں دے دیا جائے جو نمائندہ حکومت ہے، جمہوری حکومت ہے اس کی تحويل میں دے دیے جائیں کہ زمینیں بھی تمہاری ملکیت میں اور کارخانے بھی تمہاری ملکیت میں اور آپ چاروں سائل یعنی ترجیحات کا تعین (Determination of priorities)، وسائل کی تخصیص (Allocation of Resources)، آمدنی کی تقسیم (Development) اور ترتیب (Distribution of Income) ان کو منصوبہ بندی کے ذریعے حل کریں، یعنی منصوبہ بنائیں کہ ہمارے ملک میں کتنی آبادی ہے، فی کس کتنی گندم چاہیے، فی کس کتنے چاول چاہئیں، فی کس کتنے گز کپڑا چاہیے اور فی کس کتنی چائے چاہیے؟

اس حساب سے یہ دیکھیں کہ ہمارے پاس کتنی زمینیں ہیں؟ اب منصوبہ بندی کر کے جتنی ضرورت ہو اس منصوبہ کے مطابق اتنی زمین میں گندم اگاؤ، اتنی زمین میں چاول اگاؤ اور اتنے ہی کارخانے لگاؤ، جتنے معاشی فیصلے کرو وہ منصوبہ بندی سے کرو اور پھر اس طرح جو پیداوار حاصل ہو وہ جو مزدور کام کر رہے ہیں ان میں تقسیم کر دو، اللہ اللہ خیر سلا، نہ سود، نہ سرمایہ، نہ کرایہ، نہ منافع۔

تو ساری زمین سارے کارخانے سب کچھ قومی ملکیت میں لے لیں اور منصوبہ بندی کر کے ترجیحات کا تعین کریں، وسائل کی تخصیص کریں، آمدنی کی تقسیم کریں اور ترقی کے مسائل کو منصوبہ بندی سے حل کریں، یہ اشتراکیت کا فلسفہ ہے۔

اسی واسطے اشتراکیت کا دوسرا نام منصوبہ بند معیشت ہے جسے پلینڈ اکاؤنٹی (Planned Economy) کہتے ہیں اور سرمایہ دارانہ معیشت کا دوسرا نام مارکیٹ اکاؤنٹی (Market Economy) ہے، یعنی بازار کی معیشت، کیونکہ وہاں بازار کا تصور ہے اور اشتراکیت میں بازار کا تصور نہیں وہ محض نام نہاد بازار ہے، کیونکہ کارخانے سب حکومت کے ہیں، جو پیداوار ہو رہی ہے اس کی قیمت حکومت نے مقرر کر دی، بازار میں جو بیچنے کے لیے بیٹھا ہے وہ اس کا مالک نہیں ہے، حکومت کا کارندہ ہے، قیمت تعین ہے بھاؤ تاؤ کا سوال نہیں، بلکہ گورنمنٹ نے جو قیمت مقرر کر دی اسی قیمت پر چیزیں ملے گی، لینا ہو لے لو ورنہ بھاگو، لہذا بازار کا وہ تصور جس سے ہم متعارف ہیں (Competition) ہو رہا ہے، مقابلہ ہو رہا ہے، یہ نہیں ہے اس لیے اس معیشت کو منصوبہ بند معیشت (Planned Economy) کہتے ہیں۔

یہی وجہ ہے کہ جہاں سرمایہ دارانہ نظام ہوتا ہے وہاں ہر آدمی اپنی اپنی پیداوار کو رواج دینے کے لیے طرح طرح کے طریقے اختیار کرتا ہے، پلینٹی کرتا ہے، اشتہار چھاپتا ہے، شہر کے اندر اشتہارات کے بورڈ نظر آتے ہیں، اشتراکی ملک میں ان چیزوں میں سے آپ کو کچھ نہیں ملے گا، نہ وہاں بورڈ ہے، نہ وہاں اشتہار ہے اس لیے کہ کسی کو اس کی ضرورت ہی نہیں، کیونکہ کوئی چیز ذاتی ملکیت

میں نہیں ہے، بازار میں جو کچھ فروخت ہو رہا ہے جا کر بازار میں دیکھیں اگر پسند آجائے تو قیمت لکھی ہوئی ہے لے لیں، اگر نہیں پسند تو نہ لیں، اس لیے اس میں بازار کا تصور نہیں ہے، اس کو پلینڈ اکاؤنٹی (Planned Economy) یعنی منصوبہ بند معیشت کہتے ہیں اور اس کو مارکیٹ اکاؤنٹی (Market Economy) بازار کی معیشت کہتے ہیں۔

اشتراکی نظام پر تبصرہ

جہاں تک اشتراکیت کا تعلق ہے اس نے جو فلسفہ پیش کیا اس میں بنیادی غلطی یہ ہے کہ ان کے بنیادی فلسفے کے مطابق معیشت کے جتنے سائل ہیں ان کے نزدیک سب کا حل یہ ہے کہ تمام وسائل پیداوار قومی ملکیت میں لے کر ان کی منصوبہ بندی کی جائے، درحقیقت یہ ایک مصنوع اور استبدادی طریقہ ہے۔ معیشت بھی معاشرت کے بے شمار سائل میں سے ایک مسئلہ ہے اور اللہ تبارک و تعالیٰ نے اس دنیا کا نظام ایسا بنایا ہے کہ اس میں پسند اور ناپسند کے فیصلے منصوبہ بندی کی بنیاد پر نہیں ہو سکتے۔

مثال کے طور پر شادی بیانہ کا معاملہ ہے، اس میں مرد کو اپنے لیے مناسب عورت چاہیے اور عورت کو اپنے لیے مناسب مرد چاہیے اور ہوتا یہ ہے کہ لوگ آپس میں ایک دوسرے کی تلاش میں رہتے ہیں اور پھر آپس میں بات چیت ہو کر معاملہ طے پاتا ہے۔ اب اس معاملہ میں بعض اوقات فیصلوں میں غلطیاں بھی ہو جاتی ہیں اور جو صحیح نہیں بیٹھتا، آپس میں ناقابلی اور ناقاقی بھی پیش آتی ہے۔ اب اگر کوئی شخص یہ کہے کہ یہ ناقابلیاں اس لیے ہو رہی ہیں کہ یہ باہمی

پسند و ناپسند سے فیصلے ہو رہے ہیں لہذا اب منصوبہ بندی کرو کہ ملک میں کتنے مرد ہیں؟ اور کتنی عورتیں؟ اس حساب سے منصوبہ بندی کی جنیاد پر ان کی شادیاں کرائی جائیں تو ظاہر ہے یہ چلنے والی بات نہیں ہے، یہی معاملہ معیشت کا بھی ہے کہ اس میں ہر ایک آدمی کی افتادہ طبع ہوتی ہے، اس افتادہ طبع کو معیشت کے معاملات میں استعمال کرنا پڑتا ہے۔

اب اگر اس کی منصوبہ بندی کروی جائے کہ تم فلاں کارخانے میں کام کرو گے یا فلاں زمین پر کام کرو گے اور اس کو اس سے مناسبت نہیں تو اس طرح اس کی صلاحیتیں ضائع ہوں گی اور اس کی صلاحیتوں سے صحیح کام نہیں لیا جاسکے گا اور یہ نظام شدید قسم کے استبداد کے بغیر چل بھی نہیں سکتا۔

مثلاً ایک شخص کی ڈیوٹی روئی کے کارخانے میں لگادی جائے کہ جا کر روئی کے کارخانے میں کام کرو، اس کا دل وہاں کام کرنے کو نہیں چاہ رہا ہے، وہ بھاگنا چاہتا ہے تو اسے استبداد کے ذریعے ہی روکا جا سکتا ہے، لہذا شدید قسم کی جگہ بند اور شدید قسم کا استبداد جب تک نہ ہو اس وقت تک نہ نظام نہیں چل سکتا، چنانچہ دنیا میں یوں تو استبداد کے بہت سے نظام آئے، لیکن جتنا استبداد اشتراکیت میں تھا اتنا کسی اور نظام میں مشکل سے ملے گا۔

خلاصہ یہ کہ اشتراکی نظام میں فرد کی آزادی بالکل سلب ہو جاتی ہے اور اس کا نتیجہ یہ ہے کہ جب آزادی سلب ہو جائے گی اور آدمی کو مجبور کر دیا جائے گا تو وہ اپنے ذوق و شوق سے محنت کرنے سے کترائے گا اور یہ قدرتی بات ہے کہ جب کسی شخص کا ذاتی مفاد کسی چیز سے وابستہ ہوتا ہے تو اس سے اس کی دلچسپی بڑھ جاتی ہے اور اگر ذاتی مفاد وابستہ نہ ہو تو دلچسپی اس درجے برقرار نہیں رہتی، تو وہاں

اشتراکی نظام کے اندر چونکہ صنعتیں اور کارخانے ہیں وہ کسی انسان کی ذاتی ملکیت میں تو ہوتے نہیں، اس کا نتیجہ یہ ہے کہ جتنے لوگ کام کرتے ہیں ان کو ہر صورت میں تنخواہ ملتی ہے، اس صنعت کو ترقی ہو یا نہ ہو، فائدہ پہنچے یا نہ پہنچے، فروغ ہو یا نہ ہو، اب کیوں اس کے اندر زیادہ محنت کرے، کیوں زیادہ وقت صرف کرے، نتیجہ یہ کہ دلچسپی برقرار نہیں رہتی، ڈیولٹ تو ان کو آٹھ گھنٹے ادا کرنی ہے۔

یہی وجہ ہے کہ آپ خود اپنے ملک پاکستان میں دیکھ لیجیے کہ بھٹو صاحب کے ابتدائی دور کے اندر انہوں نے بہت سی صنعتیں قومی ملکیت میں لیں، جتنی صنعتیں قومی ملکیت میں گئیں سب ڈوبیں، اور اس کا انجام بالآخر یہ ہوا کہ وہ نقصان میں گئیں، انہوں نے خسارہ اٹھایا اور اب آخر کار سب مجبور ہو رہے ہیں کہ دوبارہ ان کو نیلام کر کے شخصی ملکیت میں دیا جائے تاکہ وہ صنعتیں صحیح طریقے سے کام کر سکیں۔

آج کل یونائیٹڈ بینک کا بہت بڑا اسکینڈل چل رہا ہے (جو حبیب بینک کے بعد ملک کے دوسرے نمبر کا بینک ہے) اب اس کا حال یہ ہو رہا ہے کہ دیوالیہ نکلنے کے قریب ہے اور اب اس کو بالآخر افراد کے حوالے کرنے کی فکر کی جا رہی ہے، اشتراکی ممالک میں ہم نے خود اس کا مشاہدہ کیا، کیونکہ دکاندار کو اس سے کوئی دلچسپی نہیں ہوتی کہ سامان زیادہ بک رہا ہے یا کم بک رہا ہے، دونوں حالتوں میں ان کو وہ تنخواہ ملتی ہے جو مقرر ہے، تو اس واسطے وہ گاہوں کو متوجہ کرنے کے لیے یا گاہوں کو زیادہ سے زیادہ حاصل کرنے کے لیے فکر نہیں کرتا۔

الجزائر کا ایک چشم دید حال

الجزائر میں ایک دکان میں خود میرا ایک واقعہ پیش آیا کہ مجھے ایک تفسیر جو

”التحریر و التنویر“ علامہ طاہر بن عاشور کی ہے وہ خریدنی تھی، تو شام کے وقت پانچ بجے کا وقت قریب تھا، میں نے اس سے کہا کہ بھی میں یہ تفسیر خریدنا چاہتا ہوں اور تفسیر خریدنے کے معنی یہ تھے کہ وہ بارہ سو (الجزائری) دینار کی تھی، لیکن میرے پاس الجزائری دینار نہیں تھے، امریکی ڈالر تھے، میں نے اس سے کہا کہ بھی میں جا کر اس کو کھلوا کر لاتا ہوں، آپ براہ کرم اتنی دیر میرا انتظار کیجیے تو اس نے جواب دیا کہ نہیں پانچ بجے دکان بند ہو جائے گی، میں نے کہا کہ مجھے صرف پانچ منٹ کی مہلت دیجیے، میں جلدی سے جا کر اس کو الجزائری دینار میں تبدیل کرائے دوڑتا ہوا پہنچا اور پانچ بج کر ایک یا دو منٹ ہوئے تھے کہ دکان بند ہو گئی تھی اور دکان دار غائب، نتیجہ یہ کہ وہ الجزائری دینار آج تک میرے پاس پڑے ہوئے ہیں، کہیں اس کی کوئی قیمت نہیں ہے اور کبھی الجزائر جانا ہوا تو استعمال ہوں گے ورنہ دنیا میں کوئی اس کو لینے کے لیے تیار نہیں ہے، یہ ایک واقعہ ہے جو میں نے آپ کو بتایا اور یہ عام ہے کہ گاہوں کو متوجہ کرنے کے لیے اشتراکی ملک میں کوئی دلچسپی نہیں لیتا، اس واسطے نہیں لیتے کہ سامان زیادہ بکے یا نہ بکے اس سے اس کا کوئی واسطہ نہیں، اس کا نتیجہ یہ ہے چوہتر سال تک اشتراکی نظام نے جس ملک کے اندر اپنا تسلط قائم رکھا بالآخر وہیں اس کا برا حال ہو گیا اور لوگ اسے چھوڑنے پر مجبور ہو گئے۔

دوسری طرف یہ کہا گیا تھا کہ سرمایہ دارانہ نظام میں لوگوں نے وسائل پیداوار پر قبضہ کر رکھا ہے، زمینوں پر، کارخانوں پر اور لوگوں پر ظلم ڈھارہ ہے ہیں، اگر دیکھا چائے تو پہلے ظلم ڈھانے والے ہزاروں کی تعداد میں تھے، لیکن اب جب ساری دولت سمٹ کر حکومت کے ہاتھوں میں آگئی جس کا مطلب ہے

چند سو افسران کے ہاتھوں میں، تو جب یہ افراد دولت کے اتنے بڑے تالاب پر قابض ہو گئے تو ان کی بد عنوانیاں، ان کی نوکر چاہی اور ان کی بد کرداریاں بہت زیادہ ہونے لگیں، کیونکہ اگر ایک آدمی ایک کارخانہ کا مالک ہے اور وہ لوگوں پر ظلم ڈھاتا ہے تو جو گروپ ملک کی تمام دولت پر قابض ہو وہ اس سے زیادہ ظلم کا ارتکاب کرے گا اور اس کا نتیجہ یہ ہو ہوگا کہ بہت سارے چھوٹے چھوٹے سرمایہ دار ختم ہو جائیں گے اور ان سب کی جگہ ایک بڑا سرمایہ دار وجود میں آجائے گا جو دولت کے سارے وسائل کو من مانی طریقے سے استعمال کرے گا۔

چونکہ اشتراکی نظام میں فرد کی آزادی سلب کر لی گئی تھی اور کی طبعی افداد کو مد نظر نہیں رکھا گیا تھا اس لیے یہ نظام چوہتر (۲۷) سال چلنے کے بعد زمین پر منہ کے بل گر پڑا، اس نظام کا تجربہ بھی ہو گیا اور تجربہ سے بھی یہ پتہ چل گیا ہے کہ یہ غلط نظام تھا۔

سرمایہ دارانہ نظام پر تبصرہ

سرمایہ دارانہ نظام کی غلطی کو سمجھنے کے لیے ذرا وقتِ نظر کی ضرورت ہے، کیونکہ جہاں تک سرمایہ دارانہ نظام کے اس فکتے کا تعلق ہے کہ معیشت کے فیصلے منصوبہ بندی کی بنیاد پر نہیں، بلکہ بازار کی قوتوں کی بنیاد پر ہیں، رسید و طلب کی طاقتوں کی بنیاد پر ہیں، یہ فلسفہ بنیادی طور پر غلط نہیں اور قرآن و سنت سے اس کی تائید ہوتی ہے، قرآن کریم میں اللہ تعالیٰ نے فرمایا:

نَحْنُ قَسْنَنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا
بَعْضَهُمْ فَوْقَ بَعْضٍ دَرَجَاتٍ لِيَتَّخِذَ بَعْضُهُمْ بَعْضاً

مُؤْعَظِ عَمَانٍ

بِسْمِ اللّٰہِ الرَّحْمٰنِ الرَّحِیْمِ

معاملات دین کا ایک اہم شعبہ

سُخْرِيَاً^(۱)

دنیوی زندگی میں ان کی روزی کے ذرائع بھی ہم نے ہی
ان کے درمیان تقسیم کر کر کے ہیں اور ہم نے اسی ان میں
سے ایک کو دوسرے پر درجات میں فوقیت دی ہے، تاکہ وہ
ایک دوسرے سے کام لے سکیں۔

ان کے درمیان معیشت کی تقسیم کی ہے اور ان میں سے بعض کو بعض پر
درجات کی فوقیت عطا کی ہے تاکہ ان میں سے ایک دوسرے سے کام لے
سکیں۔ اس کا حاصل یہ ہے کہ ہم نے ایسا نظام بنایا ہے کہ بازار میں پہنچنے کے
بعد مختلف لوگ اپنی افواط طبع کے مطابق لوگوں کی طلب پوری کرتے ہیں، اس
میں اس بات کی طرف اشارہ ہے کہ بازار میں رسروں طلب کا نظام شریعت نے
قام کیا ہے۔

ایک حدیث میں سرکار دو عالم سلطنتیم نے ارشاد فرمایا:

”ولَا يَعْلَمُ حَاضِرُ الْبَادِ“^(۲)

کہ کوئی شہری کسی دیہاتی کا مال فروخت نہ کرے، وہاں ایک روایت میں
یہ الفاظ بھی ہیں کہ آپ سلطنتیم نے ارشاد فرمایا:

”دُعُوا النَّاسُ يَرْزَقُ اللَّهُ بِعِصْبِهِمْ عَنْ بَعْضِهِمْ“^(۳)

(۱) سورة الزخرف آیت (۳۲)۔

(۲) صحیح البخاری ۷۲/ ۲۱۵۸۔

(۳) صحیح مسلم ۱۱۵۷/ ۱۵۲۲۔

لوگوں کو چھوڑ دو کہ اللہ تعالیٰ ان میں سے بعض کو بعض کے ذریعے رزق عطا فرمائیں، یعنی نیچے میں مداخلت نہ کرو۔

اس سے بھی اس بات کی تائید ہوتی ہے کہ اسلام نے بازار کی قوتون کو تسلیم کیا ہے، انفرادی ملکیت کو بھی تسلیم کیا ہے، منافع کے محک کو بھی تسلیم کیا ہے کہ آدمی اپنے منافع کے لیے کام کرے، لیکن غلطی یہاں سے لگی کہ یہ کہہ دیا کہ اپنے منافع کو حاصل کرنے کے لیے انسان کو اس طرح آزاد چھوڑ دو کہ وہ جس طرح چاہے نفع کمائے، اس پر کسی قسم کی پابندی عائد نہیں کی گئی، جس کا نتیجہ یہ ہوا کہ جب منافع حاصل کرنا مقصود ہو تو جو بھی طریقہ چاہو استعمال کرو، چاہے سود کے ذریعے ہو، چاہے قمار کے ذریعے ہو، چاہے سہ بازی کے ذریعے ہو، حلال و حرام کی کوئی تفریق نہیں، بلکہ یہ کہا کہ جس طرح بھی تمہیں منافع ملے کماو، نہ تو کوئی اخلاقی پابندی ہے، لہذا نگئی فلمیں تیار کرو، اس میں منافع مل رہا ہے، عربیاں رسالے اور عربیاں فلمیں مغربی ممالک میں پھیلی ہوئی ہیں۔

ایک عربیاں بالکل مادرزاد برہنہ تصویروں کا رسالہ ہے، اس کے ایک مہینہ میں میں ملین نسخے فروخت ہوتے ہیں، میں ملین کے معنی ہیں دو کروڑ، ایک مہینہ میں دو کروڑ نسخے فروخت ہوتے ہیں، تو جب نفع کمانے کے لیے آزاد چھوڑ دیا گیا تو انسان کے فطری جذبات کو براہمیختہ کر کے نفع کایا۔

ماڈل گرلز (Model girls) کی کارکردگی

کچھ حصے پہلے ایک امریکی رسالہ (Times) میں اطلاع آئی تھی کہ امریکہ میں خدمات کے میدان میں جو سب سے زیادہ کمانے والا طبقہ ہے وہ

ماڈل گرل (girl Model) ہے، کئی ملین ڈالر یومیہ کمائی ہیں، تو جب منافع کمانے کا ہر طریقہ جائز ہو گیا تو اس میں حلال و حرام کی کوئی تفریق نہیں رہی، جائز و ناجائز، اخلاقی و غیر اخلاقی، مناسب اور نامناسب کی کوئی تفریق نہیں رہی۔

عصمت فروشی کا قانونی تحفظ

عصمت فروشی کا نتیجہ یہ ہوا کہ اس کے کاروبار کو بہت سے مغربی ملکوں میں قانونی تحفظ حاصل ہے، اگرچہ بہت سے ملکوں میں اب بھی قانوناً منع ہے، لیکن بہت سے ملکوں نے اس کو قانوناً تحفظ فراہم کر دیا ہے۔ پچھلے دنوں لاس انجلس میں عصمت فروش عورتوں کی کانفرنس منعقد ہوئی جس میں یہ مطالباً کیا گیا تھا کہ جن ملکوں نے ابھی تک لائنس نہیں دیا وہ بھی لائنس دیں، تو جب منافع کمانے کے لیے ہر شخص آزاد ہے اور اس پر کوئی پابندی، کوئی رکاوٹ نہیں ہے تو وہ ہر طریقہ اختیار کرے گا۔

ایک انٹرنیشنل ماڈل گرل کے بارے میں لکھا ہے کہ وہ دوسرے ملکوں کی کمپنیوں کے ساتھ بھی ماڈل کرتی ہے، اس کی فیس اس کے لگ بھگ ہوتی ہے وہ تو علیحدہ اور دوسرے ملکوں میں جانے کا فرست کلاس لیکن کاریاء الگ، فائیو اسٹار ہوٹل میں ٹھہر نے کا خرچ الگ اور معادہ یہ ہوتا ہے کہ تین سال تک وہ کمپنی جتنی مصنوعات بنائے گی اس کی منہ مانگی مقدار اس کو مفت فراہم کرے گی، اس طرح کی شرائط عامد ہوتی ہیں اور اس کے نتیجے میں اشیاء کی لاگت میں اضافہ ہوتا ہے اور عوام اس کو برداشت کرتے ہیں، اس کے نتیجے میں یہ جو کہا گیا ہے کہ ہر ایک آدمی کو آزاد چھوڑ دو اس سے اخلاقی خرابیاں بے انتہاء پیدا ہوتی ہیں اور عوام سے پیسے سیئنے کا ہر طریقہ جائز قرار دے دیا اور سست سست کر امیروں اور

طاقوتوں کے پاس جا رہا ہے، بے چارہ غریب آدمی پس رہا ہے، اس لیے کہ وہ جو بھی چیز خریدنے جائے گا اس کے اندر ساری لاگتیں، ساری عیاشیاں شامل ہیں اور غریب آدمی ساری برداشت کرتا اور ادا کرتا ہے اور اس کے نتیجے میں کتنی ناہمواریاں پھیلتی ہیں، اسی طرح قمار (جو) جونٹی نئی شکلوں میں پھیل رہا ہے یا شہ بازی ہو، اسٹاک ایکسچنج میں شہ بازی کا بازار گرم ہے اور اس کے نتیجے میں پوری دنیا میں ایک طوفان برپا ہے۔

تو جب لوگوں کو آزاد چھوڑ دیا تو انہوں نے سود، قمار اور شہ کے ذریعے اپنی اجارہ داریاں (Monopolies) قائم کر لیں، اجارہ داری کا مطلب ہے کہ کوئی شخص کسی خاص صنعت پر اس طرح قابض ہو گیا کہ لوگ مجبور ہو گئے ہوں کہ جب بھی اس صنعت کی چیز کو خریدیں تو اسی سے خریدیں اور رسرو ڈلب کی قوتیں وہاں کام کرتی ہیں جہاں بازار میں آزاد مسابقت (Free Competition) ہو، آزاد مقابلہ ہو، ایک شے دس آدمیوں کے پاس مل رہی ہے، اگر ایک آدمی زیادہ پیسے وصول کرے گا تو لوگ اس کے پاس جانے کے بجائے دوسرے تاجر کے پاس چلے جائیں گے، لیکن جہاں لوگ مجبور ہو کر ایک ہی سے خریدیں تو وہاں رسرو ڈلب کی قوتیں مفلوج ہو جاتی ہیں، کام نہیں کرتیں اور اجارہ داریاں قائم ہو جاتی ہیں۔

لہذا جب لوگوں کو ہر قسم کے منافع کے حصول کے لیے آزاد چھوڑ دیا گیا تو انہوں نے اجارہ داریاں قائم کر لیں اور ان اجارہ داریوں کے نتیجے میں بازار کی قوتیں مفلوج ہو گئیں اور چند لوگ سارے سرمایہ کی جھیل پر قابض ہو گئے، جو امیر ہے وہ امیر سے امیر تر ہوتا چلا جا رہا ہے اور جو غریب ہے وہ غریب سے غریب تر ہوتا چلا جا رہا ہے۔

دنیا کا مہنگا ترین بازار

امریکہ کے شہر لاس انجلس میں ایک دنیا کا مہنگا ترین بازار کھلاتا ہے، بیور لے ہلز کے علاقے میں وہاں مجھے ہمارے کچھ ساتھی لے گئے، ایک دکان دکھائی اور کہا کہ یہ دنیا کی مہنگی ترین دکانوں میں سے ہے، اس میں دیکھا کہ وہاں موزے ہیں، پہنچنے کی جاییں ہیں، معلوم کیا قیمت کیا ہے؟ تو پتہ چلا کہ موزوں کی قیمت دو سو ڈالر ہے، دو سو ڈالر کا مطلب تقریباً بارہ ہزار روپے کے موزے، آگے سوٹ لٹکا ہوا تھا، پوچھا یہ کتنے کا ہے؟ معلوم ہوا کہ کوئی سوٹ دس ہزار ڈالر کا ہے، کوئی پندرہ ہزار ڈالر کا ہے۔

اس کے ساتھ یہ معلوم ہوا کہ دکان کا جو نیچے کا طبقہ ہے اس میں تو آپ گھوم پھر کر دیکھ لیں، لیکن اوپر کے طبقے میں اس وقت تک نہیں جاسکتے جب تک مالک آپ کے ساتھ نہ ہو۔

مالک کو ساتھ لے کر اس لیے جاتے ہیں کہ وہ آپ کو مشورہ دے گا کہ آپ کے قد و قامت، آپ کی جامت اور آپ کے رنگ دروب کے حساب سے فلاں سوٹ آپ کے لیے مناسب ہوگا، وہ مشورہ دیتا ہے اور اس مشورہ کے دس ہزار ڈالر وصول کرتا ہے، صرف مشورہ دینے کے دس ہزار ڈالر اور مشورہ لینے کے لیے بھی پہلے اس سے وقت (Appointment) لینا پڑتا ہے اور اگر کوئی آدمی اپاٹمنٹ لے تو چھ چھ مہینے کے بعد اپاٹمنٹ ملتا ہے۔

برطانیہ کا شہزادہ چارلس جب امریکہ جانے والا تھا اس نے جانے سے پہلے اپاٹمنٹ لیا تو اس کو ایک مہینے بعد کا اپاٹمنٹ ملا کہ آپ ایک مہینہ بعد تشریف

لائیں تو آپ کو مشورہ دیں گے، تو دس ہزار ڈالر تو صرف مشورہ کے ہیں باقی سوٹ کی قیمت اس کے علاوہ ہے، یہ اس دکان کا حال ہے۔

امیر ترین ملک میں دولت غربت کا امتزاج

وہاں سے صرف ایک میل کے فاصلے پر پہنچ تو دیکھا کہ کچھ لوگ ٹرالیاں لیے پھر رہے ہیں، ان ٹرالیوں کے اندر کوکا کولا CocaCola سیون اپ 7-up، پیپسی کولا PepsiCola کے خالی ڈبے بھرے ہوئے ہیں، پوچھا کہ یہ کون لوگ ہیں؟ تو پتہ چلا کہ یہ پیروزگار لوگ ہیں اور یہ ایسا کرتے ہیں کہ شہر میں جو سلة الضوابع ہوتی ہیں یعنی کوڑا کرکٹ کی جو نوکریاں لگی ہوتی ہیں، یہ ان میں سے ڈبے نکال کر علاقے کے کسی کباڑیے کے ہاں فروخت کرتے ہیں اور اسی پر گزارہ کرتے ہیں، ان کا کوئی گھر نہیں ہے، رات کو سڑک کے کنارے ٹرالی کھڑی کر کے اس کے نیچے سو جاتے ہیں اور جب سردی کا موسم آتا ہے اس وقت ان کے پاس سرچھانے کی جگہ نہیں ہوتی، اس واسطے زیر زمین چلنے والی ٹرین کے اسٹیشنوں پر راتیں گزارتے ہیں، تو ایک میل کے فاصلے پر دولت کی رویل چیل اور اس کے ضیاء کا یہ حال ہے اور دوسری طرف غربت کی انتہاء کا یہ حال ہے۔

یہی حال فرانس کے دارالحکومت پیرس کا ہے، وہ فرانس اس وقت تجارت و صنعت و شیکناوجی کے اعتبار سے امریکہ کی آنکھوں میں آنکھیں ڈال رہا ہے، اس ملک میں ہزارہا آدمیوں کو سرچھانے کی جگہ نہیں ہے، یہ خرابی درحقیقت اس طریقے سے ہوئی کہ منافع کمانے کے لیے آزاد چھوڑا کہ جیسا ماور پور آزاد چھوڑا جاتا ہے اور اسی سے امیر غریب کے درمیان دیواریں کھڑی ہو یہیں، تھیم دولت

کا نظام ناہموار ہوا تو وہاں سرمایہ دارانہ نظام کی پوری تصویر نظر آتی ہے، تو یہ فلسفہ ٹھیک تھا کہ کہ ذاتی منافع کے لیے لوگ کام کریں، لیکن اس طرح بے مہار چھوڑنے کا نتیجہ یہ لکلا کہ لوگوں نے اجارہ داریاں قائم کر لیں۔

اسلامی معاشرت کے احکام

اسلام کا تقاضا یہ ہے کہ ٹھیک ہے بازار کی قوتیں بھی درست، انفرادی ملکیت بھی درست، ذاتی منافع کا محرك بھی درست، لیکن ان کو حرام و حلال کا پابند کیے بغیر معاشرے میں انصاف قائم نہیں ہو سکتا۔ اسلام کا اصل امتیاز یہ ہے کہ اس نے حلال و حرام کی تفہیق قائم کی کہ نفع کمانے کا یہ طریقہ حلال ہے اور یہ طریقہ حرام ہے۔

اسلامی نظام نے دو قسم کی پابندیاں عائد کی ہیں:

خدائی پابندیاں

پہلی قسم کو میں خدائی پابندیوں کا نام دیتا ہوں کہ وہ اللہ تعالیٰ کی طرف سے مقرر ہیں، حلال و حرام کی پابندیاں۔ مثلاً: سود حرام ہے، قمار حرام ہے، بیع قبل القبض حرام ہے، اور اس کے علاوہ دیگر صورتیں جن کی تفصیلات ان شاء اللہ یوں کے اندر آئیں گی وہ حرام ہیں، یہ پابندیاں لگادیں اور اگر ان پابندیوں پر غور کیا جائے (جو جیسے جیسے جہاں جہاں آئیں گی ان شاء اللہ عرض کروں گا) تو پہنچتا ہے کہ اللہ تعالیٰ نے اپنی حکمت بالغہ کے تحت یہ پابندیاں عائد فرمائی ہیں اور ایسے ایسے چور دروازوں پر چہرہ بٹھایا ہے جہاں سے سرمایہ دارانہ نظام کی لعنتیں شروع ہوتی ہیں اور اس سے فساد کے دروازے بند کر دیے، یہ خدائی پابندیاں ہیں۔

حکومتی پابندیاں

بعض مرحلوں پر ایسا ہوتا ہے کہ جو خدائی پابندیاں عائد کی گئی ہیں، بعض لوگوں نے ان کی پرواہ کی اور ان کے خلاف کام کیا ہو یا معاشرے میں کچھ غیر معمولی قسم کے حالات پیدا ہوئے جس کے نتیجے میں وہ پابندیاں کافی نہ ہو سکیں تو معاشرے میں توازن برقرار رکھنے کے لیے اسلامی حکومت کو اختیار دیا گیا ہے کہ کچھ مباحثات پر بھی پابندیاں عائد کر دی جائیں تاکہ معاشرے میں توازن برقرار رہے، یہ حکومتی پابندیاں ہیں۔

اصول فقہ کا ایک حکمِ امناعی (سدۃ ذرائع)

اصول فقہ میں ”سدۃ ذرائع“ کے نام سے ایک مستقل باب ہے، جس کا مطلب یہ ہے کہ اگر کامِ فی نفسِ جائز ہو، لیکن اس کی کثرت کسی معصیت یا مفسدے کا سبب بن رہی ہو تو حکومت کے لیے یہ جائز ہے کہ وہ اس جائز کام کو بھی وقتی مصلحت کے تابع ہو کر وقتی حکم کے طور پر منوع قرار دے۔^(۱) اور اس قسم کی پابندیوں کے واجب التعمیل ہونے کا مأخذ قرآن کریم کا یہ ارشاد ہے:

يَا يَهُآ الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَى
الْأَمْرِ مِنْكُمْ^(۲)

(۱) اعلام الموقعين عن رب العالمين لابن القیم ۱۸۰/۳ فصل فی سد الذرائع۔ طبع دار الكتب العلمية۔

(۲) سورۃ النساء آیت (۵۹)۔

اے ایمان والو! حکم مانو اللہ کا اور حکم مانو رسول کا اور
حاکموں کا جو تم میں سے ہوں۔

مثلاً عام حالات میں بازار میں اشیاء کا نرخ مقرر کرنے کے لیے رسد
و طلب کی قوتون کو کام میں لانا چاہیے، لیکن جہاں کسی وجہ سے اجارہ داریاں قائم
ہو گئی ہوں تو وہاں تسعیر (Control) کی بھی اجازت ہے، یعنی حکومت نرخ
مقرر کر دے اور یہ پابندیاں لگادے کہ فلاں چیز اس قیمت پر ملے گی، اس سے
کم یا زیادہ پر نہیں۔

اس اصول کے تحت حکومت تمام معاشری سرگرمیوں کی نگرانی کر سکتی ہے اور
جن سرگرمیوں سے معيشت میں ناہمواری پیدا ہونے کا اندریشہ ہوان پر مناسب
پابندی عائد کر سکتی ہے، ”کنز العمال“^(۱) میں روایت منقول ہے کہ حضرت
فاروقؓ اعظم رضی اللہ عنہ ایک مرتبہ بازار میں آئے تو دیکھا کہ ایک شخص کوئی چیز اس
کے معروف نرخ سے بہت کم داموں میں فروخت کر رہا ہے، آپ نے اس سے
فرمایا کہ

”إِمَّا أَنْ تُزِيدَ فِي السُّعْرِ وَإِمَّا أَنْ تُرْفَعَ مِنْ سُوقِنَا“^(۲)

یا تو دام میں اضافہ کرو، ورنہ ہمارے بازار سے اٹھ جاؤ۔

روایت میں یہ بات واضح نہیں ہے کہ حضرت عمر رضی اللہ عنہ نے کس وجہ سے اس
پر پابندی لگائی، ہو سکتا ہے کہ وجہ یہ ہو کہ وہ متوازن قیمت سے بہت کم قیمت لگا

(۱) ۱۸۴/۱۰۷۵) کتاب البيوع من قسم الافعال باب الاحتکار والتسعیر. طبع موسسه
الرسالة.

(۲) مصنف عبد الرزاق ۲۰۶/۸ (۱۴۹۰) والسنن الكبرى للبيهقي ۴۸/۶ (۱۱۱۶)۔

کر دوسرے تاجریوں کے لیے جائز نفع کا دروازہ بند کر رہا ہو اور یہ بھی ممکن ہے کہ پابندی کی وجہ یہ ہو کہ کم قیمت پر مہیا ہونے کی صورت میں لوگ اسے ضرورت سے زیادہ خرید رہے ہوں جس سے اسرا ف کا دروازہ کھلتا ہو یا لوگوں کے لیے ذخیرہ اندوزی کی گنجائش نکلتی ہو، بہر صورت قابل غور بات یہ ہے کہ اصل شرعی حکم یہ ہے کہ ایک شخص اپنی ملکیت کی چیز جس دام پر چاہے فروخت کر سکتا ہے، لہذا کم قیمت پر بیچنا فی نفسہ جائز تھا، لیکن کسی اجتماعی مصلحت کی وجہ سے حضرت عمر بن الخطبؓ نے اس پر پابندی عائد کی، لہذا یہ وہ پابندیاں ہیں جو حکومت عائد کر سکتی ہے۔

ان دو پابندیوں کے دائرے میں رہتے ہوئے بازار میں جو مقابلہ ہوگا وہ آزاد مقابلہ ہوگا (Free Competition)، آزاد مقابلے کے نتیجے میں واقعی رسد و طلب کی قوتیں کام کریں گی اور اس کے نتیجے میں درست فیصلے ہوں گے۔ تو سرمایہ دارانہ نظام کا بنیادی فلسفہ اگرچہ غلط نہیں تھا، لیکن اس پر عمل کرنے کے لیے دو بنیادی اصول مقرر کیے گئے۔

ایک یہ کہ ذاتی منافع کمانے کے لیے لوگوں کو بالکل آزاد چھوڑ دو، دوسرا یہ کہ حکومت کی عدم مداخلت (حکومت بالکل مداخلت نہ کرے)، اگرچہ اب سرمایہ دارانہ نظام کے بیشتر ممالک میں حکومت کی عدم مداخلت والے اصول پر عمل نہیں ہے، ہر ملک نے کچھ نہ کچھ پابندیاں لگائی ہوئی ہیں، لیکن چونکہ وہ پابندیاں اپنے دماغ سے گھری ہوئی ہیں اس لیے ان کا وہ اثر نہیں ہے جو خدا کی پابندیوں کا ہوتا ہے، یہ بنیادی فرق ہے جو اسلام کو سرمایہ دارانہ نظام سے ممتاز کرتا ہے۔

یہ تینوں نظاموں کے مابہ الامتیاز کا خلاصہ ہے، اگر یہ ذہن میں رہے تو کم از کم بنیادی اصول ذہن میں واضح رہیں گے، باقی تفصیلات ان شاء اللہ مختلف ابواب میں آسیں گی۔

ایک اشکال اور اس کا جواب

بعض لوگ یہ کہتے ہیں کہ اشتراکیت نے چوہتر (۷۸) سال میں دم توڑا اس کی وجہ نہیں ہے کہ وہ نظام بذاتِ خود غلط تھا یا خراب تھا، بلکہ اس کی وجہ یہ پیش آئی کہ جو اصل نظام تھا اس پر عمل میں کوتاہی کی گئی جس کے نتیجے میں وہ تباہ ہوا، بعض لوگ اس کی مثال یوں دیتے ہیں کہ اسلام اور مسلمان ایک عرصے تک دنیا میں حکمران رہے اور بعد میں ان پر زوال آیا۔

اب اگر کوئی شخص یہ کہنے لگے معاذ اللہ کہ اسلام ناکام ہو گیا تو یہ غلط ہے، اس لیے کہ حقیقت میں اسلام ناکام نہیں ہوا، بلکہ اسلام کی تعلیمات کو چھوڑنے پر زوال آیا۔ تو اشتراکیت والے بھی یہ کہتے ہیں کہ جو اصل نظام تھا اس کو چھوڑنے کے نتیجے میں زوال آیا اور نہ فی نفسہ وہ نظام غلط نہیں تھا؟

اس کا جواب یہ ہے کہ یہ بات آیا کہ یہ زوال اصل نظام کو چھوڑنے سے آیا یا اصل نظام کو اختیار کرنے کے باوجود آیا، اس کا فیصلہ بڑا آسان ہے۔

اشتراکیت ایک معاشی نظام ہے، سوال یہ ہے کہ اشتراکیت کے جو بنیادی اصول تھے ان کو کس مرحلے پر اور کہاں چھوڑا گیا تھا؟ اشتراکیت کے دو اصول قومی ملکیت اور منصوبہ بندی کسی دور میں نہیں چھوٹئے، چاہے وہ لیسن کا دور ہو، اسلام کا دور ہو یا گوربا چوف کا دور ہو۔ یہ دو اصول ہر جگہ برقرار رہے ہیں کہ

ساری پیداوار قومی ملکیت میں اور معیشت کے فیصلے منصوبہ بندی کے ذریعے طے ہوں۔

اب زوال جو آیا وہ اس بنا پر کہ اس کے نتیجے میں جو ملکی پیداوار گھٹنی، پیداوار گھٹنے کے نتیجے میں لوگوں کے اندر بے روزگاری پھیلی اور لوگوں کو شدید مشکلات کا سامنا کرنا پڑا۔

گوربا چوف جو سویت یونین کا آخری سربراہ تھا، اس نے تعمیر نو کے نام سے ایک تحریک چلائی، اس کی کتاب بھی چھپی ہوئی ہے، اس نے تھوڑی سی کوشش کی کہ قوم تباہ ہو رہی ہے اور اس تباہی سے بچنے کے لیے تھوڑی سی لپک دکھانے کی کوشش کی کہ لوگوں کو تھوڑا سا تجارت کی طرف لا یا جائے تاکہ معاشی سرگرمیوں میں دوبارہ جان پیدا ہو، لیکن اس کو اس کا موقع ہی نہیں ملا کہ وہ اس کو بروئے کار لاتا، اگر اصولوں سے انحراف ہوتا تو وہ گوربا چوف کے زمانے میں ہوتا کہ جب اس کا اس طرف میلان ہوا تھا کہ ہم بازار کی قوتوں کو بروئے کار لاسکیں، لیکن ابھی وہ نہیں کر سکا تھا کہ خود لوگوں نے ہی بغافت کر دی یہاں تک کہ قصہ ہی ختم ہو گیا۔

الہذا یہ کہنا کہ اصل اصولوں کو چھوڑنے کی وجہ سے زوال آیا یہ اس وجہ سے درست نہیں کہ جو بنیادی اصول تھے، ان پر وہ اول سے آخر تک کار بند رہے اور انہی کے نتیجے میں جو دیکھا وہ دیکھا۔

رہی یہ بات کہ استبداد کا نظام تھا اور ہم نے جمہوریت لانے کی کوشش کی، ایسا کبھی نہیں ہوا، وہ بھی جمہوریت کا تابعدار تھا، وہ بھی جمہوریت چاہتا تھا، لیکن وہ کہتا تھا کہ جمہوریت، یعنی مزدوروں کی قائم کردہ جمہوریت لینن کے دور

میں بھی ایک جماعتی نظام تھا جو آخر تک رہا۔

لہذا یہ کہنا کہ ہم اپنے اصولوں کو چھوڑنے کے نتیجے میں زوال کا شکار ہونے ہیں، یہ غلط ہے، کیونکہ وہ ہمیشہ اصولوں کو اپناتے رہے اور اسی کے نتیجے میں زوال آیا۔

مخلوط معیشت کا نظام (Mixed Economy)



بعض ممالک میں ایک تصور پیدا ہوا ہے جس کا نام مخلوط معیشت ہے۔ جس میں ایک طرف سرمایہ دارانہ نظام کی بازار کی قوتوں کو برقرار رکھا گیا ہے اور دوسری طرف اس میں کچھ منصوبے بندی بھی شامل کی گئی، مثلاً کچھ چیزیں ایسی ہیں جو قومی ملکیت میں ہیں اور کچھ چیزیں ایسی ہیں جو آزاد ملکیت میں ہیں۔ جو قومی ملکیت میں ہوتی میں ان کو پبلک سیکٹر (Public Sector) کہتے ہیں، مثلاً پانی، بجلی، ٹیلیفون اور ائیر لائنز وغیرہ، جو اسے ملک میں بھی ایسا ہی ہے کہ یہ سب قومی ملکیت ہیں، بعض ذاتی ملکیت (Private Sector)، تو بہت سے ملکوں میں مخلوط معیشت کا نظام چل رہا ہے۔

سرمایہ دارانہ نظام کا جو بنیادی اصول تھا، یعنی عدم مداخلت، اس پر تو اب شاید کوئی بھی سرمایہ دارانہ ملک قائم نہیں رہا، ہر ایک نے کچھ نہ کچھ مداخلت کی ہے، کسی نے کم کسی نے زیادہ، اسی کو مخلوط معیشت (Mixed Economy) کہا جاتا ہے۔ اور وہ مداخلت اپنی عقل کی بنیاد پر ہے، وہ مداخلت کیا ہے؟ کہ پارلیمنٹ (Parlement) جو پابندی عائد کرے وہ عائد کی جائے گی۔ یعنی پارلیمنٹ کی اکثریت جس کے حق میں ووٹ دے دے وہ پابندی عائد کر دی

جائے گی اور پارلیمنٹ میں اکثریت ایسے لوگوں کی ہوتی ہے جو خود سرما یہ دار ہیں، وہ پابندیاں عائد تو ضرور کرتے ہیں لیکن وہ پابندیاں متعصبانہ ہوتی ہیں اور کوئی غیر جانبدارانہ پابندی عائد نہیں ہوتی اور اس کے نتیجے میں جو خرابیاں اور ناہمواریاں ہوتی ہیں وہ برقرار رہتی ہیں۔ کسی خدائی پابندی کو تسلیم نہیں کیا گیا جو انسانی سوچ سے ماوراء ہو، اس کا نتیجہ یہ ہے کہ انسان کی عقل محدود ہے اور اس کے تحت پابندی عائد کی گئی ان میں سے خرابیاں زائل نہیں کیں۔

اگر خدائی پابندی کو تسلیم نہیں کیا جائے گا، اللہ تبارک و تعالیٰ کی حاکیت مطلقہ کو جب تک تسلیم نہیں کیا جائے گا تو اس وقت تک افراط و تفریط میں مبتلا رہیں گے، اس کے سوا کوئی اور راستہ نہیں ہے کہ اللہ تبارک و تعالیٰ کی حاکیت مطلقہ کو تسلیم کر کے اس کے تحت کار و بار کو چلا جائے۔

یہ مختصر سا خلاصہ ہے جس میں تینوں نظاموں کا فرق بتایا گیا ہے اور آج کل کی معاشیات کے متعلق کتا میں لمبی چوڑی ہوتی ہیں اور ان سے خلاصہ نکالنا بہت مشکل ہوتا ہے۔ لیکن ہزار ہا صفحات کی ورق گردانی کے نتیجے میں جو خلاصہ اور مغز حاصل ہوتا ہے وہ میں نے آپ کو ان تقریروں میں عرض کر دیا ہے، جس سے کم از کم کچھ تھوڑے سے بنیادی معالم تینوں نظاموں کے سمجھ میں آ جائیں۔ باقی تفصیل مختلف ابواب و احادیث کے ماتحت آ جائے گی، اپنے اپنے مقام پر بیان ہوگا، اس کے اندر اور زیادہ وضاحت اور تفصیل کے ساتھ ذکر ہوگا ان شاء اللہ تعالیٰ۔



موعظ عثمانی

جلد هشتم

معاملات دین کا ایک اہم شعبہ



معاملات دین کا ایک اہم شعبہ

موعظ عثمانی

جلد بیست



امنیتِ مسلمانہ کی معیشت
اور
اسلامی خطوط پر اس کا اتحاد



وعظیمان

جلد ستم

محاولات دین کا ایک اہم شعبہ

بِسْمِ اللّٰهِ الرَّحْمٰنِ الرَّحِيْمِ

امت مسلمہ کی معيشت اور اسلامی خطوط پر اس کا اتحاد



”ایکوی صدی اور مسلم امہ“ کے موضوع پر ”مؤتمر العالم الاسلامی“ نے اسلام آباد میں ۲۳ ستمبر ۱۹۹۷ کو ایک بین الاقوامی کانفرنس منعقد کی جس میں شیخ الاسلام جسٹس مولانا مفتی محمد تقی عثمانی صاحب مدظلہ کو مذکورہ بالا موضوع پر خطاب کی دعوت دی گئی، حضرت نے اس موقع پر انگریزی میں اپنا مقالہ پیش کیا، اس مقالے کا اردو ترجمہ ذیل میں پیش خدمت ہے۔ (ترجمہ ڈاکٹر عمران اشرف عثمانی صاحب کا ہے)

محترم چیئرمین اور معزز مہمان گرامی!

یہ میرے لیے ایک بڑا اعزاز ہے کہ مجھے ایسی بین الاقوامی کانفرنس میں شرکت کا موقع مل رہا ہے جو مؤتمر العالم الاسلامی مسلمانوں کی تاریخ کے ایک انتہائی نازک وقت میں منعقد کر رہی ہے، نبی صدی کا ظہور پورے عالم اسلام

میں فکر و عمل کے نئے افق کھول رہا ہے، ہمارے لیے مسلم امہ ہونے کی حیثیت سے اپنے اہم مسائل اور مشکلات پر غور کرنا، ان کے رخ متعین کرنا اور آنے والے وقت کے بین الاقوامی مسائل کے حل کرنے کے لیے اپنی حکمت عملی وضع کرنا ایک لائق تحسین عمل ہے، میں مؤتمر العالم الاسلامی کا شکر گزار ہوں کہ مجھے ایسا پروقار فورم (Forum) مہیا کیا جس میں میں ان مسائل پر گفتگو کر سکتا ہوں۔

انیسویں صدی سیاسی استبداد کی صدی تھی، جس میں یورپی طاقت اور اقوام نے ایشیائی اور افریقی ممالک بشمول اسلامی ممالک پر اپنا سلطنت جمایا ہوا تھا، موجودہ صدی نے جواب اپنے آخری سانس لے رہی ہے مغربی استعمار کی طرف سے آزادی کے تدریجی عمل کا مشاہدہ کیا ہے، اللہ تعالیٰ کے فضل سے یہی وہ صدی تھی جس میں بہت سے اسلامی ممالک نے یا تو طاقت کے بل بوتے پر یا پر امن طریقوں سے آزادی حاصل کی، تاہم اپنی سیاسی آزادی کے حصول میں واضح کامیابی کے باوجود ہم اب تک علمی، معاشی اور منصوبہ سازی کے میدانوں میں خاطر خواہ کامیابی حاصل نہ کر سکے، یہی وجہ ہے کہ اب تک مسلم امہ سیاسی آزادی کے صحیح ثمرات سے لطف اندو ز نہیں ہو سکی۔

اب مسلم دنیا نئی صدی کو اس امید کے ساتھ دیکھ رہی ہے کہ ان شاء اللہ یہ اس کے لیے مکمل اور حقیقی آزادی لے کر آئے گی، جس میں مسلمان دنیا کی مختلف اقوام کے درمیان اپنا کھویا ہوا مقام دوبارہ حاصل کریں اور قرآن کریم اور حضور ﷺ کی تعلیمات کی روشنی میں وضع کردہ اصولوں کے مطابق اپنی زندگی گزارنے میں آزاد ہوں۔

تاہم یہ بات بھی واضح ہے کہ یہ امید صرف خوابوں اور خواہشات سے پوری نہیں ہو سکتی، اپنے اس محظوظ مقصد کے حصول کے لیے ہمیں اجتماعی زندگی کے تمام میدانوں میں اپنے رویہ کو بدلتا ہو گا اور جس قدر ہم نے سیاسی آزادی کے حصول کے لیے کوششیں کیں اس سے زیادہ ہمیں اپنی مکمل آزادی کے حصول کی کوششیں کرنی ہوں گی، ہمیں اپنے لائچہ عمل اور منصوبوں پر از سر نو غور کرنا ہو گا، ہمیں خوب غور فکر کے ساتھ مرتب کردہ پلانگ اور منصوبہ سازی کی ضرورت ہو گی، ہمیں اپنے متعین اور واضح مقاصد کے لیے اجتماعی قوت ارادی، انقلابی اقدامات اور ایک پر جوش پروگرام کی ضرورت ہو گی، اور اس طرح کے بین الاقوامی سینیاروں سے اگر بھر پور فائدہ اٹھایا جائے تو اس مقصد کی طرف سنجیدہ فکر کو آگے بڑھانے میں مدد مل سکتی ہے۔

جس موضوع کے بارے میں مجھ سے اس عظیم فورم میں چند الفاظ پیش کرنے کے لیے کہا گیا وہ موضوع "امت مسلمہ کی معیشت" کا اسلامی خطوط پر اتحاد" ہے، اس مختصر مضمون میں جو ایک مختصر نوٹس پر تیار کیا گیا ہے احتراپنے آپ کو ایسے دونکات تک محدود رکھے گا جو ہمارے لیے امت مسلمہ ہونے کی حیثیت سے بہت زیادہ اہم ہیں۔

(۱) خود ساختہ اختصار

یہ بات ہر کس وناکس جانتا ہے کہ تقریباً تمام مسلم ممالک کا سماجی اور معاشی میدانوں میں دوسروں پر اختصار اس امت کا ایسا معاشی مسئلہ بن چکا ہے، جس سے آج تمام مسلم امت دوچار ہے۔ اس کی بنیادی وجہ یہ ہے کہ اکثر مسلم ممالک

مغربی ممالک یا بین الاقوامی (بلکہ حقیقت پسندی سے جائزہ لیا جائے تو مغربی) مالیاتی یا تمویلی اداروں سے بڑی بڑی رقمیں قرض لے رہے ہیں اور بعض ممالک یہ بھاری مقدار میں سودی قرض کی ترقیاتی منصوبوں کے بجائے اپنے روزمرہ کے اخراجات کے لیے لے رہے ہیں، بلکہ اس سے بھی زیادہ تشویش ناک امر یہ ہے کہ اپنے سابقہ سود کی ادائیگی کے لیے حاصل کر رہے ہیں، جس سے ان کے حاصل کردہ قرضوں کا سائز خطرناک حد تک پڑھ چکا ہے۔

بیرونی قرضوں پر انحصار ہماری ایک ایسی بیادی بیماری ہے جس کی وجہ سے ہماری اقتصادی زندگی اس درجہ متاثر ہو چکی ہے کہ قومی خود اعتمادی تقریباً مفقود ہوتی جا رہی ہے اور اس نے ہمیں اس بات پر مجبور کر رکھا ہے کہ ہم اپنے قرض دہندوں کے مطالبات کے آگے، بلکہ بعض اوقات ایسے مطالبات کے آگے سرتسلیم خم کر دیں جو ہمارے اجتماعی مفادات کے خلاف ہیں، یہ بات بھی کوئی ڈھکی چھپی نہیں کہ قرض دہنده قرض دینے سے قبل مقرض پر اپنی شرائط عائد کر دیتے ہیں، یہ شرائط ہمیں مستقل غیر ملکی دباؤ میں رکھتی ہیں اور اکثر ہمیں اپنے حقیقی مقاصد کے حصول سے روکتی ہیں اور اس بات پر مجبور کرتی ہیں کہ ہم اغیار کے بتائے ہوئے راستوں پر چلیں، خلاصہ یہ کہ غیر ملکی قرضوں کے برے نتائج اتنے واضح ہیں کہ محتاج بیان نہیں ہے۔

قرضہ لینا اسلامی تعلیمات کی رو سے اس قدر ناپسند فعل ہے کہ اس میں شدید مجبوری اور سخت ضرورت کے بغیر بتلانہیں ہونا چاہیے، جیسا کہ حضور اکرم صلی اللہ علیہ وسلم کے اس عمل سے بھی ظاہر ہے کہ آپ صلی اللہ علیہ وسلم نے ایسے شخص کی نماز جنازہ ادا

کرنے سے انکار فرمادیا جو اپنا قرض ادا کیے بغیر وفات پا گیا تھا۔^(۱)

مزید برآں مسلمان فقہاء نے یہ سوال اٹھایا ہے کہ آیا کسی مسلمان ملک کے حکمران کے لیے جائز ہے کہ وہ غیر مسلموں کی طرف سے پیش کردہ تحفے قبول کرے؟

اس سوال کا جواب یہ دیا گیا ہے کہ یہ صرف اس صورت میں جائز ہے کہ جب ان تحفوں کی وجہ سے امت مسلمہ کے مفاد کے خلاف کسی قسم کا دباوہ ہو، یہ جواب تحفے قبول کرنے کے بارے میں دیا گیا ہے، اب آپ اس سے خود ہی اندازہ لگا سکتے ہیں کہ قرضے لینے کا جواب کیا ہو گا؟

اسلامی اصولوں کے مطابق بیان کردہ یہ ہدایات اس بات کا مطالبہ کرتی ہیں کہ مسلمان کو اپنی سختی اور تنگی کے زمانے میں بھی غیر ملکی قرضے لینے سے انکار کرنا چاہیے، لیکن ہمارا یہ حال ہے کہ موجودہ قرضے ہمارے وسائل (Resources) کی قلت کے باعث پیدا نہیں ہوئے، بلکہ حقیقت یہ ہے کہ مسلمان بحیثیت مجموعی جتنے مالدار آج ہیں اس سے قبل کی پوری تاریخ میں اتنے مال دار کبھی نہیں رہے۔ آج ان کے پاس قدرتی وسائل کے عظیم خزانے موجود ہیں، دنیا کے اہم دفاعی و اقتصادی اہمیت کے حامل مقامات ان کے قبضے میں ہیں، وہ دنیا کے بیچوں بیچ واقع ہیں، وہ مرکز سے انڈونیشیا تک ایسی جغرافیائی زنجیر میں جڑے ہوئے ہیں کہ ان کے درمیان سوائے اسرائیل اور ہندوستان کے کوئی ملک حائل نہیں ہے، وہ دنیا کا تقریباً چھاس فی صد تیل پیدا کرتے ہیں، دنیا کی خام مال کی برآمدات میں تقریباً چالیس فی صد حصہ مسلمانوں کا شمار کیا جاتا ہے، ان تمام

(۱) صحيح البخاري ۹۴/۲۲۸۹۔

حقائق کے علاوہ مسلمانوں کی وہ تمام نقد روم جو مغربی ممالک میں امانت یا سرمایہ کاری کی غرض سے رکھی گئی ہیں اتنی زیادہ ہیں کہ وہ خود اپنے اوپر عائد تمام دیون (Payables and dues) کی ادائیگی کے لیے مکمل کافی ہیں۔

اسلامی ترقیاتی بینک کی حالیہ رپورٹ کے مطابق اسلامی ترقیاتی بینک (IDB) کے رکن ممالک کے بیرونی قرضہ جات کا مجموعہ 618.8 بلین ڈالر ہے، جب کہ دوسری طرف مسلمانوں کے مغربی ممالک میں رکھے ہوئے اثاثے اور امانتیں (Deposits) اس سے کہیں زیادہ ہیں، یہ بات ظاہر ہے کہ اثاثوں اور امانتوں کا کوئی ٹھوں ریکارڈ نہیں ہے، کیونکہ ان کے مالکان متعدد وجوہات کی بنا پر انہیں ظاہر نہیں کرتے، البتہ معاشری ماہرین کا خیال ہے کہ خلیج کی جنگ (Gulf War) کے بعد عرب مسلمانوں نے اپنے 250 بلین ڈالر نکال کر اپنے ممالک میں جمع کرائے تھے، ان کے علاوہ مسلمانوں کے مغربی ممالک میں جمع شدہ اثاثوں اور امانتوں کا تخمینہ 800 سے لے کر 100 ا بلین ڈالر کے درمیان ہے، اس بات کا عملہ مطلب یہ ہے کہ ہم اپنی ہی جمع کردہ رقم کا ایک حصہ خود ہی زیادہ سودی قیمت پر قرض لے رہے ہیں۔

اور اگر بالفرض ان تخمینی اعداد و شمار کو مبالغہ آمیز سمجھا جائے تو اس حقیقت سے شاید ہی کوئی منکر ہو سکتا ہے کہ اتنی بڑی رقموں کو اگر اپنے پاس ہی رکھ کر صحیح طریقے سے مسلمان دنیا پر استعمال کیا جاتا تو امانت مسلمہ کبھی چھوٹی یا اس سے زائد قرضے لینے پر مجبور نہ ہوتی۔

اس زاویے سے اگر جائزہ لیا جائے تو یہ واضح ہوتا ہے کہ غیر ملکی قرضوں پر

انحصار درحقیقت ہمارا خود ساختہ ہی ہے، جس کے بارے میں ہم کسی دوسرے پر الزام نہیں لگاسکتے، ہم نے کبھی بھی ان عوامل کو دور نہیں کیا جو ہمارے سرمائے کی باہر منتقلی کے ذمہ دار ہیں۔ ہم نے اپنے لوگوں میں اعتماد پیدا کرنے کی کوشش نہیں کی۔ ہم نے اپنے آپ کو موجودہ ظالمانہ اور بد عنوان (Corrupt) نظامِ محصولات سے چھٹکارا نہیں دیا، ہم کبھی سرمایہ کاری کے لیے ایک پر امن فضائی قائم کرنے کے قابل نہیں ہوئے، ہم نے کبھی اپنے ممالک کو ایک مضبوط سیاسی نظام عطا نہ کیا۔ ہم نے کبھی بھی اپنے مجموعی سرمایہ سے بہترین طریقوں سے استفادہ کرنے کے موقع پر غور کرنے کی ضرورت نہ سمجھی، مزید برآں مجموعی طور پر ہم اسلامی اتحاد کے جذبات کو سرگرم اور امت مسلمہ کی طاقت کو متحرک کرنے میں ناکام رہے۔

یہ افسوس ناک صورتِ حال نئی صدی کی خوشی میں مہنگی تقریبات منعقد کر لینے سے ٹھیک نہیں ہو سکتی، ہمیں سنجیدگی کے ساتھ وقت کے چیزخواہ کو قبول کرنا ہوگا، جیسا کہ پہلے بھی ذکر کیا گیا کہ ہمارے معاشی اور سیاسی قائدین کو غیر ملکی انحصار سے نجات دلانے کے لیے ایسے ذرائع اور طریقے تلاش کرنے ہوں گے جو ہمارے پاس پہلے ہی سے دستیاب ہیں، جس چیز کی ہمیں سب سے زیادہ ضرورت ہے وہ یہ ہے کہ ہم مسلم امہ کے باہمی تعاون کو فروغ دینے کے لیے نئی پالیسیاں وضع کریں۔

قرآن کریم ارشاد فرماتا ہے:

إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ وَاتَّقُوا اللَّهَ

لَقَلْكُمْ تُزَحِّمُونَ (۱)

تمام مسلمان بھائی بھائی ہیں، تم اپنے دو بھائیوں کے درمیان
صلح کراؤ اور اللہ تعالیٰ سے ڈرو تاکہ تم پر حرم کیا جائے۔

قرآن و سنت کی تعلیمات اور احکام اس اصول کی تائید کرتے ہیں کہ تمام مسلم امہ کو یک جان ہو کر کام کرنا چاہیے، جغرافیائی حدود انہیں مختلف مقاصد اور مختلف اقوام میں منقسم نہیں کر سکتیں، سیاسی و جغرافیائی حدود صرف کسی ملک کے انتظامی و داخلی امور نمائانے کے لیے برداشت کی جاسکتی ہیں، لیکن تمام مسلم ممالک کو خصوصاً ان کے اپنے مشترک مقاصد کے لیے بقیہ دنیا کے مقابلے میں یک جان اور یک رخ ہو کر سوچنا چاہیے۔

اب وہ دن چلے گئے جب ہنکنیکی مہارت پر صرف چند مغربی ممالک کی اجارہ داری تھی، اب مسلمانوں کی مہارت اور قابلیت (Talent) کم از کم مسلمانوں کی فوری ضروریات کو حل کرنے کی صلاحیت رکھتی ہے۔ اب ضرورت اس امر کی ہے کہ ہم اس امت کی خدمت کے لیے مذہبی جذبہ کے ساتھ اس قابلیت کو تلاش کریں، لیکن یہ مقصد ہمارے ممالک کے قائدین اور زعماء کی متحده کوششوں کا طلب گار ہے، یہی اس کا سب سے بڑا چیلنج ہے، جس کا مقابلہ ان کے لیے نہ صرف امت کی بھلائی کی خاطر، بلکہ خود اپنی بقاء اور حیات کے لیے ضروری ہے، اس بارے میں ایک عظیم ذمہ داری آر گنازیش آف اسلام کانفرنس (OIC) کے کاندھوں پر ہے کہ اسے خود آگے بڑھ کر مسلمان قابلیت کا ایک متحده تالاپ (Pool) بنانا ہے۔

(۱) سوہہ الحجرات آیت (۱۰۰)۔

(۲) اپنے معاشری نظام کی تعمیر نو

دوسرا اہم نکتہ جس کی طرف احقر حاضرین مجلس کی توجہ مبذول کرنا چاہتا ہے وہ ہمارے نظام کو اسلامی خطوط پر استوار کرنا ہے۔

بیسویں صدی سو شلزم کا ظہور، سرمایہ دارانہ اور سو شلٹ ممالک کے درمیان محااذ آرائی اور آخر میں سو شلزم کے سقوط کا مظاہرہ دیکھے چکی ہے۔ مغربی سرمایہ دار ممالک سو شلزم کے سقوط کی اس طرح خوشیاں منار ہے ہیں گویا یہ ان کی نہ صرف سیاسی، بلکہ فکر و نظر کی فتح کا حقیقی ثبوت ہے، اسی طرح وہ کیونٹ تصورات کے سقوط کو بھی سرمایہ داری نظریے کی حقانیت کا تین ثبوت قرار دے رہے ہیں اور یہ دعویٰ کیا جا رہا ہے کہ سرمایہ دارانہ نظام ہی اب انسانیت کے لیے ایسا واحد نظام ہے جسے اپنانے بغیر کوئی چارہ نہیں۔

لیکن حقیقت یہ ہے کہ سو شلزم اور کمیونزم سرمایہ دارانہ نظامِ معیشت کے ظالمانہ اصولوں اور خصوصاً دولت کی غیر مساوی تقسیم کے رد عمل کے طور پر ابھرا تھا جو گزشتہ کئی صدیوں سے سرمایہ دار ممالک میں نظر آرہی تھی۔ سو شلزم ان برائیوں کی نشاندہی کرنے اور معاشرے پر ان کے برے اثرات کی تنقید کرنے میں حق بجانب تھا۔ سو شلزم کی ناکامی کی وجہ سرمایہ دارانہ نظام پر صحیح تنقید نہ تھی، بلکہ اس کی وجہ خود اس کے پیش کردہ متبادل نظام کے اندر موجود خرابیاں تھیں، لہذا سو شلزم کی ناکامی کا ہرگز یہ مطلب نہیں ہے کہ سرمایہ دارانہ نظام اپنے اندر کوئی خرابی نہیں رکھتا تھا، بلکہ وہ خرابیاں ابھی تک موجود ہیں اور ان کی اصلاح بھی نہیں کی گئی، جو ممالک سرمایہ دارانہ نظام کی اتباع کر رہے ہیں وہ ابھی تک دولت کی غیر مساوی تقسیم میں بنتلا ہیں، مالداروں اور غیر مالداروں کے درمیان عظیم فرق

اور دولت کے میں درمیان غربت (Poverty in the midst of plenty) ان کے نظامِ معیشت میں ایک بہت بڑا مسئلہ ہے، پھر سرمایہ دارانہ نظام کے حقیقی مسائل ہیں جنہیں اگر صحیح طرح حل نہیں کیا گیا تو یہ ایک اور رد عمل جنم دے سکتے ہیں، جو سو شلزم سے کہیں زیادہ سخت اور ظالم ہو گا۔ سودیت یونین کے سقوط اور ٹکڑے ٹکڑے ہونے کو ابھی زیادہ عرصہ نہیں گزرا کہ بعض وسط ایشیائی ریاستیں دوبارہ کیونزم کی طرف رخ کر رہی ہیں، یہ حقیقت اس پارلیمانی انتخابات کے نتائج سے اچھی طرح محسوس کی جاسکتی ہے جس میں کیونٹ پارٹیوں نے اپنی اپنی پارلیمنٹ میں بھاری اکثریت سے میں حاصل کی ہیں، یہ اس وجہ سے نہیں کہ کیونزم یا سو شلزم کے پاس واقعتاً کوئی فضیلت یا اچھائی موجود ہے، بلکہ یہ سرمایہ دارانہ نظام کے تسلط کے برے نتائج اور غیر مساویانہ تقسیم دولت کا دوبارہ رد عمل ہے۔

اسی لیے اب دنیا ایک تیرے نظام کی شدید محتاج ہے جو اسے ان دونوں نظاموں کی ان خرابیوں سے نجات دلائے، جن سے انسانیت گزشتہ چند صدیوں سے دو چار رہی ہے، اسی تیرے نظام کے لیے مسلم امہ کی طرف سے اسلامی خطوط پر کام کیا جاسکتا ہے، وہ معاشی اصول جو قرآنِ پاک اور احادیث نبویہ ﷺ سے ماخوذ ہیں آج کی دنیا کے تمام معاشی مسائل کو حل کرنے میں کافی و شافی ہیں، کیونکہ اسلام جہاں ذاتی ملکیت اور بازاری معیشت کی اجازت دیتا ہے وہاں ایک منصفانہ تقسیم دولت کا ایک سوچا سمجھا نظریہ بھی پیش کرتا ہے، جو معاشی زندگی کی ناہمواریوں سے نجات بھی دلاتا ہے اور ایک ایسا نظام پیدا کرتا ہے جس میں ذاتی منافع کا محرك (Motive of personal profit) معاشرے کے مجموعی مفاد کے ساتھ شیر و شکر ہو کر چلتا ہے، سو شلزم کی ایک بنیادی خرابی یہ تھی کہ

سرمایہ دارانہ نظام کی ناہمواریوں اور غیر مساویانہ تقسیم سے مایوس لوگوں نے ذاتی ملکیت کے حقیقی تصور اور بازاری قوتوں پر حملہ کر کے ایک ایسے معاشی نظام کا مفروضہ پیش کیا جو بالکل غیر حقیقی، مصنوعی اور جابرانہ تھا، ذاتی ملکیت کی آزادی کے انکار نے پیداواری جذبے کو نہ صرف ختم کر دیا، بلکہ وسیع ریاستی طاقت نے عوام کی قسمت حکمران طبقے کے ہاتھ میں دے دی۔

تجربات سے یہ بات واضح ہوتی ہے کہ نہ ذاتی ملکیت سرمایہ دارانہ نظام کی بے اعتدالیوں اور ناہمواریوں کی بنیادی وجہ تھی نہ بازاری کی قوتیں، بلکہ سرمایہ دار ممالک میں معاشی ناہمواریوں اور بے اعتدالیوں کی بنیادی وجہ ذاتی منافع کے بے لگام استعمال اور جائز و ناجائز کمائی کے درمیان امتیاز کرنے والے معیار کا فقدان تھا، جس نے تمام دولت کو چند مال دار لوگوں تک محدود کر دیا۔ سود، قمار، جوئے اور غیر اخلاقی خواہشات کی تکمیل جیسے طریقوں کے ذریعے زیادہ سے زیادہ نفع کمانے کی سرمایہ دارانہ نظام میں اجازت دی گئی، جس نے مارکیٹ میں اجارہ داری (Monopoly) کا رجحان پیدا کر دیا، جس کے نتیجے میں طلب و رسید کی طاقتیں یا تو بالکل مفلوج ہو کر رہ گئیں یا ان کے عمل کو اپنے بھر پور اثر سے روک دیا۔

ستم ظریفی یہ ہے کہ سرمایہ دارانہ نظریہ ایک طرف تو طلب و رسید کو سرگرم کرنے کے لیے اصول عدم مداخلت (Laissez fair) کا اعلان کرتا ہے تو دوسری طرف مندرجہ بالا غلط ذرائع کاروبار کی اجازت دے کر ان کی قدرتی عمل میں مداخلت کرتا ہے، سرمایہ دار ایسی اجارہ داریاں (Monopolies) پیدا کر کے اپنے جابرانہ فیصلے عوام الناس کی اکثریت پر مسلط کر دیتے ہیں، جس کی وجہ

سے بازاری طاقتوں کو ان کا حقیقی کردار ادا کرنے سے روک دیا جاتا ہے۔ سود کا مستقل رجحان یہ ہے وہ مال دار صنعت کاروں کے لیے کام کرے، کیونکہ یہ صنعت کار ہی اس دولت سے فائدہ اٹھاتے ہیں جو غریب عوام بیکوں میں اپنی بچتوں کی صورت میں جمع کرتے ہیں اور جب انہیں عظیم فائدہ ہوتا ہے تو وہ عوام الناس کو اس میں شریک کرنے کے بجائے ایک متعین شرح سے سود دیتے ہیں اور پھر اس سود کو بھی وہ دوبارہ اپنی پیداوار کے اخراجات کے مد میں قیمتوں میں اضافہ کر کے وصول کر لیتے ہیں۔ مجموعی سطح پر اس کا مطلب یہ ہوا کہ یہ مال دار لوگ کھاتہ داروں (Depositres) کی رقموں کو اپنے نفع کے لیے استعمال کرتے ہیں اور حقیقت میں ان (Depositres) کو کچھ ادا نہیں کرتے، کیونکہ وہ سود جو وہ مالیاتی اداروں کو ادا کرتے ہیں وہ صارفین جیسے عوام الناس سے ان کی پیداواری قیمت میں اضافہ کر کے واپس وصول کر لیتے ہیں۔

اسلام نہ صرف بازاری طاقتوں کو قبول کرتا ہے، بلکہ ان کو ایسی میکانیت (Mechanism) مہیا کرتا ہے جس کی وجہ وہ اجارہ داریوں کی رکاوٹوں کے بغیر اپنی طاقت کے ساتھ عمل جاری رکھتے ہیں۔ صحت مند پیداوار اور مساویانہ تقسیم کی فضا کو برقرار رکھنے کے لیے اسلام معاشری سرگرمیوں پر دو طرح کے کنشروں عائد کرتا ہے۔

پہلی قسم کے کنشروں سے اسلام نے تجارت اور کمائی کے عمل کو کچھ ایسے مخصوص اور پروقار طریق ہائے کار کے ساتھ متعین کر دیا ہے جو بالکل وضاحت کے ساتھ حلال و حرام کے درمیان انتیاز کرتے ہیں۔ یہ طریقے اجارہ داریوں کو روکنے اور غلط اور غیر اخلاقی کمائی اور معاشرے کے اجتماعی مفادات کے خلاف

تجارتی سرگرمیوں کو ختم کرنے کا سبب ہنتے ہیں۔ جدید اقتصادی ضروریات کے سیاق میں جہاں عام لوگوں کی بچتیں ترقی کو بڑھانے میں اہم کردار ادا کرتی ہیں، اسلامی طریق ہائے تمویل مثلاً سود کے بجائے مشارکہ اور مضاربہ کا استعمال عوام کو ترقی کے پھل میں بلا واسطہ شریک اور حصہ دار بناتے ہیں، جس کی وجہ سے معاشرے میں ایک متوازن طریقے سے خوشحالی آتی ہے اور امیر و غریب کے درمیان فرق کم سے کم ہو جاتا ہے۔

دوسرے قسم کا کنٹرول زکوٰۃ و صدقات اور کچھ دوسرا مالیاتی ذمہ داریاں عائد کرنے کے ذریعے عمل میں لایا گیا اور اس کا مطلب یہ ہے کہ حلال آمدی بھی دوبارہ ایسے لوگوں میں تقسیم کی جائے جو تجارت کے بھرپور موقع میرنے آنے کی وجہ سے اپنی ضروریات کے لیے نہیں کما سکتے۔ خلاصہ یہ کہ دولت کو مستقل گردش اور پھیلاؤ میں رکھنے کے لیے اور دولت کو محدود و مرکوز کرنے کے موقع ختم کرنے کے لیے غلط اور ناجائز آمدی کے راستے مسدود کر دیے گئے اور زکوٰۃ، صدقات اور وراشت کے ضابطے وضع کیے گئے۔

چونکہ موجودہ صدی میں دنیا سو شلزم کا زوال اور سقوط بھی دیکھ چکی ہے اور سرمایہ دارنہ نظام کی بے اعتدالیوں اور ناہمواریوں کے زخم بھی ابھی تک مندل نہیں کر پائی ہے۔ لہذا اب مسلمانوں کے لیے یہ بہترین موقع ہے کہ دنیا کو قرآن و سنت سے مستنبط اصول و احکام کی طرف دعوت دے، جو دو انتہاؤں کے درمیان ایک پر امن اعتدال فراہم کرتے ہیں، لیکن ہمارے لیے ایک پریشان کن مسئلہ یہ بھی ہے کہ اسلامی نظام کے اصول ابھی تک صرف نظریاتی ہیں جو ابھی تک عملی شکل میں ہمارے سامنے نافذ نہیں۔ یہاں تک کہ مسلمان ممالک نے بھی ابھی

امت مسلمہ کی معیشت...^{۱۰۰}

تک اپنی معیشت کو اسلامی خطوط پر ڈھانے کی سعی نہیں کی ہے، ان میں سے اکثر اب تک سرمایہ دارانہ نظام کی اتباع کر رہے ہیں اور وہ بھی ایسے ناپختہ اور ادھورے طریقوں پر جن کی وجہ سے ان کی اقتصادی حالت ترقی یافتہ ممالک کے مقابلے میں خراب سے خراب تر ہوتی جا رہی ہے اور بد قسمتی سے واضح اسلامی اصولوں کی موجودگی کے باوجود مسلمان ممالک میں معاشی ناہمواری اور عدم مساوات مغربی ممالک کی پہ نسبت بہت زیادہ ہے۔

یہ افسوس ناک صورت حال ہمیشہ جاری نہیں رہ سکتی، اگر ہم اپنے راستوں اور طریقہ کار کی اصلاح پر توجہ نہیں دیں گے تو انقلاب اور رد عمل کی جانب فطری عمل اپنے راستے ڈھونڈنے پر مجبور ہو جائے گا، اگر ہم ایسے انقلاب کے تباہ کن اثرات سے بچنا چاہتے ہیں تو ہمیں اپنے معاشی نظام کو قرآن و سنت سے مستبط اور ماخوذ واضح معاشی نظام پر از سر نو استوار کرنا پڑے گا، اگر ہم اسلامی اصولوں کے مطابق کوئی نظام نافذ کرنے کے قابل ہو گئے تو نئی صدی کی آمد کے موقع پر یہ ہماری طرف سے انسانی برادری کے لیے ایک بہترین اور عظیم تحفہ ہو گا۔ مجھے امید ہے کہ اگر ہم اسلامی معیشت کے اصولوں کو اخلاق کے ساتھ ٹھیک ٹھیک نافذ کر دیں تو آج ہم بقیہ دنیا کو بھی پہلے کی پہ نسبت اسے قبول کرنے پر زیادہ آمادہ کر پائیں گے۔

اللہ تبارک و تعالیٰ ہم سب کو دین کی صحیح سمجھ عطا فرمائیں اور اس پر عمل کرنے توفیق عطا فرمائیں۔ آمین۔

وآخر دعوانا أن الحمد لله رب العالمين

امت مسلمہ کی حیثیت...

موعظ عثمانی

جلد بیستو



سود کی حرمت




(تقریر ترمذی: ۱/۳۸)

موعظ عثمانی

جلد هشتم

امت مسلمہ کی معیشت ..



بِسْمِ اللّٰہِ الرَّحْمٰنِ الرَّحِیْمِ

سود کی حرمت



نحمدہ و نصلی و رسولہ الکریم

عن ابن مسعود رضی اللہ عنہ قال: «لعن رسول اللہ ﷺ

آكل الربو او مؤكله و شاهديه و كاتبه» (۱)

حضرت عبد اللہ بن مسعود رضی اللہ عنہ فرماتے ہیں کہ حضور اقدس شانہ کیم نے سود کھانے والے، کھلانے والے، سودی معاملہ میں گواہ بننے والے اور سود کا معاملہ لکھنے والے پر لعنت فرمائی ہے، اس حدیث سے پتہ چلا کہ جس طرح سود کا معاملہ کرنا ناجائز اور حرام ہے اسی طرح سود کے معاملے میں دلائلی کرنا یا سود کا حساب کتاب لکھنا بھی ناجائز ہے۔ اسی حدیث کی بنیاد پر یہ فتوی دیا جاتا ہے کہ آج کل بینکوں کی ملازمت جائز نہیں، کیونکہ اس کی وجہ سے آدمی کسی نہ کسی درجے میں سود کے معاملات میں ملوث ہو جاتا ہے۔

(۱) صحيح مسلم ۲/۱۲۱۸ (۱۰۹۷) و سنن الترمذی ۲/۴۹۷ (۱۲۰۶)۔

وکاتبہ

اس کی تفصیل میں حافظ ابن حجر^(۱) نے یہ لکھا ہے کہ کاتب سود سے مراد وہ شخص ہے جو کہ عقد کے وقت سود وغیرہ کا حساب لکھ کر عاقدین کی اس عقد میں معاونت کرتا ہے، وہ اس وعید میں داخل ہے، لیکن اگر کوئی شخص عقد سود کے انعقاد کے وقت یہ حساب کتاب نہیں لکھتا، بلکہ عقد کے بعد جب وہ پچھلے عرصے کے تمام حسابات اور کارگزاری اور رپورٹیں وغیرہ لکھتا ہے گو اس کے ذیل میں اسے سود کے حسابات بھی لکھنے پڑتے ہیں، غرض یہ کہ اس حساب کتاب سے عقد سود میں معاونت نہیں ملتی، تو وہ شخص اس وعید میں داخل نہیں ہوگا۔ اگر اس تفصیل کو پیش نظر رکھا جائے تو اس سے ان حضرات کی الجھن دور ہو سکتی ہے جن کا کام اکاؤنٹ اور آڈٹ وغیرہ کا ہے، ان لوگوں کو مختلف فرموں، اداروں اور کمپنیوں کے پورے سال کے حسابات لکھنے پڑتے ہیں اور اس کی چیکنگ کرنی ہوتی ہے، اس میں انہیں سود وغیرہ جس کا کمپنی نے عقد کیا ہوتا ہے اسے بھی لکھنا پڑتا ہے، لیکن ان کا یہ لکھنا حض ایک سالانہ رپورٹ اور کارگزاری کی حیثیت رکھتا ہے، اس سے کمپنی کی سودی لین دین میں کوئی معاونت نہیں ہوتی، لہذا یہ حضرات اس وعید میں داخل نہیں ہوں گے۔ (والله اعلم بالصواب)

[] بینک کی ملازمت کیوں ناجائز ہے؟

البتہ اس پر اشکال یہ ہوتا ہے کہ بینک کی ملازمت کیوں حرام ہے؟ اس

(۱) ملاحظہ ہو فتح الباری شرح صحیح البخاری لابن حجر ۳۱۴/۴ باب اکل الربو و شاہدہ وکاتبہ.

لیے کہ آج کل تو ہر جگہ سے پیسہ بینک ہی کے واسطے سے آتا ہے، کوئی بھی چیز سود سے پاک نہیں، لہذا پھر تو ہر چیز حرام ہونی چاہیے؟

اس کا جواب یہ ہے کہ شریعت نے ہر چیز کی حد مقرر کر دی ہے کہ اس حد تک جائز ہے اور اس حد کے آگے ناجائز ہے، لہذا بینک کی ملازمت ناجائز ہونے کی وجہ یہ ہے کہ بینک کے اندر سودی لین دین ہوتا ہے اور جو شخص بھی بینک میں ملازم ہے وہ کسی نہ کسی درجے میں سودی لین دین میں تعاون کر رہا ہے اور کسی بھی گناہ کے کام میں تعاون کرنا قرآن کریم کے ارشاد کے مطابق حرام ہے، فرمایا:

وَلَا تَعَاوَنُوا عَلَى الْإِثْمِ وَالْعُدُوانِ^(۱)

اس وجہ سے بینک کی ملازمت حرام ہے، جہاں تک اس اشکال کا تعلق ہے کہ ہر پیسہ بینک ہی کے واسطے سے ہم تک پہنچتا ہے، لہذا ہر پیسہ حرام ہونا چاہیے؟ تو اس کا جواب یہ ہے کہ اگر بینک سے پیسے جائز اور حلال طریقے سے آرہے ہیں تو ان پیسوں کے استعمال میں کوئی مضائقہ نہیں اور اگر ناجائز اور حرام طریقے سے آرہے ہیں تو ان کا استعمال بھی حرام ہو گا۔

ربوٰ القرآن اور ربوا الحدیث

لفظ ”ربوا“ لفظ میں زیادتی کے معنی میں آتا ہے^(۲) اور شریعت کی اصطلاح میں اس کا اطلاق پانچ قسم کے معانی کے لیے ہوا ہے، لیکن زیادہ تر اس

(۱) سورۃ المائدۃ آیت (۲)۔

(۲) تاج العروس للزبیدی ۳۸/۱۱۷ مادہ ربوا۔ طبع دارالهدایۃ۔

کا استعمال دو معنوں کے لیے ہوا ہے، ایک ”ربو النسیۃ“ کے لیے اور دوسرے ”ربو الفضل“ کے لیے، ”ربو النسیۃ“ کی تعریف یہ ہے کہ

هو القرض المشروط فيه الأجل وزيادة مال على المستقرض

اس کو ربوب القرآن بھی کہتے ہیں اور ”ربو الفضل“ کی تعریف یہ ہے کہ دو ہم جنس چیزوں کے آپس میں تبادلے کے وقت کی زیادتی کرنا، اس کو ”ربو الحدیث“ بھی کہتے ہیں، اس لیے کہ پہلی قسم کے ربا کو قرآن کریم نے اور دوسری قسم کے ربا کو حدیث نے حرام قرار دیا ہے۔^(۱)

سود مفرد اور سود مرکب دونوں حرام ہیں

بعض لوگ یہ اشکال کرتے ہیں کہ قرآن کریم نے صرف سود مرکب کو حرام قرار دیا ہے، سود مفرد کو حرام نہیں کہا اور قرآن کی اس آیت سے استدلال کرتے ہیں:

يَأَيُّهَا الَّذِينَ آمَنُوا لَا تَأْكُلُوا الرِّبَآ أَضْعَافًا مُضَاعَفَةً^(۲)

اس آیت میں ربا کے ساتھ ”اضعافاً مضاعفة“ کی قید لگی ہوئی ہے اور نہیں قید پر داخل ہوئی ہے، لہذا صرف وہ ربا منوع ہوگا جس میں سود کی رقم

(۱) تفصیل کے لئے ملاحظہ فرمائیں تحفہ الفقهاء لعلاء الدین السمرقندی ۲۵/۲ باب الربو۔ طبع دار الكتب العلمية۔ وبدائع الصنائع فی ترتیب الشرائع للکاسانی ۱۸۳/۵ فصل فی شرائط الصحة فی البيوع۔ طبع دار الكتب العلمية۔ از مرعب عفا اللہ عنہ

(۲) سورۃآل عمران آیت (۱۳۰)۔

رأس المال سے کم از کم دو گنی ہو جائے، لیکن یہ استدلال درست نہیں، کیونکہ ”أضعافاً مضاعفة“ کی قید با جماعت امت احترازی نہیں، بلکہ اتفاقی ہے اور یہ قید بالکل ایسی ہے جیسے قرآن کریم کی ایک دوسری آیت میں فرمایا:

وَلَا تُشْتَرُوا إِيمَانَكُمْ بِثَمَنٍ قَلِيلٍ (۱)

اس آیت میں اگرچہ ”ثمن قلیل“ کی قید لگی ہوئی ہے، لیکن کوئی بھی عقل مند انسان اس آیت کا یہ مطلب نہیں لیتا کہ آیات قرآنی کو ”ثمن قلیل“ کے ساتھ فروخت کرنا تو جائز نہیں، لیکن ”ثمن کثیر“ کے ساتھ فروخت کرنا جائز ہے اور اس قید کے اتفاقی ہونے کے دلائل مندرجہ ذیل ہیں:

① قرآن کریم کی آیت ہے:

يَأَيُّهَا الَّذِينَ آمَنُوا أَتَقُوا اللَّهَ وَذَرُوا مَا يَقِنُّ مِنَ الرِّبَآءِ
كُنْتُمْ مُّؤْمِنِينَ (۲)

اس آیت میں لفظ ”ما“ عام ہے جو ربا کی ہر قلیل اور کثیر مقدار کو شامل ہے۔

② خطبہ ججۃ الوداع کے موقع پر حضور اقدس صلی اللہ علیہ وسلم نے یہ اعلان فرمادیا کہ

”الربوا موضوع کلمہ، وأول ربوا أضعافه ربوا
العباس بن عبد المطلب فإنه موضوع کلمہ“ (۳)

اس حدیث میں لفظ ”کلمہ“ ہر مقدار ربا کی حرمت پر صریح ہے۔

(۱) سورۃ البقرۃ آیت (۴۱)۔

(۲) سورۃ البقرۃ آیت (۲۷۸)۔

(۳) صحيح مسلم (۸۸۷/۲) (۱۲۱۸)۔

② حضرت علیؓ سے ایک حدیث مروی ہے کہ حضور اقدس سلیمان علیہم نے ارشاد فرمایا:

”کل قرض جر نفعا فهور بوا“^(۱)

اس حدیث میں لفظ ”نفعا“ اس بات پر دال ہے کہ نفع کی ہر مقدار حرام ہے۔ اس تفصیل سے معلوم ہوا کہ آیت میں ”اضعافا مضعفة“ کی قید احترازی نہیں، بلکہ اتفاقی ہے۔

اعلان جنگ

حرمت ربا کی آیات قطعی الدلالت ہیں اور ربا کا معاملہ کرنے والوں کے بارے میں جو شدید وعید قرآن کریم میں آئی ہے ایسی شدید وعید شاید کسی دوسرے گناہ پر نہیں آئی، چنانچہ اللہ تعالیٰ نے فرمایا:

يَا أَيُّهَا الَّذِينَ آمَنُوا إِذْ قُوَّا اللَّهُ وَذَرُوا مَا بَقِيَ مِنَ الرِّبَا إِنْ كُنْتُمْ مُؤْمِنِينَ فَإِنْ لَمْ تَفْعَلُوا فَأَذَنُوا بِحَمْرٍ مِنَ اللَّهِ وَرَسُولِهِ^(۲)

اس آیت میں صاف اعلان فرمادیا کہ اگر تم سودی لین دین نہیں چھوڑو گے تو پھر اللہ اور اس کے رسول ملک علیہم السلام کی طرف سے اعلان جنگ سن لو۔

(۱) بغية الباحث عن زوائد مسند الحارث ۱/۵۰۰ (۴۲۷) طبع مركز خدمة السنة والسيرة النبوية-المدينة المنورة- وأورده البوصيري في ”الإتحاف“ ۳۸۰/۳ (۲۹۳۷)، وقال: هذا إسناد ضعيف، لضعف سوارين مصعب الهمداني-طبع دار الوطن-الرياض-

(۲) سورة البقرة آیت (۲۷۸-۲۷۹)۔

کیا موجودہ بینکوں کا سود حرام نہیں؟

آج پوری دنیا سود کے گرداب میں پھنسی ہوئی ہے اور سرمایہ دارانہ نظام کی تو بنیاد ہی سود پر قائم ہے، سارے بینک سود کی بنیاد پر چل رہے ہیں، ساری تجارتیں سود کی بنیاد پر ہو رہی ہیں، بڑے بڑے سرمایہ دار اور بڑی بڑی کمپنیاں سودی بنیادوں پر بینک سے قرض لیتی ہیں اور اس سے اپنا کار و بار چلاتی ہیں۔

چنانچہ عالمِ اسلام میں بعض عناصر ایسے پیدا ہوئے جنہوں نے یہ دعویٰ کیا کہ موجودہ بینکوں کا سود وہ سود نہیں ہے جس کو قرآن کریم نے حرام قرار دیا ہے اور دلیل یہ پیش کرتے ہیں کہ اس زمانے میں لوگ اپنی ذاتی ضرورت کے لیے قرض لیا کرتے تھے۔ مثلاً ایک آدمی کے پاس کھانے کے پیسے نہ ہوتے تو وہ بھوک کی حالت میں کسی صاحبِ استطاعت کے پاس جاتا اور اس کو جا کر کہتا کہ میں بھوکا ہوں، مجھے کچھ پیسے قرض دے دو تاکہ بیوی بچوں کو کھانا کھلا سکوں، جواب میں صاحبِ استطاعت کہتا ہے کہ میں سود پر قرض دوں گا، لہذا تم یہ وعدہ کرو کہ اس قرض کے ساتھ اتنا سود ادا کرو گے، ظاہر ہے کہ یہ ظلم کی بات تھی کہ ایک آدمی بھوکا ہے اور اس بھوک کو مٹانے کے لیے آپ سے قرض مانگ رہا ہے تو آپ اس سے سود کا مطالبہ کر رہے ہیں، حالانکہ آپ کا اصل فرض تو یہ تھا کہ آپ اپنی طرف سے اس کی بھوک مٹانے کا انتظام کرتے، نہ یہ کہ اس کو قرض دے کر اتنا اس سے سود کا مطالبہ کریں، ایسے سود کے بارے میں قرآن کریم نے فرمایا کہ اگر تم اس کو نہیں چھوڑو گے تو تمہارے خلاف اللہ اور اس کے رسول کی طرف سے اعلانِ جنگ ہے۔

یا مثلاً ایک شخص کے گھر میت ہوئی اور اس کے پاس کفن دفن کے لیے پیسے نہیں ہیں، وہ دوسرے شخص کے پاس جاتا ہے اور اس سے قرض مانگتا ہے تاکہ میت کے کفن دفن کا انتظام کر سکے اس موقع پر قرض دینے والا یہ مطالبہ کرے کہ میں اس وقت تک تمہیں قرض نہیں دوں گا جب تک تم اتنا سودا دا نہیں کر دے گے۔ ظاہر ہے کہ ایسے موقع پر سود کا مطالبہ کرنا انسانیت اور مرقدت کے خلاف بات ہے، اس لیے اس قسم کے سود کو قرآن کریم نے حرام قرار دیے دیا۔

تجارتی قرضوں پر سود

لیکن جہاں تک موجودہ دور کے بینکوں کے سود کا تعلق ہے اس میں قرض لینے والے غریب غرباء نہیں ہوتے جن کے پاس کھانے کے لیے کچھ نہیں ہوتا اور جن کے پاس میت کے کفن دفن کے انتظام کے لیے پیسے نہیں ہوتے، ایسے غریب غرباء کو تو بینک قرض دیتا ہی نہیں، اگر ہم اور آپ میں سے کوئی بینک سے قرض لینے جائیں گے تو بینک والے ہمیں مار کر باہر نکال دیں گے، بلکہ بینک سے قرض لینے والے بڑے بڑے سرمایہ دار اور دولت مند ہوتے ہیں، جو بھوک مٹانے اور کفن دفن کے لیے قرض نہیں لیتے، بلکہ ان کا مقصد یہ ہوتا ہے کہ بینک سے قرض لے کر اس رقم کو اپنی تجارت میں لگا کر اس کو اور زیادہ ترقی دیں گے اور زیادہ نفع کامیابیں گے، مثلاً ایک لاکھ روپیہ بینک سے قرض لے کر اس سے دو لاکھ بنائیں گے۔

دوسری طرف وہ روپیہ جو سرمایہ دار بینک سے بطور قرض لیتا ہے وہ عوام کا روپیہ ہوتا ہے، جنہوں نے اپنی کمائی سے بچا بچا کر یہ روپیہ بینک میں بطور امانت

کے رکھوا یا ہے، لہذا جو سرمایہ دار بینک سے قرض لے رہا ہے اگر اس سے یہ مطالبہ کیا جائے کہ اس قرض کے ذریعے تجارت کر کے جو نفع کمائے گے اس نفع میں سے اتنا فی صدم تم بینک کو بطور سودا دا کرو تو اس میں کون سا ظلم ہو جائے گا؟ اور اس زمانے میں جو سود راجح تھا اس میں قرض لینے والے پر ظلم ہوتا تھا، اس لیے قرآن کریم نے اس سود کو حرام قرار دے دیا، لہذا موجودہ دور کے بینکوں کا سود حرام نہیں۔

دوسرے لفظوں میں اس بات کو اس طرح بھی کہا جاسکتا ہے کہ ایک قرض وہ ہے جس کو انسان اپنی ذاتی ضروریات کی تکمیل کے لیے لیتا ہے، ایسے قرض کو ”صرفی قرض“ کہتے ہیں، دوسرا قرض وہ ہے جس کو انسان تجارت کرنے اور نفع کمانے کے لیے لیتا ہے ایسے قرض کو ”تجارتی قرض“ یا ”پیداواری قرض“ کہتے ہیں، سود کے جواز کے قائلین کا کہنا ہے کہ قرآن کریم نے ”صرفی قرض“ پر لیے جانے والے سود کو حرام کہا ہے، ”تجارتی قرض“ پر لیا جانے والا سود اس حرمت میں داخل نہیں۔

سود کے جواز پر استدلال

سود کے جواز کے قائلین قرآن کریم کی اس آیت سے استدلال کرتے ہیں کہ

أَحَلَّ اللَّهُ الْبَيْعَ وَحَرَّمَ الرِّبَا (۱)

اس آیت میں لفظ ”الربا“ معرف باللام ہے اور الف لام میں اصل یہ ہے کہ وہ عہد کے لیے ہو، لہذا لفظ ”ربا“ سے وہ مخصوص ”ربا“ مراد ہو گا جو زمانہ

(۱) سورۃ البقرۃ آیت (۲۷۵)۔

جاہلیت میں اور حضور اقدس صلی اللہ علیہ وسلم کے ابتدائی دور میں راجح تھا، اس زمانے میں صرف "صرفی قرض" اور سود لینے کا رواج تھا، "تجارتی قرض" اور اس پر سود لینے کا اس وقت رواج نہیں تھا اور جو چیز اس زمانے میں راجح ہی نہیں تھی، قرآن کریم اس کو کیسے حرام قرار دے سکتا ہے؟ لہذا حرمت سود کا اطلاق صرف "صرفی قرض" پر لیے جانے والے سود پر ہوگا، "تجارتی قرض" پر لیے جانے والے سود پر نہیں ہوگا۔

سود کے جواز کے قائلین

یہ وہ استدلال ہے جو اچھے خاصے پڑھے لکھے لوگوں کی طرف سے کیا گیا اور جس کی بنیاد پر یہ کہا گیا کہ بینکوں کا سود جائز ہے، یہاں تک کہ مصر کے موجودہ مفتی اعظم نے بھی بینکوں کے سود کے حلال ہونے کا فتویٰ دے دیا ہے اور اس فتویٰ کی وجہ سے پورے عالمِ عرب میں ایک غلغله برپا ہے اور اس کا چہرہ چاہے، ان کے علاوہ عالمِ اسلام کے ہر خطے میں کوئی نہ کوئی اس موقف کا حامل کھرا ہوتا رہا ہے، چنانچہ ہندوستان میں سرید احمد خان، عرب میں مفتی عبدالعزیز، رشید رضا بھی اس موقف کے حامل گزرے ہیں، پاکستان میں ڈاکٹر فضل الرحمن صاحب کا موقف بھی یہی تھا اور جسٹس قدیر الدین نے اس کے جواز پر رسالہ بھی لکھا تھا، اگر آدمی غور سے نہ دیکھے تو بظاہر جواز کے قائلین کا استدلال دل کو اپیل کرتا ہے کہ اگر ایک سرمایہ دار بینک سے قرض لے کر نفع کمارہ ہے تو اس سے سود کا مطالبہ کرنا کون سے ظلم اور جرم کی بات ہے؟ چنانچہ نو تعلیم یافتہ طبقہ اس استدلال سے مرعوب ہو کر ان کا حامی ہو جاتا ہے۔

[حکم حقیقت پر لگتا ہے صورت پر نہیں]

حقیقت یہ ہے کہ جواز کے قائلین کا استدلال زبردست مغالطے پر منی ہے، ان کے استدلال کا صغیر اور کبڑی دونوں غلط ہیں، ان کے استدلال کا صغیر یہ ہے کہ عہدو رسالت میں تجارتی سود رائج نہیں تھا اور کبڑی یہ ہے کہ جو چیز عہدو رسالت میں رائج نہ ہوا اس پر حرمت کا اطلاق نہیں ہو سکتا، صغیر اور کبڑی دونوں غلط ہیں، لہذا ان کا استدلال درست نہیں۔

پہلے کبڑی کو سمجھ لیں کہ یہ کبڑی غلط ہے، دیکھیے اصول یہ ہے کہ قرآن یا حدیث جب کسی چیز پر حلت یا حرمت کا حکم لگاتے ہیں تو وہ حکم اس چیز کی کسی خاص شکل یا صورت پر نہیں لگاتے، بلکہ اس چیز کی حقیقت پر لگاتے ہیں، لہذا جہاں وہ حقیقت پائی جائے گی وہاں وہ حکم آجائے گا۔

مثلاً شراب کو لے لیں، جس زمانے میں شراب حرام ہوئی اس زمانے میں لوگ اپنے گھروں میں انگور کا شیرہ اپنے ہاتھوں سے نکال کر اس کو سڑا کر شراب بناتے تھے، لہذا اب موجودہ دور میں کوئی شخص یہ کہنے لگے کہ چونکہ اس زمانے میں لوگ اپنے ہاتھوں سے اپنے گھروں میں شراب بناتے تھے اور اس میں حفظانِ صحت کے اصولوں کا لحاظ نہیں رکھا جاتا تھا اس لیے شراب حرام قرار دے دی گئی، اب چونکہ موجودہ دور میں شاندار مشینوں کے ذریعے حفظانِ صحت کے تمام اصولوں کو مدنظر رکھتے ہوئے بڑی صفائی سترائی کے ساتھ شراب بنائی جاتی ہے اس لیے شراب کی حرمت کا اطلاق موجودہ دور کی شراب پر نہیں ہوگا، ظاہر ہے کہ یہ استدلال بالکل احتمانہ ہے، اس لیے کہ شریعت نے شراب کی کسی خاص شکل اور صورت کو حرام قرار نہیں دیا، بلکہ اس کی حقیقت کو حرام قرار دیا ہے، لہذا جس شراب

کی وہ حقیقت پائی جائے گی اس پر حرمت کا اطلاق ہو جائے گا، چاہے اس کی وہ مخصوص صورت حضور اقدس ﷺ کے زمانے میں موجود ہو یا نہ ہو، لہذا آج اگر کوئی شخص یہ کہنے لگے کہ حضور اقدس ﷺ کے زمانے میں وہ سکی، بیز اور برانڈی موجود نہیں تھیں، اس لیے یہ حرام نہیں، ظاہر ہے کہ یہ بات درست نہیں اس لیے کہ حضور اقدس ﷺ کے زمانے میں اگرچہ اس نام سے اور اس شکل میں موجود نہیں تھی، مگر اس کی حقیقت یعنی ”ایسا مشروب جو نشہ آور ہو“ موجود تھی اور آنحضرت ﷺ نے اس حقیقت کو حرام قرار دیا تھا، اب یہ حقیقت ہمیشہ کے لیے حرام ہو گئی، چاہے کسی زمانے میں بھی ہو اور کسی بھی نام سے پائی جائے۔

۱۔ ایک لطیفہ/ گانا بجانا حرام نہ ہوتا

ہندوستان کا ایک گویا (گانے والا) ایک مرتبہ حج کرنے گیا۔ حج سے فارغ ہونے کے بعد مکہ مکرمہ سے مدینہ منورہ جا رہا تھا تو اس زمانے میں راستے میں قیام کے لیے منزلیں ہوتی تھیں، اس نے بھی رات گزارنے کے لیے ایک منزل پر قیام کیا، تھوڑی دیر کے بعد اسی منزل پر ایک عرب گویا آگیا اور عرب گویے نے وہاں بیٹھ کر عربی میں گانا بجانا شروع کر دیا۔ اس عرب گویے کی آواز بہت خراب اور بھدی تھی، ہندوستانی گویے کو اس کی آواز سے بہت کراہیت اور وحشت ہوئی، جب اس نے گانا بجانا بند کیا تو ہندوستانی گویے نے کہا کہ آج یہ بات میری سمجھ میں آئی کہ حضور اقدس ﷺ نے گانا بجانا کیوں حرام قرار دیا تھا، اس لیے کہ آپ نے اس جیسے بدؤں کا گانا سننا تھا، اگر آپ میرا گانا سن لیتے تو بھی حرام قرار نہ دیتے۔

پھر تو خزیر حلال ہونا چاہیے

آج کل یہ مزاج بن گیا ہے کہ ہر چیز کے بارے میں لوگ یہ کہتے ہیں کہ صاحب اچونکہ حضور اقدس ملٹھیلیلیم کے زمانے میں یہ چیز یا یہ عمل اس طرح ہوتا تھا، اس لیے آپ نے اس کو حرام قرار دیا تھا، لیکن آج کل چونکہ یہ عمل اس طرح نہیں ہو رہا، اس لیے یہ حرام نہیں، حتیٰ کہ کہنے والوں نے یہاں تک کہہ دیا کہ شریعت نے خزیر کو اس لیے حرام قرار دیا تھا کہ اس زمانے میں خزیر گندے رہتے تھے، غلطیت کھاتے تھے، گندے ماحول میں ان کی پرورش ہوتی تھی، لیکن آج کل تو بہت صاف سترے ماحول میں ان کی پرورش ہوتی ہے اور ان کی پرورش کے لیے اعلیٰ درجے فارم قائم کر دیے گئے ہیں، لہذا اب ان کے حرام ہونے کی کوئی وجہ نہیں ہے، اس لیے حلال ہونے چاہیں۔

بالکل اسی طرح سود کے بارے میں بھی کہا جاتا ہے کہ اگر یہ ”تجارتی سود“ حضور اقدس ملٹھیلیلیم کے زمانے میں ہوتا تو حضور اقدس ملٹھیلیلیم اس کو حرام قرار نہ دیتے۔ اس کا جواب پہلے دیا جا چکا ہے کہ شریعت جس چیز کو حرام قرار دیتی ہے اس کی حقیقت کو حرام قرار دیتی ہے، اس کی خاص شکل اور صورت کو حرام قرار نہیں دیتی، اسی طرح سود کی بھی حقیقت کو حرام قرار دیا ہے، لہذا جہاں کہیں وہ حقیقت پائی جائے گی وہاں حرمت آجائے گی، چاہے اس ”سود“ کی مخصوص شکل حضور اقدس ملٹھیلیلیم کے زمانے میں موجود ہو یا نہ ہو۔

”سود کی حقیقت“

اب دیکھنا یہ ہے کہ ”سود“ کی حقیقت کیا ہے جس کو شریعت نے حرام قرار دیا

ہے اور یہ حقیقت موجودہ دور کے "تجارتی سود" میں پائی جاتی ہے یا نہیں؟ سود کی حقیقت یہ ہے کہ "کسی شخص کو دیے ہوئے قرض پر طے کر کے کسی بھی قسم کی زیادتی کا مطالبہ کرنا"۔ مثلاً میں نے ایک شخص کو سوروپے بطور قرض دیے اور اس کے ساتھ یہ طے کر لیا کہ ایک ماہ بعد تم سے ایک سو پانچ روپے واپس لوں گا، تو یہ سود ہے، البتہ اگر طے نہیں کیا، بلکہ میں اس کو دیے ہی سوروپے قرض دے دیے، لیکن قرض لینے والے نے قرض واپس کرتے وقت اپنی خوشی سے ایک سو پانچ روپے واپس کیے تو یہ سود اور حرام نہیں۔

قرض کی واپسی کی عدمہ شکل

خود حضور اقدس صلی اللہ علیہ وسلم سے ثابت ہے کہ جب آپ کسی کے مقر و قرض ہوتے اور قرض خواہ قرض کا مطالبہ کرتا تو آپ اس کا قرض کچھ زیادتی کے ساتھ واپس کرتے تاکہ اس کی دلجمی ہو، لیکن چونکہ یہ زیادتی پہلے سے طے شدہ نہیں ہوتی تھی اس لیے وہ سود نہیں ہوتی تھی، حدیث کی اصطلاح میں اس کو "حسن القضاة" کہا جاتا ہے، یعنی اچھے طریقے سے قرض کی ادائیگی کرنا، بلکہ حضور اقدس صلی اللہ علیہ وسلم نے یہاں تک فرمایا کہ

"إن خياركم أحسنكم قضاء" (۱)

یعنی تم میں سے بہترین لوگ وہ ہیں جو قرض کی ادائیگی میں اچھا معاملہ کرنے والے ہوں۔

اس سے معلوم ہوا کہ طے کر کے زیادہ ادا کرنا تو سود ہے اور طے کیے بغیر

(۱) صحيح البخاری ۹۷/۲ (۲۰۵)۔

زیادہ ادا کرنا سود نہیں، بلکہ "حسن قضاۃ" ہے، بہر حال چونکہ "سود" کی مندرجہ بالا حقیقت موجودہ بینکوں کے "تجارتی سود" میں پائی جاتی ہے، اس لیے تجارتی سود بھی حرام ہوگا، مندرجہ بالا تفصیل سے تجارتی سود کے جواز کے قائلین کی دلیل کا کبھی غلط ثابت ہو گیا۔

حضور صلی اللہ علیہ وسلم کے زمانے میں تجارتی پھیلاوہ

ان کی دلیل کا صغری یہ تھا کہ حضور اقدس صلی اللہ علیہ وسلم کے زمانے میں تجارتی سود موجود نہیں تھا، یہ صغری بھی غلط ہے، اس لیے کہ عرب کا وہ معاشرہ جس میں حضور اقدس صلی اللہ علیہ وسلم تشریف لائے اس میں بھی آج کے دور کی جدید تجارت کی تقریباً ساری بیاندیں موجود تھیں، مثلاً آج کل مشترکہ کمپنیاں قائم ہوتی ہیں جن کو "جوائیٹ اسٹاک کمپنیاں" کہا جاتا ہے، اس کے بارے میں خیال یہ ہے کہ یہ چودھویں صدی کی پیداوار ہے، اس سے پہلے اس کا کوئی وجود نہیں تھا، لیکن جب ہم عرب کی تاریخ اٹھا کر دیکھتے ہیں تو یہ نظر آتا ہے کہ عرب کا ہر قبیلہ ایک مستقل "جوائیٹ اسٹاک کمپنی" ہوتا تھا، اس لیے کہ ہر قبیلے میں تجارت کا طریقہ یہ تھا کہ قبیلے کے تمام افراد اپنا ایک ایک درہم اور ایک ایک دینار لا کر ایک جگہ جمع کر دیتے، پھر اس رقم کو قافلے والے شام لے جا کر اس سے مال تجارت لا کر فروخت کرتے، چنانچہ آپ نے "تجارتی قافلوں" کا نام سنایا ہوگا، وہ یہی کام کیا کرتے تھے، چنانچہ قرآن کریم میں یہ جو آیت ہے:

لِإِلَيْفِ قُرَيْشٌ ۚ الْفِهْمُ رِحْلَةُ الشَّتَاءِ وَالصَّيْفِ ۚ^(۱)

اس آیت میں گرمیوں اور سردیوں کے جن سفروں کا ذکر ہے اس سے مراد یہی تجارتی قافلے ہیں، جو سردیوں میں یمن کی طرف اور گرمیوں میں شام کی طرف سفر کیا کرتے تھے،^(۱) اور ان کا کام یہ ہوتا تھا کہ یہاں مکہ مکرمہ سے سامان لے جا کر وہاں فروخت کرتے اور وہاں سے سامانِ تجارت لا کر مکہ مکرمہ میں فروخت کر دیتے، ان قافلوں میں بعض اوقات ایک ایک آدمی اپنی قبیلے سے دس دس لاکھ دینار قرض لیتا تھا، ظاہر ہے کہ وہ یہ قرض کھانے پینے کی ضرورت کے لیے یا کفن و فن کے انتظام کے لیے نہیں لیتا تھا، بلکہ وہ تجارتی مقصد ہی کے لیے لیتا تھا۔

حضرت ابوسفیان رضی اللہ عنہ کا تجارتی قافله

حضرت ابوسفیان رضی اللہ عنہ جس تجارتی قافلے کے ساتھ شام سے مکہ مکرمہ آرہے تھے جس پر مسلمانوں نے حملہ کا ارادہ کیا تھا جس کے نتیجے میں مسلمانوں اور کفار کے درمیان جنگ بدر پیش آئی، اس قافلے کے بارے میں محدثین اور اصحاب السیر نے لکھا ہے کہ

”لَمْ يَبْقَ قُرْشَىٰ وَلَا قُرْشِيَّةٌ عِنْدَهُ دِرْهَمٌ إِلَّا وَبَعْثَ بِهِ فِي الْعِيرِ“^(۲)

یعنی قریش مرد یا عورت کے پاس ایک درہم بھی تھا وہ اس نے اس تجارتی

(۱) ملاحظہ ہو تفسیر ابن ابی حاتم ۱۰/۳۴۶۷ (۱۹۴۹)۔

(۲) شرح الزرقانی علی الموابد ۲۶۳/۲ باب غزوۃ بدر العظمی۔ طبع دارالكتب العلمیۃ۔ وانارة الدجی فی مغازی خیر الوری ۃ الشیخ للشاط للمالکی ۱۰۸/۱ طبع دارالمنهج۔ جده۔

قالے میں بیچج دیا تھا، اس سے معلوم ہوا کہ یہ قبیلے اس طرح مشترک سرمائے سے تجارت کرتے تھے۔

روايات میں آتا ہے کہ بنو مغیرہ اور بنو ثقیف کے درمیان آپس میں قبائلی سطح پر سود کا لین دین ہوتا تھا، ایک قبیلہ دوسرے قبیلے سے سود پر قرض لیتا اور دوسرا قرض دیتا تھا، ایک قبیلہ سود کا مطالبہ کرتا اور دوسرا قبیلہ اس سود کو ادا کرتا تھا اور یہ سب تجارتی قرض ہوتے تھے۔

سب سے پہلے چھوڑا جانے والا سود



حجۃ الوداع کے موقع پر جب حضور اقدس ﷺ نے سود کی حرمت کا اعلان فرمایا تو اس وقت آپ نے ارشاد فرمایا:

”وربوا الْجَاهِلِيَّةُ مُوضِوعٌ، وَأَوْلَ رِبْوَا أَضْعَهُ رِبْوَا“

(العباس بن عبد المطلب فإنَّه مُوضِوعٌ كُلُّهٗ)^(۱)

یعنی آج کے دن جاہلیت کا سود چھوڑ دیا گیا اور سب سے پہلا سود جو میں چھوڑتا ہوں وہ حضرت عباس رضی اللہ عنہ کا سود ہے، وہ سب کا سب ختم کر دیا گیا۔

چونکہ حضرت عباس رضی اللہ عنہ لوگوں کو سود پر قرض دیا کرتے تھے اس لیے آپ نے فرمایا کہ میں آج کے دن ان کا وہ سود جو دوسرے لوگوں کے ذمے ہے وہ ختم کرتا ہوں۔ روایات میں آتا ہے کہ وہ سود دس ہزار مشقال سونا تھا اور ایک مشقال تقریباً ۲۳ ماشے کا ہوتا ہے اور یہ دس ہزار مشقال سونا کوئی سرمایہ اور رأس المال

(۱) صحیح مسلم ۲/۸۸۷ (۱۲۱۸)۔

نہیں تھا، بلکہ یہ وہ سود تھا جو اصل رقم پر واجب ہوا تھا، اس سے اندازہ لگائیشے کہ وہ قرض جس پر دس ہزار مثقال سونے کا سود لگ گیا ہو کیا وہ صرف کھانے پینے کی ضرورت پوری کرنے کے لیے لیا گیا تھا؟ ظاہر ہے کہ وہ تجارت کی غرض سے لیا گیا ہوگا۔

عہدِ صحابہ میں بینکاری کی ایک مثال

صحیح البخاری کی کتاب الجہاد میں ہے کہ حضرت زبیر بن عوام رضی اللہ عنہ نے اپنے پاس بالکل ایسا نظام قائم کیا ہوا تھا جیسے آج کل بینکنگ کا نظام ہوتا ہے، لوگ ان کے پاس بطور امانت بڑی بڑی رقمیں رکھوانے کے لیے آتے تو وہ ان سے کہتے:

”لا ولکنه سلف“^(۱)

یہ امانت نہیں، بلکہ قرض ہے، یعنی میں یہ رقم تم سے بطور قرض لیتا ہوں، یہ میرے ذمے قرض ہے، لیکن وہ ایسا کیوں کرتے تھے؟ حافظ ابن حجر رحمۃ اللہ علیہ نے فتح الباری میں اس کی وجہ یہ لکھی ہے کہ قرض کی صورت میں طرفین کا فائدہ تھا، امانت رکھنے والوں کا تو یہ فائدہ تھا کہ اگر یہ رقم امانت کے طور پر رکھی ہوتی تو اس صورت میں حفاظت کے باوجود اگر ہلاک ہو جاتی یا چوری ہو جاتی تو اس کا ضمان حضرت زبیر رضی اللہ عنہ پر نہ آتا، کیونکہ امانت کا ضمان نہیں ہوتا، اس کے برخلاف قرض کی رقم اگر ہلاک ہو جائے یا چوری ہو جائے تو اس کا ضمان قرض لیئے والے پر آتا ہے، لہذا امانت رکھنے والوں کا یہ فائدہ ہوا کہ ان کی رقم محفوظ اور مضمون ہو گئی اور دوسری طرف حضرت زبیر رضی اللہ عنہ کا یہ فائدہ ہوا کہ ان کو اس

(۱) صحیح البخاری ۴/۸۷ (۲۱۲۹)۔

بات کا اختیار حاصل ہو گیا کہ وہ اس رقم کو جہاں چاہیں صرف کریں یا تجارت میں لگائیں، اس لیے کہ اگر وہ رقم امانت ہوتی تو امانتِ محضہ کو تجارت میں لگانا جائز نہیں۔

جب حضرت زبیر رضی اللہ عنہ کا انتقال ہوا تو ان کے بیٹے حضرت عبد اللہ بن زبیر رضی اللہ عنہ نے ان کے قرضوں کا حساب لگایا، چنانچہ فرماتے ہیں کہ

”فحسبت ماعلیہ من الديون فوجدته ألفی ألف“
ومائتی ألف“^(۱)

یعنی جب میں نے ان کے ذمے واجب الاداء قرضوں کا حساب لگایا تو وہ پائیں لاکھ دینار (۲۲،۰۰۰،۰۰۰) نکلے، ظاہر ہے کہ اتنا بڑا قرض ”تجارتی قرض“ ہی تھا، صرفی قرض نہیں تھا، اس سے معلوم ہوا کہ حضور اقدس صلی اللہ علیہ وسلم کے زمانے میں تجارتی قرضوں کا رواج تھا۔

ایک اور مثال

تاریخ طبری^(۲) میں حضرت عمر فاروق رضی اللہ عنہ کے زمانہ خلافت کے حالات میں لکھا ہے کہ ہند بن عتبہ جو حضرت ابوسفیان رضی اللہ عنہ کی بیوی تھیں، حضرت عمر رضی اللہ عنہ کے پاس آئیں اور بیت المال سے قرض دیے جانے کی اجازت طلب کی، حضرت عمر رضی اللہ عنہ نے قرض کی اجازت دے دی، انہوں نے اس قرض

(۱) الطبقات الکبریٰ لابن سعد ۱۰۸/۳ ذکر وصیۃ الزبیر وقضاء دینہ۔ طبع دار صادر بیروت۔

(۲) ملاحظہ ہو تاریخ طبری ۴/۲۲۱ طبع دار التراث العربی۔ بیروت۔

کی رقم سے ”بلادِ کلب“ میں جا کر تجارت کی، اس سے صاف ظاہر ہے کہ وہ قرض بھوک مٹانے کے لیے یا میت کی تدفین کے لیے نہیں لیا گیا تھا، بلکہ تجارت کے لیے لیا گیا تھا۔ اسی طرح کی اور بہت سی مثالیں عہدِ رسالت اور عہدِ صحابہ میں موجود ہیں جو میں نے ”تکملہ فتح لمبیم“ میں تفصیل کے ساتھ لکھ دی ہیں، وہاں دیکھ لیا جائے۔

مندرجہ بالا تفصیل سے ظاہر ہوا کہ یہ کہنا بالکل غلط ہے کہ عہدِ رسالت میں تجارتی قرض نہیں لیے جاتے تھے، بلکہ تجارتی فرضوں کا رواج تھا، البتہ حضور اقدس ﷺ کے ”ربا“ کی حرمت کے اعلان کے بعد ان پر سود کا لین دین موقوف ہو گیا تھا، لہذا تجارتی سود کو جائز کہنے والوں نے جو دلیل پیش کی تھی اس کے صغری اور کبری دونوں غلط ثابت ہو گئے۔

سود کو جائز کہنے والوں کا ایک اور استدلال

”سود“ کو جائز قرار دینے والوں کی طرف سے ایک استدلال یہ کیا جاتا ہے کہ اگر کوئی شخص اپنی ذاتی ضروریات کے لیے یا کھانے پینے کی ضروریات کے لیے قرض مانگتا ہے اور قرض دینے والا شخص قرض دینے سے پہلے اس سے ”سود“ کا مطالبه کرتا ہے تو یہ ظلم اور نا انصافی کی بات ہے اور ایک غیر انسانی حرکت ہے، لیکن جو شخص تجارت کی غرض سے قرض مانگتا ہے تاکہ اس قرض کی رقم کو تجارت میں لگا کر زیادہ سے زیادہ لفغ کرے، اگر اس سے ”سود“ کا مطالبه کیا جائے تو اس میں ظلم کی کوئی بات نہیں ہے، اس بات کی تائید میں قرآن کریم کی یہ آیت سے استدلال پیش کرتے ہیں:

وَإِنْ تُبْشِّمْ فَلَكُمْ رُءُوسُ أَمْوَالِكُمْ لَا تُظْلِمُونَ وَلَا تُظْلَمُونَ^(۱)

یعنی اگر تم ”سود“ سے توبہ کر لو تو پھر تمہارا جو رأس المال ہے، وہ تمہارا حق ہے، نہ تم ظلم کرو اور نہ تم پر ظلم کیا جائے، اس آیت سے معلوم ہو رہا ہے کہ ”سود“ کی حرمت کی علت ”ظلہم“ ہے اور یہ ظلم صرفی سود میں تو پایا جاتا ہے، لیکن تجارتی سود میں نہیں پایا جاتا، اس لیے ”تجارتی سود“ حرام نہ ہونا چاہیے۔

علت اور حکمت میں فرق

اس دلیل کے اندر چند در چند مغالطے ہیں، پہلا مغالطہ یہ ہے کہ اس دلیل میں ”ظلہم“ کو ربا کی حرمت کے لیے علت قرار دیا ہے، حالانکہ ظلم دور کرنا ربا کی حرمت کی علت نہیں ہے، بلکہ اس کی حکمت ہے اور حکم کا دار و مدار ”علت“ پر ہوتا ہے حکمت پر نہیں ہوتا^(۲)، اس کی سادہ سی مثال سمجھئے کہ آپ نے دیکھا ہوگا کہ سڑکوں پر سکنل لگے ہوتے ہیں، اس میں تین رنگ کی بیان ہیں، سرخ، پیلی، سبز، جس وقت سرخ بیتی جل رہی ہو اس وقت حکم یہ ہے کہ رک جاؤ اور جس وقت بزر بیتے اس وقت چل پڑو اور سکنل کا یہ نظام اس لیے قائم کیا گیا ہے تاکہ اس کے ذریعے ٹریفک میں ظلم و ضبط قائم کیا جائے اور حادثات کی روک تھام کی جائے اور تصادم کا خطرہ کم سے کم کیا جائے، اس میں یہ جو کہا گیا ہے کہ ”سرخ بیتی پر رک جاؤ“ یہ حکم ہے اور ”سرخ بیتی“ اس حکم کی علت ہے اور اس کے ذریعے حادثات کی روک تھام اس حکم کی ”حکمت“ ہے۔ اب ایک شخص رات

(۱) سورۃ البقرہ آیت (۲۷۹)۔

(۲) فتح القدیر لابن الہمام ۴/۳۴۲ طبع دار الفکر۔

کے بارہ بجے گاڑی چلاتا ہوا سکنل کے پاس پہنچا تو سرخ بتی جل رہی تھی، لیکن چاروں طرف سے کوئی گاڑی اور ٹریک نہیں آ رہا تھا اور تصادم اور حادثے کا کوئی خطرہ نہیں تھا، اس وقت اگرچہ اس حکم کی "حکمت" نہیں پائی جاتی تھی، لیکن پھر بھی ڈرائیور کے لیے گاڑی روکنا ضروری ہے، اس لیے کہ رکنے کے حکم کی جو علت ہے، یعنی "سرخ بتی کا جانا" وہ پائی جاتی ہے، لہذا اگر وہ نہیں رکے گا تو قانون کی خلاف ورزی کے جرم میں پکڑا جائے گا۔

شراب حرام ہونے کی حکمت

ای طرح شریعت کے جتنے احکام ہیں اس میں حکم کا مدار "عملت" پر ہوتا ہے، "حکمت" پر نہیں ہوتا، دنیا کے قوانین میں بھی یہی اصول کار فرما ہے اور شریعت کے قانون میں بھی یہی اصول جاری ہے، قرآن کریم نے شراب کے بارے میں فرمایا:

إِنَّمَا يُرِيدُ الشَّيْطَنُ أَنْ يُؤْقَعَ بَيْنَنَكُمُ الْعَدَاوَةُ وَالْبَغْضَاءُ
فِي الْخَنْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ
فَهَلْ أَنْتُمْ مُنْتَهُونَ (۱)

شیطان تو یہی چاہتا ہے کہ شراب اور جوئے کے ذریعے تمہارے درمیان دشمنی اور بغض کے بیچ ڈال دے اور تمہیں اللہ کی یاد اور نماز سے روک دے، اب بتاؤ کہ کیا تم (ان چیزوں سے) باز آ جاؤ گے؟

(۱) سورۃ المائدۃ آیت (۹۱)۔

اس آیت میں اللہ تعالیٰ نے شراب اور جوئے کی حرمت کی ایک حکمت یہ بیان فرمائی کہ اس کے نتیجے میں آپس میں بعض اور عداوت پیدا ہوتی ہے اور انسان اس کی وجہ سے اللہ تعالیٰ کے ذکر سے غافل ہو جاتا ہے۔ اب اگر کوئی شخص یہ کہنے لگے کہ شراب اور جو اسی وقت حرام ہے جب اس کے نتیجے میں عداوت اور بعض پیدا ہوا اور اگر عداوت اور بعض پیدا نہ ہو تو حرام نہیں، ظاہر ہے کہ یہ استدلال درست نہیں، اس لیے کہ عداوت اور بعض کا پیدا ہونا شراب اور جوئے کی حرمت کی "حکمت" ہے "علت" نہیں۔

ورنہ آج کل تو لوگ کہتے ہیں کہ شراب عداوت پیدا کرنے کے بجائے محبت اور دوستی پیدا کرتی ہے، چنانچہ آج کل جب دو دوست آپس میں ملتے ہیں تو شراب کے جام ایک دوسرے کے جام سے تکراتے ہیں اور یہ اس بات کی علامت ہوتی ہے کہ ہم دونوں کے درمیان دوستی قائم ہو گئی ہے، اسی بات کو بیان کرتے ہوئے ایک شاعر کہتا ہے کہ ۶

پیانہ وفا بر سر پیانہ ہوا تھا

پہلے "پیانہ" سے مراد "عهد" اور دوسرے پیانہ سے مراد ہے "جام شراب" یعنی جام شراب پر عهد وفا ہوا تھا۔ سوال یہ ہے کہ اگر شراب بعض اور عداوت پیدا کرنے کے بجائے دوستی کا ذریعہ بن رہی ہو تو اس صورت میں شراب حلال ہو جائے گی؟

یا کوئی شخص یہ کہے کہ میں شراب تو پیتا ہوں، لیکن اللہ کی یاد سے غافل نہیں ہوتا اس لیے میرے لیے شراب حلال ہے، تو کیا اس شخص کے لیے شراب حلال ہو جائے گی؟ ظاہر ہے کہ حلال نہیں ہو گی اس لیے کہ اللہ کے ذکر سے غفلت شراب کی حرمت کی "حکمت" ہے، "علت" نہیں ہے اور حکم کا دار و مدار "علت"

پر ہوتا ہے، "حکمت" پر نہیں ہوتا۔

بالکل اسی طرح سود کی حرمت کے بارے میں قرآن کریم نے یہ جو فرمایا
ہے کہ

لَا تَقْلِمُونَ وَلَا تُظْلِمُونَ (۱)

یہ بطور حکمت کے فرمایا ہے، بطور "علت" کے بیان نہیں فرمایا، لہذا ربا کے
حرام ہونے کا دار و مدار ظلم کے ہونے یا نہ ہونے پر نہیں، بلکہ ربا کی حقیقت کے
پائے جانے پر ہے، جہاں ربا کی حقیقت پائی جائے گی وہاں حرمت آجائے گی،
چاہے وہاں ظلم پایا جائے یا نہ پایا جائے۔ یہ تو پہلا مغالطہ تھا۔

شرعی احکام میں غریب اور امیر کا فرق نہیں

دوسرा مغالطہ یہ ہے کہ سود کو جائز کہنے والے کہتے ہیں کہ صرفی قرضوں میں
اگر کوئی شخص سود کا مطالبہ کر رہا ہو تو چونکہ صرفی قرض طلب کرنے والا غریب ہوتا
ہے اس لیے اس سے سود کا مطالبہ کرنا ظلم ہے بخلاف تجارتی قرضوں کے، کیونکہ
اس میں قرض طلب کرنے والا سرمایہ دار اور امیر ہوتا ہے اور اس سے سود کا
مطالبہ کرنا ظلم نہیں۔ یہ بھی ایک مغالطہ ہے کہ ایک جگہ سے سود لینا ظلم ہے اور
دوسری جگہ سے لینا ظلم نہیں، حالانکہ اصل سوال یہ ہے کہ قرض پر سود کا مطالبہ کرنا
جازز ہے یا نہیں؟ اگر آپ یہ کہتے ہیں کہ قرض پر سود کا مطالبہ کرنا جائز نہیں تو پھر
اس میں غریب اور امیر کا کوئی فرق نہیں ہونا چاہیے۔ اس بات کو ایک مثال سے
سمجھیں کہ جیسے ایک نان باقی روٹی فروخت کر رہا ہے، ایک روٹی کی لاغت بارہ

(۱) سورۃ البقرۃ آیت (۲۷۹)۔

آنے آتی ہے اور چار آنے وہ اپنے نفع کے رکھ کر ایک روپے کی روٹی فروخت کر رہا ہے اور اس نے غریب اور امیر کا کوئی فرق نہیں رکھا کہ غریب کو کم قیمت پر روٹی دے اور امیر کو زیادہ قیمت پر روٹی دے، بلکہ سب کو ایک ہی قیمت پر دے رہا ہے، لیکن کوئی شخص بھی اس سے یہ نہیں کہتا کہ تم غریب کو ایک روپے کی روٹی فروخت کر کے ظلم کر رہے ہو، اس لیے کہ وہ اپنا حق وصول کر رہا ہے اور امیر اور غریب دونوں سے نفع کا مطالبہ کرنا درست ہے کوئی ظلم نہیں۔

بالکل اسی طرح ایک غریب شخص دوسرے سے قرض کا مطالبہ کرتا ہے اور دوسرا شخص اس قرض پر سود کا مطالبہ کرتا ہے تو آپ یہ کہتے ہیں کہ چونکہ قرض لینے والا غریب ہے اس لیے اس سے سود کا مطالبہ کرنا ظلم ہے۔ سوال یہ ہے کہ ایک شخص غریب آدمی کو ایک روپے کی روٹی فروخت کر رہا ہے تو یہ ظلم نہیں اور دوسرا شخص اس غریب سے قرض پر سود کا مطالبہ کر رہا ہے تو آپ کہتے ہیں کہ یہ ظلم ہے۔

اس سے معلوم ہوا کہ ظلم کی علت معاملہ کرنے والے کی غربت نہیں، بلکہ ظلم کی اصل علت روپیہ ہے اور یہ علت غریب کے قرض میں جس طرح پائی جا رہی ہے امیر کے قرض میں بھی موجود ہے۔ حاصل یہ کہ روٹی پر نفع کا مطالبہ کرنا اور لگت پر زیادتی کر کے فروخت کرنا ظلم نہیں، بلکہ جائز ہے اور انصاف کے مطابق ہے، لیکن روپے پر زیادتی کا مطالبہ کرنا انصاف کے بھی خلاف ہے اور شریعت کے بھی خلاف ہے کیونکہ روپیہ ایسی چیز نہیں کہ جس پر منافع کا مطالبہ کیا جائے، لہذا روپیہ قرض لینے والا امیر ہو یا غریب ہو دونوں صورتوں میں حرمت کا حکم عائد ہوگا۔

[] نفع اور نقصان دونوں میں شرکت کریں

تجارتی سود کو جائز کہنے والے ایک بات یہ بھی کہتے ہیں کہ تجارتی سود میں ظلم نہیں، یہ بھی بالکل غلط بات ہے اس کو ذرا تفصیل سے سمجھنے کی ضرورت ہے۔ دیکھیے شریعت نے یہ اصول بتایا ہے کہ اگر تم کسی شخص کو کوئی قرض دے رہے ہو تو پہلے یہ فیصلہ کرو کہ تم اس رقم کے ذریعے اس کی امداد کرنا چاہتے ہو یا اس کے کاروبار میں شریک ہونا چاہتے ہو؟ اگر قرض دینے سے تمہارا مقصد اس کی امداد کرنا ہے تو پھر وہ شخص امداد ہی رہنی چاہیے، اس پر پھر تمہیں کسی زیادتی کے مطالبہ کرنے کا کوئی جواز نہیں، اور اگر اس رقم کے ذریعے اس کے کاروبار میں حصہ دار بننا چاہتے ہو تو پھر اس صورت میں تمہیں اس کے کاروبار کے نفع اور نقصان دونوں میں شریک ہونا پڑے گا، یہ نہیں ہو سکتا کہ آپ یہ کہہ دیں کہ منافع میں تو ہم حصہ دار نہیں گے اور نقصان میں حصہ دار نہیں بنیں گے۔

تجارتی سود میں قرض دینے والا بینک سرمایہ دار سے کہتا ہے کہ میں اس قرض پر تم سے پندرہ فی صد سود لوں گا، چاہے تمہیں اس تجارت میں نفع ہو یا نقصان ہو، مجھے تمہارے نفع و نقصان سے کوئی سروکار نہیں، مجھے تو اپنے سود سے مطلب ہے، ظاہر ہے کہ یہ بات شریعت کے اصول کے خلاف ہے۔

[] قرض دینے والے پر زیادہ ظلم ہے

اس تجارتی سود کا ایسا گورکھ دھندا ہے کہ اس کی ہر صورت میں ظلم ہے، اگر سرمایہ دار تاجر کو نفع ہوتا بھی ظلم ہے اور اگر نقصان ہوتا بھی ظلم ہے، نفع کی صورت میں قرض دینے والے پر ظلم ہے اور نقصان کی صورت میں قرض لینے

والے پر ظلم ہے۔ آج کی دنیا میں بینکوں کے اندر جس طرح کا مالیاتی نظام جاری ہے اس میں قرض دینے والے پر زیادہ ظلم ہو رہا ہے۔

اس بات کو سمجھنے سے پہلے یہ بات سمجھ لیں کہ عام طور پر بینکوں کے اندر عوام کی رکھی ہوئی امانتیں ہوتی ہیں، گویا عوام کی رقم سے بینک وجود میں آتے ہیں، لیکن اگر یہی عوام بینک سے قرضہ لینے جائیں تو بینک ان کو قرضہ نہیں دے گا، بلکہ بینک ان سرمایہ داروں کو قرضہ دیتا ہے جن کے پاس پہلے سے سرمایہ موجود ہے، لیکن بینک سے قرض لے کر بہت بڑے پیمانے پر تجارت کرنا چاہتے ہیں یا وہ سرمایہ دار جن کی فیکریاں اور ملیٹس قائم ہیں وہ ان میں مزید اضافہ کرنے کے لیے بینک سے قرضہ لیتے ہیں۔

اب ہوتا یہ ہے کہ مثلاً ایک سرمایہ دار نے بینک سے ایک لاکھ روپیہ پندرہ فی صد سود کی بنیاد پر قرضہ لیا اور اس میں کچھ رقم اپنی طرف سے ملا کر کاروبار شروع کیا۔ بعض اوقات کاروبار میں سونی صد نفع بھی ہو جاتا ہے اور بعض اوقات کم بھی ہو جاتا ہے، اب فرض کریں کہ اس سرمایہ دار کو اس کاروبار میں سونی صد نفع ہوا، جس کے نتیجے میں ایک لاکھ کے دو لاکھ ہو گئے اور ایک لاکھ اصل سرمایہ اور یک لاکھ نفع کے، اس نفع میں سے اس نے پندرہ ہزار روپے بینک کو بطور سود ادا کیے اور باقی ۸۵ ہزار روپے اپنی جیب میں رکھ لیے اور پھر بینک نے ان ۱۵ ہزار روپے میں سے اپنے اخراجات اور مصارف نکالنے کے بعد سات ہزار روپے کے ان عوام کو دیے جن کے پیسوں سے تاجر نے تجارت کر کے ایک لاکھ روپے کمائے تھے اور اس میں سے خود تاجر نے ۸۵ ہزار روپے رکھ لیے۔ اس سے اندازہ لگائیں کہ اس عوام پر کتنا بڑا ظلم ہو رہا ہے، لیکن وہ عوام بہت خوش

ہے کہ اس کو ایک لاکھ روپے پر سات ہزار روپے نفع کے مل گئے، حالانکہ اس کے ایک لاکھ روپے پر ایک لاکھ روپے کا نفع ہوا تھا۔

اور پھر دوسری طرف عوام کو جو سات ہزار روپے ملے سرمایہ دار وہ سات ہزار روپے بھی دوسری طرف سے وصول کر لیتا ہے، وہ اس طرح کہ تاجر وہ کا اصول یہ ہے کہ تاجر جو سود پینک کو ادا کرتا ہے وہ اس سود کو اپنی تیار کردہ اشیاء کی لაگت اور مصارف میں شامل کر دیتا ہے، مثلاً فرض کریں کہ اس تاجر نے اس ایک لاکھ روپے سے کپڑا تیار کیا، اس کپڑے کی قیمت مقرر کرنے سے پہلے وہ اس کپڑے کی تیاری پر آنے والی لاجت کا حساب لگائے گا اور اس لاجت میں اس پندرہ ہزار کو بھی شامل کرے گا جو اس نے بطور سود کے پینک کو ادا کیے تھے اور پھر اس پر نفع رکھ کر اس کپڑے کی قیمت مقرر کرے گا، اس طرح کپڑے کی قیمت میں خود بخود پندرہ فی صد اضافہ ہو جائے گا اور بازار میں جب عوام اس کپڑے کو خریدیں گے تو پندرہ فی صد سود کی رقم ادا کر کے کریں گے جو پندرہ فی صد تاجر نے پینک کو ادا کیے تھے، اس طرح سرمایہ دار ایک طرف تو عوام کو صرف ۷ فی صد منافع دے رہا ہے، لیکن دوسری طرف وہ ان عوام سے پندرہ فی صد وصول بھی کر رہا ہے، لیکن وہ عوام خوش ہیں کہ مجھے سات فی صد منافع مل گیا، حالانکہ حقیقت میں اس کو ایک لاکھ روپے کا ۹۳ ہزار روپے وصول ہوئے۔

یہ تفصیل تو اس صورت میں تھی جب تاجر کو نفع ہوا اور اگر نقصان ہو جائے تو نقصان کی صورت میں وہ نقصان کی تلافی کے لیے مزید قرض پینک سے وصول کرتا ہے اور قرض کی رقم میں اضافہ ہوتا چلا جاتا ہے، جس کے نتیجے میں وہ پینک دیوالیہ ہو جاتا ہے اور پینک کے دیوالیہ ہونے کا مطلب یہ ہے کہ جن لوگوں نے

اس بینک میں رقیں رکھوائی تھیں وہ اب واپس نہیں ملیں گی، جیسے گزشتہ چند سال پہلے ”لبی آئی“ بینک میں ہوا۔ گویا کہ اس صورت میں نقصان سارا عوام کا ہوا اور تاجر کا کوئی نقصان نہیں ہوا۔ اس سے اندازہ لگا سکیں کہ تجارتی سود کے نتیجے میں جو ظلم ہوتا ہے اس نے صرفی سود کے ظلم کو بھی مات کر دیا ہے، اس لیے کہ تجارت میں پیسہ سارا عوام کا استعمال ہو رہا ہے، پھر اگر فرع ہو تو سرمایہ دار کا اور اگر نقصان ہو تو عوام کا، اس سے بڑا ظلم اور کیا ہو سکتا ہے؟ یہ تو نقصان کی وہ صورت تھی جس میں بینک ہی دیوالیہ ہو جائے، لیکن اگر اس تجارت کے دوران سرمایہ دار کا جزوی نقصان ہو جائے۔ مثلاً اس نے کپڑا بنانے کے لیے روئی خریدی تھی، اس روئی میں آگ لگ گئی، تو اس نقصان کی تلافی کے لیے اس سرمایہ دار نے ایک دوسرا راستہ نکالا ہے، وہ ہے ”انشورنس کمپنی“، وہ انشورنس کمپنی اس نقصان کی تلافی کرے گی اور انشورنس کمپنی میں جو روپیہ ہے وہ بھی غریب عوام کا ہے، وہ عوام جو اپنی گاڑی اس وقت تک روڈ پر نہیں چلا سکتے جب تک انشورنس نہ کرائیں، عوام کی گاڑی کا ایکسٹر نشاد تو شاذ و نادر ہی ہوتا ہے، لیکن وہ ”بیمه“ کی قسطیں ہر ماہ جمع کرنے پر مجبور ہیں، لہذا وہ سرمایہ دار انہیں عوام کے پیسوں سے اپنے نقصان کی تلافی کرتا ہے۔

سود کا ادنیٰ شعبہ اپنی ماں سے زنا کے برابر ہے

یہ سارا گور کہ دھندا اس لیے کیا جا رہا ہے تاکہ اگر فرع ہو تو سرمایہ دار کا ہو اور اگر نقصان ہو تو عوام کا ہو اور اس کے نتیجے میں دولت نیچے کی طرف جانے کے بجائے اوپر کی طرف جا رہی ہے، جو مالدار ہے وہ مالدار تر ہوتا جا رہا ہے اور جو غریب ہے وہ غریب تر بتا جا رہا ہے، انہی خرابیوں کی وجہ سے حضور اقدس ﷺ

نے ارشاد فرمایا:

”إِنَّ الرَّبُّ وَابْنَهُ أَدْنَا هَا كَالذِّي يَقُعُ
عَلَىٰ أَمَّهُ“^(۱)

یعنی ربا کے ستر سے زیادہ شعبے ہیں اور اس کا ادنیٰ ترین شعبہ ایسا ہے جیسے
ابتنی ماں سے زنا کرنا۔ العیاذ باللہ۔ لہذا یہ کہنا کہ تجارتی سود میں ظلم نہیں یہ بالکل
غلط ہے، اس سے زیادہ ظلم اور کیا ہو سکتا ہے کہ اجتماعی طور پر پوری قوم کو معاشی
بدحالی کے اندر بھٹلا کیا جا رہا ہے، آج پوری دنیا میں سودی نظام راجح ہے اور اس
نظام نے پوری دنیا کو تباہی کے کنارے پر پہنچا دیا ہے اور ان شاء اللہ ایک وقت
آئے گا کہ لوگوں کے سامنے اس کی حقیقت کھل جائے گی اور ان کو پتہ چل
جائے گا کہ قرآن کریم نے سود کے خلاف اعلان جنگ کیوں کیا تھا؟
اللہ تعالیٰ ہم سب کو سود کی اس لعنت سے محفوظ رکھے آمین۔

وَأَخْرِدْ دُعَوَانَا أَنَّ الْحَمْدَ لِلَّهِ رَبِّ الْعَالَمِينَ




(۱) شعب الایمان للبیهقی ۷/۳۶۴ (۵۱۲۲-۵۱۳۴) والمنتقی لابن الجارود ص ۱۶۳ (۶۴۷) والمستدرک للمحاکم ۲/۴۲ (۲۲۰۹) وقال: هذا حديث صحيح على شرط الشیخین ولم یخرجاه، ووافقه الذهبی في "التلخیص".

سودی حرمت

موعظ عثمانی

جلد بیست



سودی نظام کی خرابیاں

اور اس کا مقابل

(اصلاحی خطبات ج ۷ ص ۱۲۳)

سودی حرمت

جلد هشتم

موجع نظر عثمانی



بِسْمِ الرَّحْمَنِ الرَّحِيمِ

سودی نظام کی خرابیاں اور اس کا مقابل

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ
وَنَتَوَكَّلُ عَلَيْهِ وَنَعُوذُ بِاللَّهِ مِنْ شَرِّ أَنفُسِنَا وَمِنْ
سَيِّئَاتِ أَعْمَالِنَا، مَنْ يَهْدِي إِلَيْهِ اللَّهُ فَلَا مُضِلَّ لَهُ وَمَنْ
يُشِيدِلُهُ فَلَا هَادِي لَهُ، وَأَشْهَدُ أَنَّ لَّا إِلَهَ إِلَّا اللَّهُ وَحْدَهُ
لَا شَرِيكَ لَهُ وَأَشْهَدُ أَنَّ سَيِّدَنَا وَنَبِيَّنَا وَمَوْلَانَا مُحَمَّدًا
عَبْدُهُ وَرَسُولُهُ صَلَّى اللَّهُ تَعَالَى عَلَيْهِ وَعَلَى آلِهِ وَآصْحَابِهِ
وَبَارَكَ وَسَلَّمَ تَسْلِيَّنَا كَثِيرًا كَثِيرًا۔ أَمَّا بَعْدُ فَ
فَأَعُوذُ بِاللَّهِ مِنَ الشَّيْطَانِ الرَّجِيمِ
بِسْمِ اللَّهِ الرَّحْمَنِ الرَّحِيمِ

يَسْخُقُ اللَّهُ الرِّبَا وَيُزِيِّ الصَّدَقَاتِ (۱)

(۱) سورۃ البقرۃ آیت (۲۷۶)۔

امنت بالله صدق الله مولانا العظيم، وصدق رسوله
النبي الکريم، ونحن على ذالك من الشاهدين
والشاكرين، والحمد لله رب العالمين

﴿ مغربی دنیا کے مسلمانوں کی مشکلات ﴾

میرے محترم بھائیو اور بہنو! آج کی نشست کے لیے جو موضوع تجویز کیا گیا ہے وہ "ربا" سے متعلق ہے اور جس کو اردو میں سود اور انگریزی میں Usury یا Interest کہا جاتا ہے اور غالباً اس موضوع کو اختیار کرنے کا مقصد یہ ہے کہ یوں تو ساری دنیا میں اس وقت سود کا نظام چلا ہوا ہے، لیکن بالخصوص مغربی دنیا میں جہاں آپ حضرات قیام پذیر ہیں وہاں بیشتر معاشی سرگرمیاں سود کی بنیاد پر چل رہی ہیں، اس لیے مسلمانوں کو قدم قدم پر مسئلہ درپیش ہوتا ہے کہ وہ کس طرح معاملات کریں اور سود سے کس طرح چھٹکارا حاصل کریں اور آج کل مختلف قسم کی غلط فہمیاں بھی لوگوں کے درمیان پھیلائی جا رہی ہیں کہ آج کل معاشی زندگی میں جو Interest چل رہا ہے وہ وہ درحقیقت حرام نہیں ہے، اس لیے کہ یہ اس ربا کی تعریف میں داخل نہیں ہوتا جس کو قرآن کریم نے حرام قرار دیا تھا۔ ان تمام باتوں کو مد نظر رکھتے ہوئے مجھے اس وقت یہ موضوع دیا گیا ہے کہ میں Interest کے موضوع پر جو بنیادی معلومات ہیں وہ قرآن و سنت اور موجودہ حالات کی روشنی میں آپ کے سامنے پیش کروں۔

﴿ سودی معاملہ کرنے والوں کے لیے اعلان جنگ ﴾

سب سے پہلی بات سمجھنے کی یہ ہے کہ سود کو قرآن کریم نے اتنا بڑا گناہ قرار

دیا ہے کہ شاید کسی اور گناہ کو اتنا بڑا گناہ قرار نہیں دیا، مثلاً شراب نوشی، خزیر کھانا، زنا کاری، بدکاری وغیرہ کے لیے قرآن کریم میں وہ الفاظ استعمال نہیں کیے گئے جو سود کے لیے استعمال کیے گئے ہیں چنانچہ فرمایا کہ

يَا أَيُّهَا الَّذِينَ آمَنُوا إِذْ قَاتَلُوكُمُ الْكُفَّارُ فَلَا يُحِبُّوْا مَا يَنْهَا فَلَا يَنْهَا إِنَّمَا يُعْصِيُونَ
كُفَّاشُمُّ مُؤْمِنِينَ ۝ فَإِنْ لَمْ تَفْعَلُوا فَأَذْتُمُوا بِخَرْبٍ مِّنَ اللَّهِ
وَرَسُولِهِ^(۱)

اے ایمان والو! اللہ سے ڈرو اور سود کا جو حصہ بھی رہ گیا ہو اس کو چھوڑ دو اگر تمہارے اندر ایمان ہے، اگر تم سود کو نہیں چھوڑو گے (یعنی سود کے معاملات کرتے رہو گے) تو اللہ اور اس کے رسول کی طرف سے اعلان جنگ سن لو۔

یعنی ان کے لیے اللہ کی طرف سے لڑائی کا اعلان ہے۔ یہ اعلان جنگ اللہ کی طرف سے کسی بھی گناہ پر نہیں کیا گیا، چنانچہ جو لوگ شراب پیتے ہیں ان کے بارے میں یہ نہیں کہا گیا کہ ان کے خلاف اعلان جنگ ہے یا جو خزیر کھاتے ہیں ان کے خلاف اعلان جنگ ہے اور نہ یہ کہا گیا کہ جو زنا کرتے ہیں ان کے خلاف اعلان جنگ ہے، لیکن سود کے بارے میں فرمایا کہ جو لوگ سود کے معاملات کو نہیں چھوڑتے ان کے لیے اللہ اور اس کے رسول کی طرف سے اعلان جنگ ہے، اتنی سخت اور سنگین وعید اس پر وارد ہوئی ہے۔ اب سوال یہ ہے کہ اس پر اتنی سخت اور سنگین وعید کیوں ہے؟ اس کی تفصیل ان شاء اللہ آگے معلوم ہوگی۔

سود کس کو کہتے ہیں

لیکن اس سے پہلے سمجھنے کی بات یہ ہے کہ "سود" کس کو کہتے ہیں، سود کیا چیز ہے، اس کی تعریف کیا ہے؟ جس وقت قرآن کریم نے سود کو حرام قرار دیا اس وقت اہل عرب میں سود کا لین دین متعارف اور مشہور تھا اور اس وقت سودا سے کہا جاتا تھا کہ کسی شخص کو دیے ہوئے قرض پر طے کر کے کسی بھی قسم کی زیادہ رقم کا مطالبہ کیا جائے، اسے سود کہا جاتا تھا، مثلاً میں آج ایک شخص کو سوروپے بطور قرض دیے اور میں اس سے کہوں کہ میں ایک میئے بعد یہ رقم واپس لوں گا اور تم مجھے ایک سود روپے واپس کرنا اور یہ پہلے سے میں نے طے کر دیا کہ ایک ماہ بعد ایک سود روپے واپس لوں گا، تو یہ سود ہے۔

معاہدہ کے بغیر زیادہ دینا سود نہیں

پہلے سے طے کرنے کی شرط اس لیے لگائی کہ اگر پہلے سے کچھ طے نہیں کیا ہے مثلاً میں نے کسی کو سوروپے قرض دے دیے اور میں نے اس سے یہ مطالبہ نہیں کیا کہ تم مجھے ایک سود روپے واپس کرو گے، لیکن واپسی کے وقت اس نے اپنی خوشی سے مجھے ایک سود روپے دے دیے اور ہمارے درمیان یہ ایک سود روپے واپس کرنے کی بات طے شدہ نہیں تھی، تو یہ سود نہیں اور حرام نہیں ہے، بلکہ جائز ہے۔

قرض کی واپسی کی عمدہ شکل

خود حضور اقدس ﷺ سے ثابت ہے کہ جب آپ کسی کے مقرض ہوتے

تو وہ قرض خواہ قرض کا مطالبہ کرتا تو آپ وہ قرض کچھ زیادتی کے ساتھ بڑھتا ہوا واپس فرماتے تاکہ اس کی دلبوئی ہو جائے، لیکن یہ زیادتی چونکہ پہلے سے طے شدہ نہیں ہوتی تھی اس لیے وہ سود نہیں ہوتی تھی اور حدیث کی اصطلاح میں اس کو ”حسن القضاء“ کہا جاتا ہے، یعنی اچھے طریقے سے قرض کی ادائیگی کرنا اور ادائیگی کے وقت اچھا معاملہ کرنا اور کچھ زیادہ دے دینا، یہ سود نہیں ہے، بلکہ مبی کریم ﷺ نے یہاں تک فرمایا کہ

”إِنْ خَيْرَكُمْ أَحْسَنُكُمْ قَضَاءً“^(۱)

یعنی تم میں بہترین لوگ وہ ہیں جو قرض کی ادائیگی میں اچھا معاملہ کرنے والے ہوں، لیکن اگر کوئی شخص قرض دیتے وقت یہ طے کر لے کہ میں جب واپس لوں گا تو زیادتی کے ساتھ لوں گا، اس کو سود کہتے ہیں اور قرآن کریم نے اسی کو سخت اور سگین الفاظ کے ساتھ حرام قرار دیا اور سورہ بقرہ کے تقریباً پورے درکوع اس ”سود“ کی حرمت پر نازل ہوئے ہیں۔

قرآن کریم نے کس ”سود“ کو حرام قرار دیا؟

بعض اوقات ہمارے معاشرے میں یہ کہا جاتا ہے کہ جس سود کو قرآن کریم نے حرام قرار دیا تھا وہ درحقیقت یہ تھا کہ اس زمانے میں قرض لینے والا غریب ہوتا تھا اور اس کے پاس روٹی اور کھانے کے لیے پیسے نہیں ہوتے تھے، اگر وہ بیمار ہے تو اس کے پاس علاج کے لیے پیسے نہیں ہوتے تھے، اگر گھر میں کوئی میت ہے تو اس کے پاس اس کو کفنا نے اور دفنانے کے پیسے نہیں ہوتے تھے،

(۱) صحيح البخاري ۲۲۰۵/ ۹۹.

ایسے موقع پر وہ غریب بے چارہ کسی سے پیسے مانگتا تو وہ قرض دینے والا اس سے کہتا کہ میں اس وقت تک قرض نہیں دوں گا جب تک تم مجھے اتنا فی صد زیادہ واپس نہیں کر دو گے، تو چونکہ یہ انسانیت کے خلاف بات تھی کہ ایک شخص کو ایک ذاتی ضرورت ہے اور وہ بھوکا نہگا ہے ایسی حالت میں اس کو سود کے بغیر پیسے فراہم نہ کرنا ظلم اور زیادتی تھی، اس لیے اللہ تعالیٰ نے اس کو حرام قرار دیا اور سود لینے والے کے خلاف اعلان جنگ کیا۔

لیکن ہمارے دور میں اور خاص کر بینکوں میں جو سود کے ساتھ روپے کا لین دین ہوتا ہے اس میں قرض لینے والا کوئی غریب اور فقیر نہیں ہوتا، بلکہ اکثر اوقات وہ بڑا دولت مند اور سرمایہ دار ہوتا ہے اور وہ قرض اس لیے نہیں لیتا کہ اس کے پاس کھانے کو نہیں ہے یا اس کے پاس پہنچنے کے لیے کپڑے نہیں ہے یا وہ کسی بیماری کے علاج کے لیے قرض لے رہا ہے، بلکہ وہ اس لیے قرض لے رہا ہے تاکہ وہ ان پیسوں کو اپنی تجارت اور کاروبار میں لگائے اور اس سے نفع کمائے اب اگر قرض دینے والا شخص یہ کہے کہ تم میرے پیسے اپنے کاروبار میں لگاؤ گے اور نفع کماو گے تو اس نفع کا دس فی صد بطور نفع کے مجھے دو تو اس میں کیا قباحت اور برائی ہے؟ اور یہ وہ سود نہیں ہے جس کو قرآن کریم نے حرام قرار دیا ہے، یہ اعتراض دنیا کے مختلف خطوط میں اٹھایا جاتا ہے۔

تجارتی قرضے (Commercial Loan) ابتدائی زمانے میں بھی تھے

ایک اعتراض یہ اٹھایا ہے کہ یہ کاروباری سود (Commercial Interest) اور یہ تجارتی قرض (Commercial Loan) حضور اقدس ﷺ

کے زمانے میں نہیں تھے، بلکہ اس زمانے میں ذاتی خرچ اور ذاتی استعمال کے لیے قرضے لیے جاتے تھے لہذا قرآن کریم اس کو کیسے حرام قرار دے سکتا ہے جس کا اس زمانے میں وجود ہی نہیں تھا، اس لیے بعض لوگ یہ کہتے ہیں کہ قرآن کریم نے جس سود کو حرام قرار دیا وہ غریبوں اور فقیروں والا سود تھا اور یہ کاروباری سود حرام نہیں ہے۔

صورت بد لئے سے حقیقت نہیں بدلتی



چہلی بات تو یہ ہے کسی چیز کے حرام ہونے کے لیے یہ بات ضروری نہیں کہ وہ اس خاص صورت میں حضور اقدس مصلحتیلیم کے زمانے میں بھی پائی جائے اور حضور اقدس مصلحتیلیم کے زمانے میں اس انداز سے اس کا وجود بھی ہو، قرآن کریم جب کسی چیز کو حرام قرار دیتا ہے تو اس کی ایک حقیقت اس کے سامنے ہوتی ہے اور اس حقیقت کو وہ حرام قرار دیتا ہے، چاہے اس کی کوئی خاص صورت حضور اقدس مصلحتیلیم کے زمانے میں موجود ہو یا نہ ہو، اس کی مثال یوں سمجھیے کہ قرآن کریم نے شراب کو حرام قرار دیا ہے اور شراب کی حقیقت یہ ہے کہ ایسا مشروب جس میں نشہ ہو، اب آج اگر کوئی شخص یہ کہنے لگے کہ آج کل کی یہ دہکی (Beer) اور برانڈی (Brandy) حضور اقدس مصلحتیلیم کے Whisky کے زمانے میں تو نہیں پائی جاتی تھی لہذا یہ حرام نہیں ہے تو یہ بات صحیح نہیں ہے اس لیے کہ حضور اقدس مصلحتیلیم کے زمانے میں اگرچہ یہ اس خاص شکل میں موجود نہیں تھی، لیکن اس کی حقیقت یعنی ”ایسا مشروب جو نشہ آور ہو“ موجود تھی اور آنحضرت مصلحتیلیم نے اس کو حرام قرار دے دیا تھا، لہذا اب وہ ہمیشہ کے لیے حرام ہو گئی، اب چاہے شراب کی نئی شکل سامنے آجائے اور اس کا نام چاہے

وہ سکی (Whisky) رکھ دیا جائے یا برانڈی رکھ لو یا بیئر رکھ لو یا کوک (Coke) رکھ لو، نشہ آور مشروب ہر شکل اور ہر نام کے ساتھ حرام ہے۔ اس لیے یہ کہنا کہ ”کرشل لون“ چونکہ اس زمانے میں نہیں تھے، بلکہ آج پیدا ہوئے ہیں اس لیے حرام نہیں ہیں یہ خیال درست نہیں۔

ایک لطیفہ

ایک لطیفہ یاد آیا ہندوستان کے اندر ایک گویا (گانے والا) تھا، وہ ایک مرتبہ حج کرنے چلا گیا، حج کے بعد وہ مکہ مکرمہ سے مدینہ طیبہ جا رہا تھا کہ راستے میں ایک منزل پر اس نے قیام کیا، اس زمانے میں مختلف منزلیں ہوتی تھیں، لوگ ان منزلوں پر رات گزارتے اور اگلے دن صبح آگے کا سفر کرتے، اس لیے گویے نے راستے میں ایک منزل پر رات گزارنے کے لیے قیام کیا اور اس منزل پر ایک عرب گویا بھی آگیا اور اس نے وہاں بیٹھ کر عربی میں گانا بجانا شروع کر دیا، عرب گویے کی آواز ذرا بھدرا اور خراب تھی، کریپہ الصوت تھا، اب ہندوستانی گویے کو اس کی آواز بہت بڑی اور اس نے اٹھ کر کہا کہ آج یہ بات میری سمجھ میں آئی کہ حضور اقدس ﷺ نے گانا بجانا کیوں حرام قرار دیا تھا اس لیے کہ آپ نے ان بدودوں کا گانا سننا تھا اس لیے حرام قرار دے دیا، اگر آپ میرا گانا سن لیتے تو آپ گانا بجانا حرام قرار نہ دیتے۔

آج کل کا مزاج

آج کل یہ مزاج بن گیا ہے کہ ہر چیز کے بارے میں لوگ یہ کہتے ہیں کہ

صاحب! حضور اقدس ﷺ کے زمانے میں یہ عمل اس طرح ہوتا تھا اس لیے آپ نے اس کو حرام قرار دے دیا، آج چونکہ یہ عمل اس طرح نہیں ہو رہا ہے لہذا وہ حرام نہیں ہے، کہنے والے یہاں تک کہہ رہے ہیں کہ خنزیروں کو اس لیے حرام قرار دیا گیا تھا کہ وہ گندے ماحول میں پڑے رہتے تھے غلاظت کھاتے تھے گندے ماحول میں ان کی پرورش ہوتی تھی اب تو بہت صاف سترے ماحول میں ان کی پرورش ہوتی ہے اور ان کے لیے اعلیٰ درجے کے فارم قائم کر دیے گئے ہیں، لہذا اب ان کے حرام ہونے کی کوئی وجہ نہیں ہے۔

شریعت کا ایک اصول

یاد رکھیے! قرآن کریم جب کسی چیز کو حرام قرار دیتا ہے تو اس کی ایک حقیقت ہوتی ہے اس کی صورتیں چاہے کتنی بدلتے رہیں، لیکن اس کی حقیقت اپنی جگہ برقرار رہتی ہے اور وہ حقیقت حرام ہوتی ہے، یہ شریعت کا اصول ہے۔

زمانہ نبوت کے بارے میں ایک غلط فہمی

پھر یہ کہنا بھی درست نہیں ہے کہ آنحضرت ﷺ کے عہد مبارک میں تجارتی قرضوں (Commercial Loan) کا رواج نہیں تھا اور سارے قرضے صرف ذاتی ضرورت کے لیے لیے جاتے تھے، اس موضوع پر میرے والد ماجد حضرت مفتی محمد شفیع صاحب قدس اللہ سرہ نے ”مسئلہ سوڈ“ کے نام سے ایک کتاب لکھی ہے اور اس کا دوسرا حصہ میں نے لکھا ہے۔ اس حصے میں، میں نے کچھ مثالیں پیش کی ہیں کہ سرکار دو عالم ﷺ کے زمانے میں بھی تجارتی

قرضوں کا لین دین ہوتا تھا۔

جب یہ کہا جاتا ہے کہ عرب صحرائشین تھے تو اس کے ساتھ ہی لوگوں کے ذہن میں یہ تصور آتا ہے کہ وہ معاشرہ جس میں حضور اقدس ﷺ شریف لائے تھے وہ ایسا سادہ اور معمولی معاشرہ ہوگا جس میں تجارت وغیرہ تو ہوتی نہیں ہوگی اور اگر تجارت ہوتی بھی ہوگی تو صرف گندم اور جو وغیرہ کی ہوتی ہوگی اور وہ بھی دس میں روپے سے زیادہ کی نہیں ہوگی، اس کے علاوہ کوئی بڑی تجارت نہیں ہوگی، عام طور پر ذہن میں یہ تصور بیٹھا ہوا ہے۔

ہر قبیلہ جا سنت اسٹاک کمپنی ہوتا تھا

لیکن یاد رکھیے! یہ بات درست نہیں، عرب کا وہ معاشرہ جس میں حضور اقدس ﷺ شریف لائے اس میں بھی آج کی جدید تجارت کی تقریباً ساری بنیادیں موجود تھیں، مثلاً آج کل ”جو اسنت اسٹاک کمپنیاں“ ہیں، اس کے بارے میں کہا جاتا ہے کہ یہ چودھویں صدی کی پیداوار ہے، اس سے پہلے ”جو اسنت اسٹاک کمپنی“ کا تصور نہیں تھا، لیکن جب ہم عرب کی تاریخ پڑھتے ہیں تو یہ نظر آتا ہے کہ عرب کا ہر قبیلہ مستقل ”جو اسنت اسٹاک کمپنی“ ہوتا تھا، اس لیے کہ ہر قبیلے کی تجارت کا طریقہ یہ تھا کہ قبیلے کے تمام آدمی ایک روپیہ دور روپیہ لا کر ایک جگہ جمع کرتے اور وہ رقم شام بھیج کر وہاں سے سامان تجارت منگواتے، آپ نے تجارتی قافلوں (Commercial Caravan) کا نام سنा ہوگا، وہ کارروائی یہی ہوتے تھے کہ سارے قبیلے نے ایک ایک روپیہ جمع کر کے دوسری جگہ بھیجا اور وہاں سے سامان تجارت منگوا کر یہاں فروخت کر دیا، چنانچہ قرآن کریم میں یہ جو فرمایا ہے کہ

لَا يُلْفِ قُرْيٰشٌ ۝ الْفِيهُمْ رِحْلَةُ الْقِتَاءِ وَالصَّيْفِ ۝ (۱)

وہ بھی اسی بناء پر کہ یہ عرب کے لوگ سردیوں میں یمن کی طرف سفر کیا کرتے تھے اور گرمیوں میں شام کی طرف سفر کیا کرتے تھے اور گرمیوں اور سردیوں کے یہ سفر شخص تجارت کے لیے ہوتے تھے (۲)، یہاں سے سامان لے جا کر وہاں بیج دیا وہاں سے سامان لا کر یہاں بیج دیا اور بعض اوقات ایک ایک آدمی اپنے قبیلے سے دس لاکھ دینار قرض لیتا تھا، اب سوال یہ ہے کہ کیا وہ اس لیے قرض لیتا تھا کہ اس کے گھر میں کھانے کو نہیں تھا؟ یا اس کے پاس میت کو کفن دینے کے لیے کپڑا نہیں تھا؟ ظاہر ہے کہ جب وہ اتنا بڑا قرض لیتا تھا تو وہ کسی کرشل مقصد کے لیے لیتا تھا۔

سب سے پہلے چھوڑا جانے والا سود

جب حضور اقدس ﷺ نے جمعۃ الوداع کے موقع پر سود کی حرمت کا اعلان فرمایا تو آپ ﷺ نے ارشاد فرمایا کہ

”وَرِبَا الْجَاهِلِيَّةِ مَوْضِعُ وَأُولَى رِبَا مَا أَضْعَهُ رِبَانًا

رَبِاعِيْبَاسِ بْنِ عَبْدِ الْمَطْلَبِ فَإِنَّهُ مَوْضِعُ كَلْهٖ“ (۳)

یعنی (آج کے دن) جاہلیت کا سود چھوڑ دیا گیا اور سب سے پہلا سود جو میں چھوڑتا ہوں وہ ہمارے پچھا حضرت عباس کا سود ہے، وہ سب کا سب ختم

(۱) سورہ قریش آیت (۲-۱)۔

(۲) الفسیر ابن ابی حاتم (۳۴۶۷/۱۰) (۱۹۴۹)۔

(۳) صحیح مسلم (۸۸۷/۲) (۱۲۱۸)۔

کر دیا گیا، چونکہ حضرت عباس رضی اللہ عنہ لوگوں کو سود پر قرض دیا کرتے تھے اس لیے آپ نے فرمایا کہ آج کے دن میں ان کا سود جو دوسرے لوگوں کے ذمے ہے وہ ختم کرتا ہوں اور روایات میں آتا ہے کہ وہ دس ہزار مشقال سونا تھا اور تقریباً ۲۳ ماشے کا ایک مشقال ہوتا ہے اور یہ دس ہزار مشقال کوئی سرمایہ (Principal) نہیں تھا، بلکہ یہ وہ سود تھا جو لوگوں کے ذمے اصل رقم پر واجب تھا۔

اس سے اندازہ لگائیے کہ وہ قرض جس پر دس ہزار کا سود لگ گیا ہو کیا وہ قرض صرف کھانے کی ضرورت کے لیے لیا گیا تھا؟ ظاہر ہے کہ وہ قرض تجارت کے لیے لیا گیا ہوگا۔

عہد صحابہ رضی اللہ عنہم میں بینکاری کی ایک مثال

حضرت زبیر بن عوام رضی اللہ عنہ جو عشرہ مبشرہ میں سے ہیں انہوں نے اپنے پاس بالکل ایسا نظام قائم کیا ہوا تھا جیسے آجکل بینکنگ کا نظام ہوتا ہے، لوگ جب ان کے پاس اپنی امانتیں لا کر رکھاتے تو یہ ان سے کہتے کہ میں یہ امانت کی رقم بطور قرض لیتا ہوں، یہ رقم میرے ذمے قرض ہے اور پھر آپ اس رقم کو تجارت میں لگاتے، چنانچہ جس وقت آپ کا انتقال ہوا تو اس وقت جو قرض ان کے ذمہ تھا اس کے بارے میں ان کے صاحبزادے حضرت عبد اللہ بن زبیر رضی اللہ عنہ فرماتے ہیں کہ

”فَحَسِبْتَ مَا عَلِيْهِ مِنَ الْدِيْوَنِ فَوْجَدْتَهُ أَلْفَى أَلْفٍ
وَمَائِسْتِي أَلْفٍ“ (۱)

یعنی میں نے ان کے ذمہ واجب الاداء قرضوں کا حساب

(۱) الطبقات الكبرى لابن سعد ۱۰۸/۲ اذکرو صية الزبير وقضاء دينه وجميع تركته۔

لگایا تو وہ بائیس لاکھ دینار نکلے۔

الہذا یہ کہنا کہ اس زمانے میں تجارتی قرض نہیں ہوتے تھے یہ بالکل خلاف واقعہ بات ہے، اور حقیقت یہ ہے کہ تجارتی قرض بھی ہوتے تھے اور اس پر سود کا لین دین بھی ہوتا تھا اور قرآن کریم نے ہر قرض پر جو بھی زیادتی وصول کی جائے اس کو حرام قرار دیا ہے، الہذا یہ کہنا کہ کمرشل لوں پر انٹرست لینا جائز ہے اور ذاتی قرضوں پر انٹرست لینا جائز نہیں یہ بالکل غلط ہے۔

سود مرکب اور سود مفرد دونوں حرام ہیں

اس کے علاوہ ایک اور غلط فہمی پھیلائی جا رہی ہے وہ یہ کہ ایک سود مفرد (Simple Interest) ہوتا ہے اور ایک سود مرکب (Compound Interest) ہوتا ہے، یعنی سود پر بھی سود لگتا چلا جائے، بعض لوگ یہ کہتے ہیں کہ حضور اقدس صلی اللہ علیہ وسلم کے زمانے میں مرکب سود ہوتا تھا اور قرآن کریم نے اس کو حرام قرار دیا ہے، لیکن سود مفرد جائز ہے اس لیے کہ اس زمانے میں نہیں تھا اور نہ ہی قرآن نے اس کو حرام قرار دیا ہے، لیکن ابھی قرآن کی جو آیت میں نے آپ کے سامنے تلاوت کی اس میں فرمایا کہ

يَا أَيُّهَا الَّذِينَ آمَنُوا إِذْ قُوَّا اللَّهُ وَذَرُوا مَا يَقِنُّ مِنَ الرِّبَا (۱)

اے ایمان والو! اللہ سے ڈرو اور ربا کا جو حصہ بھی رہ گیا ہو اس کو چھوڑ دو۔

یعنی اس کے کم یا زیادہ ہونے کا کوئی سوال نہیں یا

(۱) سورہ البقرہ آیت (۲۷۸)۔

کے کم یا زیادہ ہونے کی بحث نہیں، جو کچھ بھی ہواں کو چھوڑ دو اور اس کے بعد آگے فرمایا کر

وَإِنْ تُبْلِغُهُ فَلَكُمْ رِءُوسُ أَمْوَالِكُمْ۔^(۱)

یعنی اگر تم ربا سے توبہ کر لو تو پھر تمہارا جو رأس المال (Principal) ہے وہ تمہارا حق ہے اور خود قرآن کریم نے واضح طور پر فرمادیا کہ Principal تو تمہارا حق ہے، لیکن اس کے علاوہ تحوزی سی زیادتی بھی ناجائز ہے، لہذا یہ کہنا بالکل غلط ہے کہ سود مرکب حرام ہے اور سود مفرد حرام نہیں، بلکہ سود کم ہو یا زیادہ سب حرام ہے اور قرض لینے والا غریب ہوتا بھی حرام ہے اور قرض لینے والا امیر اور مالدار ہو تو بھی حرام ہے اور اگر تجارت کے لیے قرض لے رہا ہو تو بھی حرام ہے اس کے حرام ہونے میں کوئی شبہ نہیں۔

موجودہ بینکنگ انٹرست بالاتفاق حرام ہے



یہاں یہ بات بھی عرض کر دوں کہ تقریباً ۵۰، ۶۰ سال تک عالم اسلام میں بینکنگ انٹرست (Banking Interest) کے بارے میں سوالات اٹھائے جاتے رہے اور جیسا کہ میں نے عرض کیا کہ بعض لوگ کہتے ہیں کہ Simple Interest Compound Interest حرام ہے، یہ اشکالات اور Commercial Loan حرام نہیں ہے وغیرہ، یہ اشکالات اور اعتراضات عالم اسلام میں تقریباً ۵۰ سال تک ہوتے رہے ہیں، لیکن اب یہ بحث ختم ہو گئی ہے، اب ساری دنیا کے نہ صرف علماء، بلکہ ماہرین معاشیات اور

(۱) سورۃ البقرۃ آیت (۲۷۹)۔

مسلم پینکر زبھی اس بات پر متفق ہیں کہ بینکنگ انٹرست بھی اسی طرح حرام ہے جس طرح عام قرض کے لین دین پر سود حرام ہوتا ہے اور اب اس پر اجماع ہو چکا ہے، کسی قابل ذکر شخص کا اس میں اختلاف نہیں، اس کے بارے میں آخری فیصلہ آج سے تقریباً ۳ سال پہلے جدہ میں مجعع الفقه الاسلامی (Islamic Fiqh Academy) جس میں ۲۵ مسلم ملکوں کے سرکروہ علماء کا اجتماع ہوا اور جس میں میں بھی شامل تھا اور ان تمام ملکوں کے تقریباً ۲۰۰ علماء نے بالاتفاق یہ فتویٰ دیا کہ بینکنگ انٹرست بالکل حرام ہے اور اس کے جائز ہونے کا کوئی راست نہیں، لہذا یہ مسئلہ تواب ختم ہو چکا ہے کہ حرام ہے یا نہیں؟

کرشل لوں پر انٹرست میں کیا خرابی ہے؟

اب ایک بات باقی رہ گئی ہے اس کو بھی سمجھ لینا چاہیے، وہ یہ کہ شروع میں جیسا کہ عرض کیا تھا کہ لوگ کہتے ہیں حضور اقدس ﷺ کے زمانے میں صرف ذاتی ضرورت کے لیے قرض لیے جاتے تھے، اب اگر ایک شخص ذاتی ضرورت کے لیے قرض لے رہا ہے۔ مثلاً اس کے پاس کھانے کو روٹی نہیں ہے یا میت کو دفنانے کے لیے کفن نہیں ہے اس کے لیے وہ قرض لے رہا ہے اور آپ اس سے سود کا مطالہ کر رہے ہیں تو یہ ایک غیر انسانی حرکت اور نا انصافی کی بات ہے، لیکن جو شخص میرے پیسے کو تجارت میں لگا کر لفڑ کرے گا، اگر میں لفڑ میں اس سے تھوڑا حصہ لے لوں تو اس میں کیا خرابی ہے؟

آپ کو نقصان کا خطرہ (Risk) بھی برداشت کرنا ہوگا

پہلی بات تو یہ ہے کہ ایک مسلمان کو اللہ کے کسی حکم میں چون و چہا کی گنجائش نہیں ہونی چاہیے، اگر کسی چیز کو اللہ تعالیٰ نے حرام کر دیا وہ حرام ہو گئی، لیکن زیادہ اطمینان کے لیے یہ بات عرض کرتا ہوں تاکہ یہ بات اچھی طرح دل میں اتر جائے، وہ یہ کہ اگر آپ کسی شخص کو قرض دے رہے ہیں تو اس کے بارے میں اسلام یہ کہتا ہے کہ دو باتوں میں سے ایک بات متعین کرو، کیا تم اس کی کچھ امداد کرنا چاہتے ہو؟ یا اس کے کاروبار میں حصہ دار بننا چاہتے ہو؟ اگر قرض کے ذریعے اس کی امداد کرنا چاہتے ہو تو وہ پھر آپ کی طرف سے صرف امداد ہی ہو گی، پھر آپ کو اس قرض پر زیادتی کے مطالبے کا کوئی حق نہیں اور اگر اس کے کاروبار میں حصہ دار بننا چاہتے ہو تو پھر جس طرح نفع میں حصہ دار بنو گے اسی طرح نقصان میں بھی اس کے حصہ دار بننا ہو گا، یہ نہیں ہو سکتا کہ تم صرف نفع میں حصہ دار بن جاؤ، نفع ہو تو تمہارا اور اگر نقصان ہو تو وہ اس کا، لہذا جس صورت میں آپ اس کو کاروبار کے لیے پیسے دے رہے ہیں تو پھر یہ نہیں ہو سکتا کہ کاروبار میں نقصان کا خطرہ (Risk) تو وہ برداشت کرے اور نفع آپ کو مل جائے، بلکہ اس صورت میں آپ اس کو قرض نہ دیں، بلکہ اس کے ساتھ ایک جوائنٹ پرائزر (Joint Enterprise) کیجیے اور اس کے ساتھ مشارکہ اور پارٹنرشپ (Partnership) کیجیے، یعنی اس سے معاہدہ کریں کہ جس کاروبار کے لیے تم قرض لے رہے ہو اس میں اتنا فی صد نفع میرا ہو گا اور اتنا تمہارا ہو گا، اگر اس کاروبار میں نقصان ہو گا تو وہ نقصان بھی اسی نفع کے تناسب سے ہو گا، لیکن یہ بالکل درست نہیں ہے کہ آپ تو اس سے یہ کہیں کہ اس قرض پر ۱۵ فی صد نفع آپ سے

لوں گا، چاہے تمہیں کاروبار میں نفع ہو یا نقصان ہو، یہ بالکل حرام ہے اور سود ہے۔

آج کل کے انٹرست کے نظام کی خرابی

آج کل انٹرست (Interest) کا جو نظام رائج ہے، اس کا خلاصہ یہ ہے کہ بعض اوقات قرض لینے والے کو نقصان ہو گیا، تو اس صورت میں قرض دینے والا فائدہ میں رہا اور قرض لینے والا نقصان میں رہا اور بعض اوقات یہ ہوتا ہے کہ قرض لینے والے نے زیادہ شرح سے نفع کیا ایسا اور قرض دینے والے کو اس نے معمولی شرح سے نفع دیا، اب قرض دینے والا نقصان میں رہا، اس کو ایک مثال کے ذریعے سمجھیے۔

ڈیپازیٹر ہر حال میں نقصان میں ہے

مثلاً ایک شخص ایک کروڑ روپیہ قرض لے کر اس سے تجارت شروع کرتا ہے، اب وہ ایک کروڑ روپیہ کہاں سے اس کے پاس آیا؟ وہ ایک کروڑ روپیہ کس کا ہے؟ ظاہر ہے کہ وہ روپیہ اس نے بینک سے لیا اور بینک کے پاس وہ روپیہ ڈیپازیٹر کا ہے، گویا کہ وہ ایک کروڑ روپیہ پوری قوم کا ہے اور اب اس نے قوم کے اس ایک کروڑ روپے سے تجارت شروع کی اور اس تجارت کے اندر اس کو سو فی صد نفع ہوا اور اب کے پاس دو کروڑ ہو گئے، جس میں سے ۱۵ فی صد یعنی ۱۵ لاکھ روپے اس نے بینک کو دیے اور پھر بینک نے اس میں سے اپنا کیش اور اپنے اخراجات نکال کر باقی ۷۵ فی صد یا دس فی صد کھاتہ دار (Depositors) کو دے دیے، نتیجہ یہ ہوا کہ جن لوگوں کا پیسہ تجارت میں لگا تھا جس سے اتنا نفع

ہوا ان کو تو سوروپے پر صرف دس روپے نفع ملا اور یہ بے چارہ ڈیپازیٹر بڑا خوش ہے کہ میرے سوروپے اب ایک سودی ہو گئے، لیکن اس کو یہ معلوم نہیں کہ حقیقت میں اس کے پیسوں سے جو نفع کمایا گیا اس کے لحاظ سے ایک سو کے دوسو ہونے چاہیے تھے اور پھر دوسری طرف یہ دس روپے جو نفع اس کو ملا قرض لینے والا اس کو دوبارہ اس سے واپس وصول کر لیتا ہے، وہ کس طرح واپس وصول کرتا ہے؟

سود کی رقم مصارف میں شامل ہوتی ہے



وہ اس طرح وصول کرتا ہے کہ قرض لینے والا ان دس روپوں کو پیداواری اخراجات اور مصارف (Cost of Production) میں شامل کر لیتا ہے مثلاً فرض کرو کہ اس نے ایک کروڑ روپیہ بینک سے قرض لے کر کوئی فیکٹری لگانی یا کوئی چیز تیار کی تو تیاری کے مصارف (Cost) میں ۱۵ فی صد بھی شامل کر دیے جو اس نے بینک کو ادا کیے، لہذا جب وہ پندرہ فی صد بھی شامل ہو گئے تو اب جو چیز بھی تیار (Produce) ہوگی اس کی قیمت پندرہ فی صد بڑھ جائے گی، مثلاً اس نے کپڑا تیار کیا تھا تو اب انٹرست کی وجہ سے اس کپڑے کی قیمت پندرہ فی صد بڑھ گئی، لہذا ڈیپازیٹر جس کو ایک سو کے ایک سودی روپے ملے تھے جب بازار سے کپڑا خریدے گا تو اس کو اس کپڑے کی قیمت پندرہ فی صد زیادہ دینی ہوگی، تو نتیجہ یہ لکلا کہ ڈیپازیٹر کو جو دس فی صد نفع دیا گیا تھا وہ دوسرے ہاتھ سے اس سے زیادہ کر کے پندرہ فی صد وصول کر لیا گیا، یہ تو خوب نفع کا سودا ہوا۔ وہ ڈیپازیٹر خوش ہے کہ مجھے ایک سوروپے کے ایک سودی روپے مل گئے، لیکن حقیقت میں اگر دیکھا جائے تو اس کو سوروپے کے بدلتے ۹۵ روپے ملے، اس

لیے کہ وہ پندرہ فی صد کپڑے کی لاگت(Cost) میں چلے گئے اور دوسری طرف ۸۵ فی صد منافع اس قرض لینے والے کی جیب میں چلے گئے۔

شرکت کا فائدہ

اور اگر شرکت پر معاملہ ہوتا اور یہ طے پاتا کہ مثلاً ۵۰ فی صد نفع سرمایہ لگانے والے(Financier) کا ہوگا اور ۵۰ فی صد نفع تاجر کا ہوگا، تو اس صورت میں عوام کو ۱۵ فی صد کے بجائے ۵۰ فی صد نفع ملتا اور اس صورت میں یہ ۵۰ فی صد اس چیز کی لاگت(Cost) میں بھی شامل نہ ہوتا اس لیے کہ نفع تو اس پیداوار کی فروخت کے بعد سامنے آئے گا اور پھر اس کو تقسیم کیا جائے گا، اس لیے کہ سود(Interest) تو لاگت(Cost) میں شامل کیا جاتا ہے، لیکن نفع(Profit) لاغت(Cost) میں شامل نہیں کیا جاتا، تو یہ صورت اجتماعی نفع کی تھی۔

نفع کسی اور کا اور نقصان کسی اور کا

اور اگر فرض کرو کہ ایک کروڑ روپیہ بینک سے قرض لے کر جو تجارت کی اس تجارت میں اس کو نقصان ہو گیا وہ بینک اس نقصان کے نتیجے میں دیوالیہ ہو گیا، اب اس بینک کے دیوالیہ ہونے کے نتیجے میں کس کا روپیہ گیا؟ ظاہر ہے کہ عوام کا گیا، تو اس نظام میں نقصان ہونے کی صورت میں سارا نقصان عوام پر ہے اور اگر نفع ہے تو سارا کا سارا قرض لینے والے کا۔

بیمه کمپنی سے کون فائدہ اٹھا رہا ہے

قرض لینے والے تاجر کا اگر نقصان ہو جائے تو اس نے اس نقصان کی تلافی کے لیے ایک اور راستہ تلاش کر لیا ہے وہ ہے انшورنس (Insurance)، مثلاً فرض کرو کہ روئی کے گودام میں آگ لگ گئی تو اس نقصان کو پورا کرنے کا فریضہ انشورنس کمپنی پر عائد ہوتا ہے اور انشورنس کمپنی میں کس کا بیمه ہے؟ وہ غریب عوام کا بیمه ہے، اس عوام کا بیمه ہے جو اپنی گاڑی اس وقت تک سڑک پر نہیں لاسکتے جب تک اس کو انشورڈ (Insured) نہ کر لیں اور عوام کی گاڑی کا ایکسیڈنٹ نہیں ہوتا، اس کو آگ نہیں لگتی، لیکن وہ بیمه کی قسطیں (Premium) ادا کرنے پر مجبور ہیں۔

ان غریب عوام کے بیمه کی قسطوں سے انشورنس کمپنی کی عمارت تعمیر کی گئی اور غریب عوام کے ڈیپازیٹ کے ذریعے تاجر کے نقصان کی تلافی کرتے ہیں، لہذا یہ سارا گورنمنٹ دھندا اس لیے کیا جا رہا ہے تاکہ اگر فرع ہو تو سرمایہ دار تاجر کا ہو اور اگر نقصان ہو تو عوام کا ہو، اس کے نتیجے میں یہ صورت حال ہو رہی ہے، پینک میں جو پوری قوم کا روپیہ ہے اگر اس کو صحیح طریقے پر استعمال کیا جاتا تو اس کے تمام منافع بھی عوام کو حاصل ہوتے اور اب موجود نظام میں تقسیم دولت (Distribution of Wealth) کا جو ستم ہے اس کے نتیجے میں دولت نیچے کی طرف جانے کے بجائے اوپر کی طرف جا رہی ہے، انہی خرابیوں کی وجہ سے حضور اقدس صلی اللہ علیہ وسلم نے فرمایا کہ سود کھانا ایسا ہے جیسے اپنی ماں سے زنا کاری کرنا۔ اتنا سمجھیں گناہ اس لیے ہے کہ اس کی وجہ سے پوری قوم کو تباہی کا نشانہ بنایا جاتا ہے۔

سود کی عالمی تباہ کاری

آج سے پہلے ہم سود کو اس لیے حرام مانتے تھے کہ قرآن کریم نے اس کو حرام قرار دیا ہے، ہمیں اس کے عقلی دلائل سے زیادہ بحث نہیں تھی، اللہ تعالیٰ جب حرام قرار دے دیا ہے بس حرام ہے، لیکن آج اس کے نتائج آپ خود اپنی آنکھوں سے مشاہدہ کر رہے ہیں، آج پوری دنیا میں انٹرست کا نظام جاری ہے۔ آپ دیکھ رہے ہیں کہ آپ کے اس ملک (امریکہ) کا دنیا میں طویلی بول رہا ہے اور اب تو اس کا دوسرا حریف بھی دنیا سے رخصت ہو گیا اور اب کوئی اس سے نکر لینے والا موجود نہیں، لیکن پھر بھی اقتصادی ابتڑی کا شکار ہے، اس کی بنیاد بھی انٹرست ہے، اس لیے یہ کہنا کہ حضور ﷺ کے زمانے میں غریب فقیر قسم کے لوگ سود پر قرض لیا کرتے تھے اس سے سود کا مطالبة کرنا حرام تھا، لیکن آج اگر کوئی شخص کمرشل لوں پر سود لے رہا ہے تو اس کو حرام نہیں ہونا چاہیے، عقلی اور معاشی اعتبار سے یہ بات درست نہیں ہے، اگر کوئی غیر جانبداری سے اس نظام کا مطالعہ کرے تو اس کو پتہ چل جائے گا کہ اس نظام نے دنیا کو تباہی کے آخری کنارے تک پہنچا دیا ہے، اور ان شاء اللہ ایک وقت آئے گا کہ لوگوں کے سامنے حقیقت کھل جائے گی اور ان کو پتہ چل جائے گا کہ قرآن کریم نے سود کے خلاف اعلان جنگ کیا تھا؟ یہ تو سود کی حرمت کا ایک پہلو تھا جو میں نے آپ کے سامنے بیان کیا۔

سودی طریقہ کار کا مقابلہ

ایک دوسرا سوال بھی بہت اہم ہے جو آج کل لوگوں کے دلوں میں پیدا

ہوتا ہے، وہ یہ ہے کہ ہم یہ تو مانتے ہیں کہ انٹرست حرام ہے، لیکن اگر انٹرست کو ختم کر دیا جائے تو پھر اس کا مقابلہ طریقہ کیا ہوگا، جس کے ذریعے معیشت کو چلایا جائے؟ اس واسطے کے آج پوری دنیا میں معیشت کی روح انٹرست پر قائم ہے اور اگر اس کی روح کو نکال دیا جائے تو اس کو چلانے کا دوسرا کوئی طریقہ نظر نہیں آتا، اس لیے لوگ کہتے ہیں کہ انٹرست کے سوا دوسرا کوئی نظام موجود ہی نہیں ہے اور اگر ہے تو ممکن اور قابل عمل (Practicable) نہیں ہے اور اگر کسی کے پاس کوئی قابل عمل طریقہ ہے تو وہ بتائے کہ کیا ہے؟

اس سوال کا جواب تفصیل طلب ہے اور ایک مجلس میں اس موضوع کا پورا حق ادا ہونا ممکن بھی نہیں ہے اور اس کا جواب تھوڑا سا ٹکینیکل (Technical) بھی ہے اور اس کو عام فہم اور عام الفاظ میں بیان کرنا آسان بھی نہیں ہے، لیکن میں اس کو عام فہم انداز میں بیان کرنے کی کوشش کرتا ہوں تاکہ آپ حضرات کی سمجھ میں آجائے۔

نَاْگْزِيرْ چیزوں کو شریعت میں ممنوع قرار نہیں دیا گیا

سب سے پہلے تو یہ سمجھ لیجیے کہ جب اللہ تعالیٰ نے کسی چیز کو حرام قرار دے دیا کہ یہ چیز حرام ہے تو پھر یہ ممکن ہی نہیں ہے کہ وہ چیز ناگزیر ہو، اس لیے کہ اگر وہ چیز ناگزیر ہوتی تو اللہ تبارک و تعالیٰ اس کو حرام قرار نہ دیتے، اس لیے کہ قرآن کریم کا ارشاد ہے:

لَا يُعْلِفُ اللّٰهُ نَفْسًا إِلَّا وُسْعَهَا (۱)

یعنی اللہ تعالیٰ انسان کو کسی ایسی چیز کا حکم نہیں دیتے جو اس کی وسعت سے باہر ہو، لہذا ایک موسن کے لیے تو اتنی بات بھی کافی ہے کہ جب اللہ تعالیٰ نے ایک چیز کو حرام قرار دے دیا تو چونکہ اللہ تعالیٰ سے زیادہ جانے والے کوئی نہیں ہے کہ کون سی چیز انسان کے لیے ضروری ہے، لہذا جب اس چیز کو حرام قرار دے دیا تو یقیناً وہ چیز ضروری اور ناگزیر نہیں ہے، اس چیز میں کہیں خرابی ضرور ہے جس کی وجہ سے وہ ضروری اور ناگزیر معلوم ہو رہی ہے، تو اب اس خرابی کو دور کرنے کی ضرورت ہے، لیکن یہ کہنا درست نہیں ہے کہ اس کے بغیر کام نہیں چلے گا اور یہ چیز ناگزیر ہے۔

سودی قرضوں کا مقابل قرض حسنہ نہیں ہے

دوسری بات یہ ہے کہ بعض لوگ یہ سمجھتے ہیں کہ انٹرست (Interest) جس کو قرآن کریم حرام قرار دیتا ہے اس کا مطلب یہ ہے کہ آئندہ جب کسی کو قرض دیا جائے تو ان کو غیر سودی قرض (Interest Free Loan) دینا چاہیے اور اس پر کسی منافع کا مطالبہ نہیں کرنا چاہیے اور اس سے یہ نتیجہ نکلتے ہیں کہ جب انٹرست ختم ہو جائے گا تو ہمیں پھر غیر سودی قرض ملا کریں گے، پھر جتنا قرض چاہیں حاصل کریں اور اس سے کوٹھیاں بنگلے بنائیں اور اس سے فیکریاں قائم کریں اور ہم سے کسی انٹرست کا مطالبہ نہیں ہو گا اور اسی سوچ کی بناء پر لوگ کہتے ہیں کہ یہ صورت قابل عمل (Practicable) نہیں ہے، اس لیے کہ جب ہر شخص کو سود کے بغیر قرض دیا جائے گا تو پھر اتنا پیسہ کہاں سے آئے گا کہ سب لوگوں کو بغیر سود کے قرض دیا جائے؟

سودی قرض کا مقابلہ "مشارکت" ہے

یاد رکھیے کہ انٹرست کا مقابلہ (Alternative) قرض حصہ نہیں کہ کسی کو دیے ہی قرض دے دیا جائے، بلکہ اس کا مقابلہ "مشارکت" ہے، یعنی جب کوئی شخص کاروبار کے لیے قرض لے رہا ہے تو وہ قرض دینے والا یہ کہہ سکتا ہے کہ میں تمہارے کاروبار میں حصہ دار بننا چاہتا ہوں، اگر تمہیں نفع ہوگا تو اس نفع کا کچھ حصہ مجھے دینا پڑے گا اور اگر نقصان ہوگا تو اس نقصان میں بھی میں شامل ہوں گا تو اس کاروبار کے نفع اور نقصان دونوں میں قرض دینے والا شریک ہو جائے گا اور یہ مشارکت ہو جائے گی اور یہ انٹرست کا مقابلہ طریقہ کار (Alternative System) ہے۔

اور مشارکت کا نظریاتی پہلو تو میں آپ کے سامنے پہلے بھی بیان کر چکا ہوں کہ انٹرست کی صورت میں تو دولت کا بہت معمولی حصہ کھاتہ دار (Depositor) کو ملتا ہے، لیکن اگر مشارکت کی بنیاد پر کاروبار کیا جائے اور سرمایہ کاری (Financing) مشارکت کی بنیاد پر ہو تو اس صورت میں تجارت کے اندر جتنا نفع ہوگا اس کا یک تناسب (Proportionate) حصہ کھاتہ داروں کی طرف بھی منتقل ہوگا اور اس صورت میں تقسیم دولت (Distribution of Wealth) اور کی طرف جانے کے بجائے نیچے کی طرف آئے گا، لہذا اسلام نے جو مقابلہ نظام پیش کیا وہ مشارکت کا نظام ہے۔

﴿ ﴿ ﴾ مشارکت کے بہترین نتائج

لیکن یہ مشارکت کا نظام چونکہ موجودہ دنیا میں ابھی تک کہیں جاری نہیں

ہے اور اس پر عمل نہیں ہوا اس لیے اس کی برکات بھی لوگوں کے سامنے نہیں آ رہی ہیں، ابھی گزشتہ بیس پچھیں سال کے دوران مسلمانوں نے مختلف مقامات پر اس کی کوششیں کی ہیں کہ وہ ایسے مالیاتی ادارے اور چینک قائم کریں جو انٹرست کی بنیاد پر نہ ہوں، بلکہ ان کو بھی اسلامی اصولوں کی بنیاد پر چلایا جائے اور شاید آپ کے علم میں بھی یہ بات ہوگی کہ اس وقت پوری دنیا میں اُتنی سے لے کر سوتک ایسے چینک اور سرمایہ کاری کے ادارے قائم ہو جکے ہیں جن کا یہ دعویٰ ہے کہ وہ اسلامی اصولوں پر اپنے کاروبار کو چلا رہے ہیں، انٹرست سے پاک کاروبار کر رہے ہیں، میں یہ نہیں کہتا کہ ان کا دعویٰ سوفی صدقج ہے، بلکہ ہو سکتا ہے کہ اس میں کچھ غلطیاں اور کوتاہیاں بھی ہوں، لیکن بہر حال! یہ حقیقت اپنی جگہ ہے کہ اس وقت پوری دنیا میں تقریباً ایک سو ادارے اور چینک غیر سودی نظام پر کام کر رہے ہیں اور یہ صرف اسلامی ملکوں میں نہیں، بلکہ بعض مغربی اور یورپین ممالک میں بھی کام کر رہے ہیں، ان چینکوں اور اداروں نے مشارکہ کے طریقے پر عمل کرنا شروع کیا ہے اور جہاں کہیں مشارکہ کے طریقے کو اپنایا گیا وہاں اس کے بہتر نتائج نکلے ہیں، ہم نے پاکستان میں ایک چینک میں اس کا تجربہ کیا اور میں نے خود اس کی مذہبی تگریں کمیشی کے ممبر ہونے کی حیثیت سے اس کا معاہدہ کیا اور اس میں مشارکہ کے اندر بعض اوقات کھاتہ داروں کو بیس فی صد نفع بھی دیا گیا، لہذا اگر مشارکہ کو وسیع پیانا نہ پر کیا جائے تو اس کے نتائج اور بھی زیادہ بہتر نکل سکتے ہیں۔

”مشارکت“ میں عملی دشواری

لیکن اس میں ایک عملی دشواری ہے وہ یہ کہ اگر کوئی شخص مشارکہ کی بنیاد پر

پینک سے پیسے لے گیا اور مشارکہ کے معنی نفع اور نقصان میں شرکت (Profit and Loss Sharing) کے ہیں کہ اگر نفع ہوگا تو اس میں بھی شرکت ہوگی اور اگر نقصان ہوگا تو اس میں بھی شرکت ہوگی، تو افسوس ناک بات یہ ہے کہ خود ہمارے عالمِ اسلام میں بد دیانتی اتنی عام ہے اور بگاڑ اتنا پھیلا ہوا ہے کہ اب اگر کوئی شخص اس بنیاد پر پینک سے پیسے لے کر گیا کہ اگر نفع ہوا تو نفع لا کر دوں گا اور اگر نقصان ہوا تو نقصان پینک کو بھی برداشت کرنا پڑے گا تو وہ پیسے لے کر جانے والا شخص کبھی پلٹ کر نفع لے کر نہیں آئے گا، بلکہ وہ ہمیشہ یہ ظاہر کرے گا کہ مجھے نقصان ہوا ہے اور وہ پینک سے کہے گا کہ بجائے اس کے کہ آپ مجھ سے نفع کا مطالبہ کریں، بلکہ اس نقصان کی حلافی کے لیے مجھے مزید رقم دیں۔

عملی پہلو کا یہ بہت اہم مسئلہ ہے مگر اس کا تعلق اس مشارکہ کے نظام کی خرابی سے نہیں ہے اور اس کی وجہ سے یہ نہیں کہا جائے گا کہ یہ مشارکہ کا نظام خراب ہے، بلکہ اس مسئلہ کا تعلق ان انسانوں کی خرابی سے ہے جو اس نظام پر عمل کر رہے ہیں، ان عمل کرنے والوں کے اندر اچھے اخلاق دیانت اور امانت نہیں ہے اور اس کی وجہ سے مشارکہ کے نظام میں یہ خطرات موجود ہیں کہ لوگ پینک سے مشارکہ کی بنیاد پر پیسے لے جائیں گے اور پھر کاروبار میں نقصان دکھا کر پینک کے ذریعے ڈیپازیٹر زکون نقصان پہنچا جائیں گے۔

اس دشواری کا حل

لیکن یہ مسئلہ کوئی ناقابل حل مسئلہ نہیں ہے اور ایسا مسئلہ نہیں ہے کہ اس کا حل نہ نکالا جاسکے، اگر کوئی ملک اس مشارکہ کے نظام کو اختیار کرے تو وہ بآسانی

یہ حل نکال سکتا ہے کہ جس کے بارے میں یہ ثابت ہو کہ اس نے بد دیناتی سے کام لیا ہے اور اپنے اکاؤنٹس صحیح پیان (Declare) نہیں کیے تو حکومت ایک مدتی دراز کے لیے اس کو بلیک لسٹ (Black List) کر دے اور آئندہ کوئی بینک اس کو فائننسنگ کی کوئی سہولت فراہم نہ کرے، اس صورت میں لوگ بد دیناتی کرتے ہوئے ڈریس گے، آج بھی جو ائمہ اشائک کمپنیاں کام کر رہی ہیں اور وہ اپنے بیلنസ شیٹ (Balance Sheet) شائع کرتی ہیں اور اس بیلننس شیٹ میں اگرچہ بد دیناتی بھی ہوتی ہے، لیکن اس کے باوجود اپنا نفع وہ اس میں ظاہر کرتی ہیں، اس لیے مشارکہ کو اگر پورے ملک کی سطح پر اختیار کریں تو اس حل کو اختیار کیا جاسکتا ہے، البتہ جب تک مشارکہ کو ملکی سطح پر اختیار نہیں کیا جاتا اس وقت تک انفرادی (Individual) اداروں کو مشارکہ پر عمل کرنا دشوار ہے، لیکن ایسے انفرادی ادارے سلیکٹڈ (Selected) بات چیت کے ذریعے مشارکہ کر سکتے ہیں۔

دوسری مقابل صورت "اجارہ"

اس کے علاوہ اسلام کی صورت میں اللہ تعالیٰ نے ہمیں ایک ایسا دین عطا فرمایا ہے کہ اس میں مشارکہ کے علاوہ بینکنگ اور فائننسنگ کے اور بھی بہت سے طریقے ہیں، مثلاً ایک طریقہ اجارہ (Leasing) کا ہے، وہ یہ ہے کہ ایک شخص بینک سے پیسہ مانگنے آیا اور بینک نے اس سے پوچھا کہ تمہیں کس ضرورت کے لیے پیسہ چاہیے؟ اس نے بتایا کہ مجھے اپنے کارخانے میں ایک مشینری باہر سے منگا کر لگانی ہے، تو اب بینک اس شخص کو پیسے نہ دے، بلکہ خود اس مشینری کو خرید کر اس شخص کو کرایہ پر دے دے، اس عمل کو اجارہ (Leasing) کہا جاتا

ہے، البتہ آج کل فائناںنگ اداروں اور پینک میں فائناںنگ لیزگ کا جو طریقہ رائج ہے وہ شریعت کے مطابق نہیں ہے، اس ایگر یمنٹ میں بہت سی شقیں (Clauses) شریعت کے خلاف ہیں، لیکن اس کو شریعت کے مطابق آسانی کے ساتھ بنایا جاسکتا ہے۔ پاکستان میں متعدد فائناںنگ ادارے ایسے قائم ہیں جن میں لیزگ ایگر یمنٹ شریعت کے مطابق ہیں اس کو اختیار کرنا چاہیے۔

تیسرا مقابل صورت ”مرا بحہ“

ای طرح ایک اور طریقہ ہے جس کا آپ نے نام دنا ہوگا، وہ ہے ”مرا بحہ فائناںنگ“ یہ بھی کسی شخص سے معاملہ کرنے کا ایک طریقہ ہے جس میں نفع پر وہ چیز بیع دی جاتی ہے، فرض کیجیے کہ ایک شخص پینک سے اس لیے قرض لے رہا ہے کہ وہ خام مال (Raw Material) خریدنا چاہتا ہے، وہ پینک اس کو خام مال خریدنے کے لیے پیسے دینے کے بجائے وہ خام مال خود خرید کر اس کو نفع پر بیع دے، یہ طریقہ بھی شرعاً جائز ہے۔

بعض لوگ یہ سمجھتے ہیں کہ مرا بحہ کی صورت میں تو ہاتھ گھما کر کان پکڑنے والی بات ہو گئی، کیونکہ اس میں پینک سے نفع لینے کے بجائے دوسرے طریقے نفع وصول کر لیا، یہ کہنا درست نہیں، اس لیے کہ قرآن کریم نے فرمایا کہ

وَأَحَلَّ اللَّهُ الْبَيْعَ وَحَرَّمَ الرِّبَا (۱)

یعنی اللہ تعالیٰ نے بیع کو حلال کیا ہے اور ربا کو حرام کیا ہے اور مشرکین مکہ بھی تو یہی کہا کرتے تھے کہ بیع بھی تو ربا جیسی ہے، اس میں بھی انسان نفع کرتا تا

(۱) سورۃ البقرۃ آیت (۲۷۵)۔

ہے اور ربا میں بھی انسان نفع کرتا ہے، پھر دونوں میں فرق کیا ہے؟ قرآن کریم نے ان کا ایک ہی جواب دیا کہ یہ ہمارا حکم ہے کہ ربا حرام ہے اور نفع حلال ہے، جس کا مطلب یہ ہے کہ روپیہ کے اوپر روپیہ نہیں لیا جاسکتا اور روپیہ پر منافع نہیں لیا جاسکتا، لیکن اگر درمیان میں کوئی چیز یا مال تجارت آجائے اور اس کو فروخت کر کے نفع حاصل کرے اس کو ہم نے حلال قرار دیا ہے اور مراجح کے اندر درمیان میں مال آ جاتا ہے اس لیے شریعت کے اعتبار سے وہ سودا (Transaction) جائز ہو جاتا ہے۔

پسندیدہ مقابل کون سا ہے؟

لیکن جیسا کہ میں عرض کیا کہ یہ مراجح اور لیزنس (Leasing) مطلوبہ اور پسندیدہ مقابل (Ideal alternative) نہیں ہے اور اس سے تقسیم دولت (Distribution of Wealth) پر کوئی بنیادی اثر نہیں پڑتا، البتہ پسندیدہ مقابل مشارکہ ہے، لیکن آئندہ جو منفرد (Individual) ادارے قائم کیے جائیں ان کے لیے آزمائشی اور تجرباتی مدت (Transitory period) میں مراجح اور لیزنس پر بھی عمل کرنے کی گنجائش موجود ہے اور اس وقت بھی کچھ فائناں اسٹیشنیشن ان بنیادوں پر کام کر رہے ہیں۔

بہر حال! یہ تو سود اور اس کے متعلقات کے بارے میں عام باتیں تھیں جو میں نے عرض کر دیں۔

سود سے متعلق ایک مسئلہ اور ہے جس کی صدائے ہازگشت بار بار سنائی دیتی ہے، وہ یہ کہ بعض لوگ یہ کہتے ہیں کہ دار الحرب جہاں غیر مسلم حکومت ہو وہاں

سود کے لین دین میں کوئی قباحت نہیں، وہاں غیر مسلم حکومت سے سود لے سکتے ہیں، اس مسئلے پر بہت لمبی چوڑی بحثیں ہوئی ہیں، لیکن حقیقت یہ ہے کہ چاہے دارالحرب ہو یا دارالاسلام، جس طرح سود دارالاسلام میں حرام ہے اسی طرح دارالحرب میں بھی حرام ہے، البتہ اتنی بات ضرور ہے کہ عام آدمی کو چاہیے کہ اپنا بیونک کے اندر کرنٹ اکاؤنٹ میں رکھے جہاں پیسوں پر سود نہیں لگتا، لیکن اگر کسی شخص نے غلطی سے سیونگ اکاؤنٹ (Saving Account) میں پیسے رکھ دیے ہیں اور اس رقم پر سود مل رہا ہے تو پاکستان میں تو ہم لوگوں سے کہہ دیتے ہیں کہ سود کی رقم بیونک میں چھوڑ دو، لیکن ایسے ملکوں میں جہاں اسی رقم اسلام کے خلاف کاموں پر خرچ ہوتی ہے وہاں اس شخص کو چاہیے کہ وہ سود کی رقم بیونک سے وصول کر کے کسی مستحق زکوٰۃ شخص کو ثواب کی نیت کے بغیر صرف اپنی جان چھڑانے کے لیے صدقہ کر دے اور خود اپنے استعمال میں نہ لائے۔

عصر حاضر میں اسلامی معیشت کے ادارے

ایک بات اور عرض کر دوں اور وہ یہ کہ یہ کام نسبتاً ذرا مشکل لگتا ہے، لیکن اس کے باوجود ہم مسلمانوں کو اس بات کی پوری کوشش کرنی چاہیے کہ ہم خود ایسے مالیاتی ادارے قائم کریں جو اسلامی بنیادوں پر کام کریں اور جیسا کہ میں نے ابھی آپ کے سامنے عرض کیا کہ مشارکہ، صراحت اور لیزنس کی مکمل سکیمیں موجود ہیں اور ان بنیادوں پر مسلمان اپنے ادارے قائم کر سکتے ہیں اور یہاں کے مسلمان ماشاء اللہ اس بات کو سمجھتے ہیں اور اس میں خود ان کے مسائل کا بھی حل ہے، ان کو چاہیے کہ یہاں رہ کر فائننشل اسٹیٹیوٹ قائم کریں۔ امریکہ میں میرے علم کے مطابق کم از کم ہاؤسنگ کی حد تک دو ادارے موجود ہیں اور وہ

صحیح اسلامی بنیادوں پر کام کر رہے ہیں، ایک ٹورنٹ میں اور ایک لاس آنجلنس میں ہے، اب ان اداروں کی تعداد میں اضافہ ہونا چاہیے اور مسلمانوں کو اپنے طور پر ایسے ادارے قائم کرنے چاہئیں، لیکن اس کی بنیادی شرط یہ ہے کہ ماہر فقہاء اور مفتی حضرات سے مشورہ کر کے اس کا نظام قائم کریں اور اس سلسلے میں اگر آپ مجھ سے بھی خدمت لینا چاہیں گے تو میں ہر قسم کی خدمت کے لیے حاضر ہوں، جیسا کہ میں نے عرض کیا کہ اس وقت دنیا میں سو ادارے کام کر رہے ہیں اور تقریباً ۵ سال سے میں ان اداروں کی خدمت کر رہا ہوں، اللہ تعالیٰ آپ حضرات کو اس کی توفیق عطا فرمائے اور مسلمانوں کے لیے کوئی بہتر راستہ اختیار کرنے کی توفیق عطا فرمائے۔ آمين۔


وآخر دعوانا ان الحمد لله رب العالمين



موعظ عثمانی

بہلول شفعت

سودی نظام کی خرابیاں اور اس کا مقابلہ



سود لینے سے بچل بڑھتا ہے

(اصلاحی مجلس ۵/۱۰۹ وعظ: بچل اور اس کا علاج)

سُواعظِ عَمَانِ

صلوٰۃ ہجت

سودی نظام کی خرابیاں اور اس کا مقابلہ

سود لینے سے بخل بڑھتا ہے

بِسْمِ اللّٰهِ الرَّحْمٰنِ الرَّحِيْمِ
مُؤْمِنُ عَمَّا نَهَا

بِاللّٰهِ الرَّحْمٰنِ الرَّحِيْمِ

سود لینے سے بخل بڑھتا ہے



الْحَمْدُ لِلّٰهِ رَحْمٰنِ الرَّحِيْمِ وَنَسْتَغْفِرُهُ وَنُؤْمِنُ بِهِ
وَنَتَوَكَّلُ عَلَيْهِ وَنَعُوذُ بِإِلٰهٍ مِّنْ شَرِّ أَنفُسِنَا وَمِنْ
سَيِّئَاتِ أَعْمَالِنَا، مَنْ يَهْدِي إِلٰهٌ فَلَا مُضِلٌّ لَّهُ وَمَنْ
يُضْلِلُهُ فَلَا هَادِي لَهُ، وَأَشَهُدُ أَنْ لَا إِلٰهَ إِلَّا اللّٰهُ وَحْدَهُ
لَا شَرِيكَ لَهُ وَأَشَهُدُ أَنَّ سَيِّدَنَا وَرَبِّنَا وَمَوْلَانَا مُحَمَّدًا
عَبْدُهُ وَرَسُولُهُ صَلَّى اللّٰهُ تَعَالٰى عَلَيْهِ وَعَلٰى آلِهٖ وَآصْحَابِهِ
وَبَارَكَ وَسَلَّمَ تَسْلِيمًا كَثِيرًا كَثِيرًا۔ أَمَّا بَعْدُ!

ایک ملفوظ میں حضرت تھانوی رضیلیہ نے فرمایا کہ

سود لینے سے بخل بڑھتا ہے کیونکہ سود لینے کا سبب بخل ہے،
آدمی جتنا سود لیتا ہے بخل اتنا ہی بڑھتا جاتا ہے، یہاں تک
کہ اپنے تن پر بھی خرچ نہیں کر سکتا۔ (انفاس عیسیٰ: ص ۱۹۱)

”بخل“ کی خاصیت یہ ہے کہ جتنا مال بڑھتا جاتا ہے تو بجائے اس کے کر

مال کے بڑھنے سے اس سے استغناہ پیدا ہو، اس کی حرص اور زیادہ بڑھتی چلی جاتی ہے اور مال کی محبت میں اضافہ ہو جاتا ہے، یعنی انسان کو کتنا ہی مال مل جائے وہ اس مال پر قناعت کرنے کے بجائے اور زیادہ مال حاصل کرنے کی فکر میں رہتا ہے اور قاعدے کا تقاضا یہ ہے کہ جب مال بڑھ جائے تو طبیعت میں استغناہ پیدا ہو جائے، لیکن استغناہ بھی نہیں ہوتا اور نہ ہی خرچ کرنے کا داعیہ زیادہ ہوتا ہے، بلکہ مال کی محبت اور بڑھ جاتی ہے، ایک حدیث میں جناب رسول اللہ ﷺ نے ارشاد فرمایا:

”لُو كَانَ لَابْنَ آدَمَ وَادِيًّا مِنْ ذَهَبٍ أَحَبَّ أَنْ يَكُونَ لَهُ
وَادِيًّا وَلَا يَمْلأُ جَوْفَابْنَ آدَمَ إِلَّا التَّرَابُ“^(۱)

﴿ انسان کا پیٹ قبر کی مٹی بھرے گی ﴾

یعنی اگر ابن آدم کو سونے کی بھری ایک وادی مل جائے تو وہ یہ چاہے کہ دو وادیاں مل جائیں اور اگر دو وادیاں سونے کی بھری مل جائیں تو اس کی خواہش ہو گی کہ تین مل جائیں، پھر آخر میں خوبصورت حکیمانہ جملہ ارشاد فرمایا کہ

”وَلَا يَمْلأُ جَوْفَابْنَ آدَمَ إِلَّا التَّرَابُ“

یعنی ابن آدم کا پیٹ قبر کی مٹی کے علاوہ کوئی اور چیز نہیں بھر سکتی۔ انسان کا پیٹ اسی وقت بھرے گا جب اس کے اندر مٹی بھرے گی۔ جب تک انسان قناعت پیدا نہ کرے اور مال کی محبت اس کے دل میں ترقی کرتی چلی جائے تو اس کے نتیجے میں اس کا پیٹ نہیں بھرتا۔

ایک سوداگر کا واقعہ

شیخ سعدی رحمۃ اللہ علیہ فرماتے ہیں کہ

اں شنیدہ استی کہ در صحراء نے غور
بایر سالاری میفتاد از ستور
گفت چشم تنگ دنیا دار را
یا قناعت پر کند یا خاک گور

یعنی میں تمہیں ایک واقعہ سناتا ہوں کہ غور کے صحرائیں ایک بہت بڑے سوداگر کا سامان خچر سے گرا پڑا تھا اور وہ خچر بھی مرا ہوا تھا اور وہ سامان جو بکھرا ہوا تھا وہ زبان حال سے یہ کہہ رہا تھا کہ دنیا دار کی تنگ نگاہ کو صرف دو چیزیں بھر سکتی ہیں یا قناعت یا قبر کی مٹی، تیسرا کوئی چیز اس کو پر نہیں کر سکتی۔ بہر حال بخل کی خاصیت یہ ہے کہ جتنا مال بڑھتا چلا جاتا ہے اتنی ہی حرص بڑھتی چلی جاتی ہے اور اتنی ہی مال کی محبت بڑھتی چلی جاتی ہے اور خرچ کرنے میں اور زیادہ رکاوٹ پیدا ہوتی چلی جاتی ہے۔

ایک بڑے سرمایہ دار کا قول

کراچی میں ایک بڑے سرمایہ دار ہیں اور پاکستان کے مشہور دو چار سرمایہ داروں میں سے ایک ہیں، ارب پتی اور کھرب پتی ہوں گے، ایک دن وہ میرے پاس آئے تو میں نے ان سے کہا کہ اللہ نے آپ کو بہت پیسہ دیا ہے، آپ نے بہت سے کارخانے بنائے، فیکٹریاں لگائیں، سب کچھ کر لیا، اب کچھ

کام نفع کی خاطر نہیں، بلکہ اللہ کی خاطر کرو، وہ یہ کہ تم ایک ایسا بینک قائم کرو جو سود کے بغیر کام کرے، تمہارے پاس چونکہ پیسہ ہے اس لیے تم یہ کام کر سکتے ہو، وہ کہنے لگے کہ مولانا صاحب! وہ بینک پھر کیسے چلے گا؟ میں نے کہا کہ ان شاء اللہ چلے گا، لیکن تم یہ سوچ کر قائم کرو کہ جو پیسہ تم نے اس میں لگادیا وہ گیا، جب اللہ کے فضل سے تمہارے پاس اربوں کھربوں روپیہ موجود ہے تو اگر اس بینک کے قیام پر چند کروڑ روپے لگادو گے تو کیا فرق پڑے گا اور چند کروڑ روپے لگا کر ان کو بھول جاؤ، کہنے لگے کہ ان کو پھر بھول جاؤں، میں نے کہا کہ تم تو بھول جاؤ کہ وہ چند کروڑ روپے کہاں گے، البتہ اللہ تعالیٰ چاہیں گے تو اس میں نفع بھی عطا فرمادیں گے، لیکن تم اس کو بھول جاؤ، وہ آخر میں کہنے لگے کہ مولانا صاحب! بات تو آپ صحیح کہتے ہو مگر ہاتھ کی کھجولی کو میں کیا کروں !!

غیر اور امیر کے خرچ کرنے میں فرق

یہ ہے مال کو بڑھانے کی کھجولی، حضرت تھانوی رضی اللہ عنہ فرماتے ہیں کہ یہ بخل بھی پھر رفتہ رفتہ کھجولی کی شکل اختیار کر لیتا ہے، پھر انسان کے پاس کتنا ہی پیسہ آجائے مگر اس کی حص نہیں مٹتی۔ میں یقین کے ساتھ کہتا ہوں کہ جتنا غریب آدمی دو پانچ روپے اطمینان اور خوش دلی سے دیتا ہے وہ مالدار جس کے پاس اربوں کھربوں روپیہ ہے وہ اتنی خوش دلی سے نہیں دیتا، حالانکہ اس مالدار کے پاس گنجائش زیادہ ہے اور اس غریب کے پاس گنجائش بالکل نہیں، یہ سب حصہ مال کا نتیجہ ہے۔

سود کی ذہنیت بخل پیدا کرتی ہے

اس بخل کا سب سے بڑا ذریعہ سود ہے کیونکہ سود کا مطلب یہ ہے کہ کام کچھ نہ کرو اور نہ کوئی خطرہ مول لو اور پیسے سے اور پیسے بناؤ۔ یہ بخیل کا کام ہے اور سود کی ذہنیت خود انسان کے اندر بخل پیدا کرتی ہے، دنیا میں جتنی سود خور قومیں گزری ہیں سب سے زیادہ کنجوس بھی وہی قومیں ہیں، دنیا میں سب سے زیادہ سود خور قوم یہودی ہے۔ قرآن کریم نے یہودیوں کی خصوصیت بیان کرتے ہوئے فرمایا:

وَأَخْذِهِمُ الرِّبَا وَقَدْ نَهَا عَنْهُ (۱)

اور بسبب اس کے کہ وہ سود لیتے تھے، حالانکہ ان کو اس سے ممانعت کی گئی تھی۔

آج بھی دنیا کا سارا سودی کاروبار ان یہودیوں کے ہاتھ میں ہے اور یہی سب سے زیادہ کنجوس قوم ہے اور ساری دنیا میں ان کی کنجوسی کی شہرت ہے۔

یہودی "شائی لاک" کا قصہ

آپ نے "شائی لاک" کا قصہ سنा ہوگا، یہ روم کے بادشاہ کے زمانے کا قصہ ہے۔ ایک شخص یہودی تھا اس کا نام "شائی لاک" تھا، ایک ضرورت منداں کے پاس پیسے لینے آیا، شائی لاک نے کہا کہ میں سود پر قرض دوں گا، چنانچہ اس

نے سود پر قرض دے دیا اور جتنا قرض دیا تھا اس سے ڈیوٹھا سود لگا دیا اور اس سے کہا کہ اتنے دنوں کے اندر ادا کر دینا۔ قرض لینے والا غریب آدمی تھا، وہ اپنے کھانے پینے کی ضرورت کے لیے قرض لے رہا تھا، جب وہ دن پورے ہو گئے اور ادا گیگی کی تاریخ آگئی تو شائی لاک اس کے گھر پیسے وصول کرنے پہنچ گیا۔ اس غریب نے کہا کہ میرے پاس تو اس وقت تھوڑے پیسے ہیں، چنانچہ اس نے اس کو کچھ پیسے دے دیے اور کہا کہ اور نہیں ہیں ورنہ میں تمہیں دے دیتا، شائی لاک نے کہا کہ اچھا وہ سود اب ڈبل ہو گیا اور ادا کرنے کی تاریخ مقرر کر دی، جب دوبارہ وہ تاریخ آئی تو شائی لاک پھر اس کے گھر پہنچ گیا، اس غریب نے کہا کہ تم نے تو سود ڈبل کر دیا، اب میں اس وقت اصل رقم تو دے سکتا ہوں مگر یہ سود کی ڈبل رقم نہیں دے سکتا اس لیے اصل رقم لے لو، اس نے کہا کہ نہیں میں تو پورا سود لوں گا اور اب میں تمہاری مدت نہیں بڑھاؤں گا، اس غریب نے کہا کہ میرے پاس ادا کرنے کے لیے رقم ہی نہیں ہے تو میں کیا کروں، شائی لاک نے کہا کہ میں ایک اور تاریخ مقرر کرتا ہوں، اگر اس تاریخ پر تم نے روپیہ ادا نہیں کیا تو تمہارے جسم کا ایک پونڈ گوشت نکالوں گا اور اس کو کھاؤں گا اور پیسے الگ لوں گا۔ جب وہ تاریخ آگئی اور وہ غریب سود ادا نہیں کر سکا تو شائی لاک اس کے گھر پر چھری چاقو لے کر پہنچ گیا۔

پیسے کے بد لے انسانی گوشت

وہ غریب آدمی پریشان ہو گیا اور کسی طرح بچتے بچاتے روم کے بادشاہ کے دربار میں پہنچ گیا اور بادشاہ سے کہا کہ شائی لاک میرا گوشت کا نئے آرہا ہے، چنانچہ اس کے بعد عدالت میں مقدمہ چلا اور اس کو جیل میں بند کر دیا گیا، شائی

لَاك نے عدالت میں بڑی زوردار تقریر کی اور اس تقریر میں اس نے کہا کہ میرے ساتھ آپ انصاف کریں، یہ شخص اتنے دنوں سے ٹال مٹول کر رہا ہے اور پھر اس نے آخر میں خود اپنی رضامندی سے اپنا گوشت کاشنے کے لیے کہا تھا، اب عدالت کو چاہیے کہ وہ مجھے اس بات کی ڈگری دے کہ اس کا گوشت نکال لوں، اس لیے کہ انصاف کا تقاضا یہی ہے۔

وہ غریب مقروض تو جیل میں بند تھا اور عدالت میں نہیں آ سکتا تھا، اس لیے اس کی بیوی عدالت میں آئی اور اس نے عدالت میں تقریر کی، اس تقریر میں اس نے کہا کہ شائی لَاك یہ کہتا ہے کہ انصاف دلاؤ اور اس کے کہنے کے مطابق انصاف کا تقاضا یہ ہے کہ مقروض کا گوشت نکال کر کھایا جائے۔ میں آپ سے پوچھتی ہوں کہ اگر ہم سب لوگوں کے ساتھ اللہ انصاف کرنے لگیں تو ہمارا کہاں ٹھکانہ ہوگا؟ اس دنیا میں انصاف ہی سب کچھ نہیں، بلکہ ایک چیز رحم بھی ہے۔ اللہ ہم پر رحم فرمائیں گے تو تب ہم نجات پائیں گے، اس کے بغیر نجات نہیں پائیں گے، چنانچہ بادشاہ نے اس غریب کے حق میں رحم کی بنیاد پر فیصلہ سنادیا، بہر حال! شائی لَاك کی طرح یہودی قوم ساری دنیا میں بخیل مشہور ہے۔

ہندو سود خور قوم

دنیا میں دوسری سب سے بڑی سود خور قوم ہندو ہے۔ ہندو بنيا مشہور ہے، ہندوستان کے ہندو تاجر کو ”بنیا“ کہا جاتا ہے، ان کو ”مہاجن“ بھی کہتے ہیں، یہ سود لے کر کھانے والے ہیں، ان کی کنجوی ضرب المثل ہے، ان کے ہاں ایک ایک پائی کا حساب و کتاب ہوتا ہے۔

ہندی کی ایک ضرب المثل

ہمارے حضرت والد صاحب صلی اللہ علیہ وسلم ہندی زبان کی ایک بڑے مزے کی ضرب المثل سنایا کرتے تھے، وہ یہ کہ لالہ جی گئے پاؤ نے، چار دن میں آئے، لالہ جی کے گھر آگئے چار پاؤ نے، لالہ جی نہ گئے نہ آئے۔

ہندو بنیے کو ”لالہ جی“، ”کہا جاتا تھا“، ”پاؤ نے“ کے معنی ہیں مہمان، یعنی لالہ جی کسی کے گھر مہمان بن کر چلے گئے اور چار دن اس کے گھر قیام کیا اور چار دن کے بعد واپس آئے، اس طرح چار دن کا خرچ نجی گیا، پھر ایک دن لالہ جی کے گھر چار مہمان آگئے، اب جو کچھ چار دن کے کھانے کی بچت ہوئی تھی وہ برابر ہو گئی، اس لیے لالہ جی نہ گئے نہ آئے، بہر حال! ان کا اس طرح کنجوں کا حساب و کتاب جاری رہتا ہے کہ ایک پائی نہ جانے پائے، درحقیقت یہ سود کی وہ ذہنیت ہے جو کنجوں کی پیدا کرتی ہے۔

مالیاتی گناہ بخل پیدا کرتے ہیں

یاد رکھیے! جس شخص کو اللہ تعالیٰ اور اللہ کے رسول ﷺ کے احکام کی پرواہ نہیں، اس کا یہ حال ہوتا ہے کہ اس کے پاس جتنا پیسہ بڑھتا چلا جائے گا اتنی ہی اس کی حرص بڑھے گی اور پیسے خرچ کرتے ہوئے اس کی اتنی ہی جان نکھلے گی۔ غریب آدمی اطمینان سے پیسے خرچ کر دے گا، لیکن یہ بڑا سرمایہ دار جو سرمایہ پر سانپ بن کر بیٹھا ہے وہ خرچ کرنے پر تیار نہیں ہو گا۔ یاد رکھیے! یہ مالیاتی گناہ بخل پیدا کرتے ہیں اور بخل کے نتیجے میں حسب مال اور زیادہ بڑھتی چلی جاتی ہے۔

لَكَ يٰ دُعا كُثُرٌ سے کریں

اس سے بچنے کا راستہ صرف ایک ہے، وہ یہ کہ آدمی اپنے آپ کو شریعت کا
تائیع بنائے اور قناعت دل میں پیدا کرے اور یہ دعا کرے کہ اے اللہ! جائز
اور حلال طریقے سے جتنا آپ مجھے عطا فرمادیں گے میرے لیے وہی نعمت ہے
اور یہ دعا کرے جو حضور اقدس ﷺ نے فرمائی کہ

اللّٰهُمَّ قَنِعْنِي بِمَا رَزَقْتَنِي وَبَارِكْنِي فِيهِ وَأَخْلُفْ عَلَى كُلِّ
غَاءِبَةٍ لِمِنْكَ بِخَيْرٍ (۱)

نبی کریم ﷺ کے ایک ایک لفظ پر آدمی قربان ہو جائے۔ فرمایا کہ
اے اللہ! جو کچھ رزق آپ نے عطا فرمایا ہے مجھے اس پر قناعت عطا فرمائیے اور
مجھے اس میں برکت دے دیجیے، جب تھوڑے مال میں اللہ تعالیٰ برکت عطا
فرمادیتے ہیں اور پھر وہ لاکھوں اور کروڑوں سے زیادہ فائدہ پہنچادیتا ہے اور اگر
اللہ تعالیٰ کے دیے ہوئے رزق میں برکت نہ ہو تو پھر کروڑوں اور لاکھوں بھی
بے کار ہو جاتے ہیں، ان سے کوئی فائدہ حاصل نہیں ہوتا، آگے فرمایا کہ
اے اللہ! جو مال میرے پاس موجود نہیں ہے اس کے بدالے میں مجھے وہ چیز عطا
فرما جو آپ کے نزدیک خیر ہو، یعنی میں کتنا بھی غور و فکر کرلوں کہ میرے لیے کیا
چیز اچھی اور کیا چیز بُری ہے، لیکن میری محدود فکر اور میری محدود سوچ کبھی بھی

(۱) صحيح ابن خزيمه ۲۱۷/۴ (۲۷۲۸) طبع المكتب الاسلامي بيروت۔ والمستدرک للحاكم ۶۹۰/۱ (۱۸۷۸) وقال هذا حديث صحيح الاسناد ولم يخرجاه و ۳۳۸/۲ (۲۳۶۰) وصححه ووافقه الذهبي في "التلخيص".

حقیقتِ حال تک پہنچنے کے لیے کافی نہیں ہو سکتی، الہذا اے اللہ! یہ معاملہ میں آپ کے اوپر چھوڑتا ہوں۔ یا اللہ! جو چیز میرے پاس نہیں ہے اس کے بد لے میں مجھے وہ چیز عطا فرمائو آپ کے نزدیک خیر ہو۔

حلال طریقے سے مال میں اضافے کی کوشش کرنا جائز ہے

لیکن یہ بھی سمجھ لیں کہ اللہ تعالیٰ سے قناعت کی دعا تو کریں، لیکن جائز اور حلال طریقے سے اس مال میں اضافے کی کوشش کرنا قناعت کے منافی نہیں۔ اس کی دلیل یہ ہے کہ خود حضور اقدس سلیمان علیہ السلام نے تجارت کی ترغیب بھی عطا فرمائی ہے، اگر حلال طریقے سے مال بڑھانا قناعت کے خلاف ہوتا تو آپ تجارت کی ترغیب نہ دیتے، اس سے پتہ چلا کہ حلال طریقے سے مال کو بڑھانے کی اجازت ہے مگر یہ سوچتے ہوئے کہ جائز اور حلال طریقے سے اللہ تعالیٰ جتنا عطا فرمائیں گے وہ نعمت ہے، اس پر اللہ تعالیٰ کاشکرا دا کر کے استعمال کریں گے اور ناجائز طریقے سے مال حاصل کرنے کی فکر دل میں کبھی پیدا نہیں کریں گے اور اس مال کی محبت کو دل پر غالب نہیں ہونے دیں گے، اللہ تعالیٰ اپنی رحمت سے ان باتوں پر عمل کرنے کی توفیق عطا فرمائے۔ آمين۔

وآخر دعوانا أَنَّ الْحَمْدَ لِلّٰهِ رَبِّ الْعَالَمِينَ

رشوت کا گناہ

بلد شتر میں
موعظِ عماز



رشوت کا گناہ

موعظ عثمانی

جلد هشتم

رشوت کا گناہ

بِسْمِ اللّٰہِ الرَّحْمٰنِ الرَّحِیْمِ

رشوت کا گناہ



رشوت کا گناہ شراب نوشی اور بدکاری سے بھی زیادہ سنگین ہے

بعض برائیاں تو ایسی ہوتی ہیں جن کے بارے میں لوگوں کی رائیں مختلف ہو سکتی ہیں ایک شخص کے نزدیک وہ برائی ہے اور دوسرا اسے کوئی عیب نہیں سمجھتا، لیکن رشوت ایک ایسی برائی ہے جس کے پر اسے پر ساری دنیا متفق ہے۔ کوئی مذہب و ملت، کوئی مکتب فکر یا انسانوں کا کوئی طبقہ ایسا نہیں ملے گا جو رشوت کو بدترین گناہ یا جرم نہ سمجھتا ہو۔ حدیہ ہے کہ جو لوگ دن کے وقت دفتروں میں بیٹھ کر وہڑ لے سے رشوت کا لین دین کرتے ہیں، وہ بھی جب شام کو کسی محفل میں معاشرے کی خرابیوں پر تبصرہ کریں گے تو ان کی زبان پر سب سے پہلے رشوت کی گرم بازاری ہی کا شکوہ آئے گا اور اس کی تائید میں وہ (اپنے نہیں) اپنے رفقائے کار کے دوچار واقعات سنادیں گے، سننے والے یا تو ان واقعات پر ہنسی مذاق میں کچھ فقرے چست کر دیں گے یا پھر کوئی بہت سنجیدہ محفل ہوئی تو اس میں غم و غصہ کا اظہار کیا جائے گا، لیکن اگلی

ہی صحیح سے یہی شرکائے مجلس پورے اطمینان کے ساتھ اسی کاروبار میں مشغول ہو جائیں گے۔

غرض رشوت کی خرابیوں سے پوری طرح متفق ہونے کے باوجود کوئی شخص جو اس انسانیت سوز حرکت کا عادی ہو چکا ہوا سے چھوڑنے کے لیے تیار نظر نہیں آتا اور اگر اس کے بارے میں کسی سے کچھ کہا جائے تو مختصر سا جواب یہ ہے کہ ساری دنیا رشوت لے رہی ہے تو ہم کیا کریں؟ گویا ان کے نزدیک رشوت چھوڑنے کی شرط یہ ہے کہ پہلے دوسرے تمام لوگ اس برائی سے تاب ہو جائیں تب ہی چھوڑنے پر غور کر سکتا ہوں، اس کے بغیر نہیں اور چونکہ رشوت لینے والے کے پاس بھی بہانہ ہے، لہذا یہ تباہ کن بیماری ایک وبا کی شکل اختیار کر چکی ہے۔ فرق یہ ہے کہ جب کوئی وبا چھیلتی ہے تو وہاں کوئی مریض یہ سوال نہیں کرتا کہ جب تک تمام دوسرے لوگ تندروست نہ ہو جائیں میں بھی صحت کی تدبیر نہیں کروں گا، لیکن رشوت کے بارے میں یہ استدلال ناقابل تردید سمجھ کر پیش کیا جاتا ہے۔

ظاہر ہے کہ یہ ایک استدلال نہیں، ایک بہانہ ہے اور بات صرف یہ ہے کہ رشوت لینے والے کو اپنے اس عمل میں فوری طور سے کافی فائدہ ہوتا نظر آتا ہے، اس لیے نفس اس فائدے کو حاصل کرنے کے لیے ہزار حیلے بہانے تراش لیتا ہے، لیکن آئیے ذرایہ دیکھیں کہ رشوت لینے میں واقعتاً کوئی فائدہ ہے بھی یا نہیں؟ بظاہر تو رشوت لینے میں یہ کھلا فائدہ نظر آتا ہے کہ ایک شخص کی آدمی کسی زائد محنت کے بغیر بڑھتی جاتی ہے، لیکن اگر ذرا باریک بینی سے کام لیا جائے تو اس وقت فائدے کی مثال بالکل ایسی ہے جیسے ایک ناچیفا نہ میں

بنتلا بچے کو چٹ پٹی غذاوں میں بڑا لطف آتا ہے لیکن بچے کے ماں باپ یا اس کے معانج جانتے ہیں کہ یہ چند لمھوں کا فائدہ نہ صرف اس کی تند رستی کو دور سے دور تر کر دے گا بلکہ انجام کار اسے زیادہ طویل عرصہ تک لذیذ غذاوں سے محروم ہو جانا پڑے گا۔

یہ مثال صرف رشوت کے اخروی نقصانات پر ہی صادق نہیں آتی بلکہ ذرا انصاف سے کام لیا جائے تو رشوت کے دنیوی نقصانات کے بارے میں بھی اتنی ہی سمجھی ہے۔ سب سے پہلی بات تو یہ ہے کہ جب معاشرے میں یہ لعنت پھیل جاتی ہے تو اس کا لازمی نتیجہ یہ ہوتا ہے کہ ایک شخص کسی ایک جگہ سے کوئی رشوت وصول کرتا ہے تو اسے دیسیوں جگہ خود رشوت دینی پڑتی ہے، بظاہر تو وہ ممکن ہے کہ اسے آج سوروپے زیادہ ہاتھ آگئے لیکن کل جب اسے خود دوسرے لوگوں سے کام پڑیگا تو یہ سوروپے نہ جانے کتنے سو ہو کر خود اس کی جیب سے نکل جائیں گے۔

پھر رشوت کا یہ نقد نقصان کیا کم ہے کہ اس کی بدولت پورا معاشرہ بدامنی اور بے چینی کا جہنم بن جاتا ہے کیوں کہ کسی بھی ملک میں باشندوں کے امن و سکون کی سب سے بڑی ضمانت اس ملک کا قانون اور اس قانون کے محافظ ادارے ہی ہو سکتے ہیں، لیکن جس جگہ رشوت کا بازار گرم ہو وہاں بہتر سے بہتر قانون بھی بالکل مغلوق اور ناکارہ ہو کر رہ جاتا ہے۔ آج ہم معاشرے کی بدامنی کو ختم کرنے کے لیے کوئی قانون بنانے پڑتے ہیں تو سب سے بڑا مسئلہ یہ پیش آتا ہے کہ اس قانون کو رشوت کے زہر سے کیسے بچایا جائے؟ چوری، ڈاک، قتل، اغوا، بدکاری اور دھوکے فریب کے انسانیت کش حادثات سے آج ہر شخص سہا ہوا ہے، لیکن یہ نہیں سوچتا کہ ان حادثات کے روز افزوں

ہونے کا سبب درحقیقت وہ رشوت ہے جو ہر اچھے سے اچھے قانون کو چند نوٹوں کے عوض بیچ کر اس کی ساری افادیت کو خاک میں ملا دیتی ہے اور جسے ہم نے اپنے روزمرہ کے طرز عمل سے شیر ما در بنایا کر رکھ دیا ہے۔

ہم نے اگر کسی مجرم سے رشوت لے کر اسے قانون کی گرفت سے بچالیا ہے تو درحقیقت ہم نے جرم کی اہمیت، قانون کے احترام اور سزا کی بیبیت کو دلوں سے نکالنے میں مدد دی ہے اور ان مجرموں کا حوصلہ بڑھایا ہے جو کل خود ہمارے گھر پر ڈاکہ ڈال سکتے ہیں۔

ایک سرکاری افسر کسی سرکاری ٹھیکہ دار سے رشوت لے کر اس کے ناقص تعمیری کام کو منظور کر دیتا ہے اور مگن ہے کہ آج آمد فی زیادہ ہو گئی، لیکن وہ یہ نہیں سوچتا کہ جس ناقص پل کی تعمیر پر اس نے صاد کر دیا ہے کل جب گرے گا تو اس کی کی زد میں خود وہ اور اس کے پچھے بھی آسکتے ہیں، جس ناقص مال کی بنی ہوئی سڑک اس نے منظور کر دی ہے وہ ہزارہا دوسرے افراد کی طرح خود اس کے لیے بھی عذاب جان بنے گی، اور سب سے بڑھ کر یہ سرکاری کاموں کے سلسلے میں رشوت کے عام لین دین سے ہم نے سرکاری خزانے کو جو تقصیان پہنچایا ہے اس کا بار کوئی حکمراں ہی نہیں اٹھائے گا، بلکہ اس کے نتائج زائد ٹیکسوں کی شکل میں ملک کے تمام پاشندوں کو بھگلتئے پڑیں گے جن میں ہم خود بھی داخل ہیں اس سے ملک میں گرانی بھی پیدا ہوگی، خزانہ بھی کمزور پڑے گا، ملک کے ترقیاتی کام بھی رکیں گے، اپنے پاؤں پر کھڑے ہونے کی منزل بھی دور ہوگی، اور دوسری اقوام ہمیں بدستور لفڑر ترجیحتی رہیں گی۔

یہ تو چند سرسری سی مثالیں تھیں، لیکن اگر ہم ذرا اس رخ سے مزید سوچیں تو اندازہ ہو کہ رشوت کے لین دین کی بدولت ہم خود دنیا میں مستقل طور سے

کن پیچیدہ مصائب اور سنگین مشکلات میں جتنا ہو گئے ہیں؟ رشوت کے یہ دنیوی نقصانات تو اجتماعی نوعیت کے ہیں اور بالکل سامنے کے ہیں، لیکن اگر ذرا اور گہری نظر سے دیکھئے تو خاص رشوت لینے والے کی افرادی زندگی بھی رشوت کی تباہ کاریوں سے محفوظ نہیں رہتی۔ حدیث میں ہے کہ:

لعن رسول الله ﷺ الراشی والمرتشی والرائش^(۱)

رسول اللہ ﷺ نے لعنت بھیجی ہے رشوت دینے والے پر
بھی، رشوت لینے والے پر بھی اور رشوت کے دال پر بھی۔

جس ذاتِ اقدس ﷺ نے دشمنوں کے حق میں بھی دعائے خیر ہی کی ہو^(۲) اس ذاتِ اقدس ﷺ کا کسی شخص پر لعنت بھیجننا معمولی بات نہیں۔ اس کا اثر آخرت میں تو ظاہر ہو گا ہی، لیکن دنیا میں بھی یہ لوگ اس لعنت کے اثر سے فیض نہیں سکتے۔ چنانچہ جو لوگ معاشرے کو تباہی کے راستے پر ڈال کر حق داروں کا دل دکھا کر غریبوں کا حق چھین کر اور ملت کی کشتی میں سوراخ کر کے رشوت لیتے ہیں۔ بظاہر ان کی آمدی میں خواہ کتنا اضافہ ہو جاتا ہو، لیکن خوشحالی اور راحت و آسائش روپے پیسے کے ذہیر، عالیشان کوٹھیوں، شاندار کاروں اور اپنے ڈیٹ فرنچیز کا نام نہیں ہے، بلکہ دل کے اس سکون اور روح کے اس قرار اور ضمیر کے اسطمینان کا نام ہے جسے کسی بازار سے کوئی بڑی سے بڑی قیمت دے کر بھی نہیں خریدا جاسکتا، یہ صرف اور صرف اللہ کی دین

(۱) مسند احمد ۲۷/۸۵ (۲۲۳۹۹) و قال للناوی فی "التیسیر بشرح الجامع الصغیر" ۲/۲۹۲

باسناد حسن۔

(۲) ملاحظہ فرمائیں صحیح البخاری ۴/۱۷۵ (۳۴۷۷)۔

ہوتی ہے، جب اللہ تعالیٰ کسی کو یہ دولت دیتا ہے تو نئے جھونپڑے، کھجور کی چٹائی اور ساگ روٹی میں بھی دے دیتا ہے اور کسی کو نہیں دیتا تو شاندار بغلوں، کاروں اور کارخانوں میں بھی نصیب نہیں ہوتی۔

آج اگر آپ کو رشوت کے ذریعے کچھ زائد آمدی ہو گئی ہے، لیکن ساتھ ہی کوئی بچہ بیمار پڑ گیا ہے تو کیا یہ زائد آمدی آپ کو کوئی سکون دے سکے گی؟ آپ کی ماہانہ آمدی کہیں سے کہیں پہنچ گئی ہے، لیکن اگر اسی تناسب سے گھر میں ڈاکٹر اور دوا بھیں آنے لگی ہیں تو آپ کو کیا ملا؟ اور اگر فرض کیجئے کہ کسی نے مرمرا کر رشوت کے روپ سے تجویریاں بھر لیں، لیکن اولاد نے بااغی ہو کر زندگی اجیرن بنادی، داماد نے جینا دو بھر کر دیا، یا اسی قسم کی کوئی اور پریشانی کھڑی ہو گئی تو کیا یہ ساری آمدی اسے کوئی راحت پہنچا سکے گی؟

واقعہ یہ ہے کہ ایک مسلمان اللہ اور رسول ﷺ کے احکام سے بااغی ہو کر روپیہ توجیح کر سکتا ہے لیکن اس روپے کے ذریعے راحت و سکون حاصل کرنا اس کے بس کی بات نہیں، عام طور سے ہوتا یہ ہے کہ حرام طریقے سے کمائی ہوئی دولت پریشانیوں اور آفتوں کا ایسا چکر لے کر آتی ہے جو عمر بھر انسان کو گردش میں رکھتا ہے قرآن کریم میں ہے:

”جولوگ تیہوں کامال ظلماً کھاتے ہیں وہ ایسے مصائب کا
شکار کر دیئے جاتے ہیں جن کی موجودگی میں لذیذ سے لذیذ
غذا بھی آگ معلوم ہوتی ہے“^(۱)

(۱) إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا وَسَيَضْلَوْنَ سَعِيدًا سورۃ النساء آیت (۱۰)۔

لہذا رشوت خوروں کے اوپرے مکان اور شاندار اساب دیکھ کر اس دھوکے میں نہ آنا چاہئے کہ کہ انہوں نے رشوت کے ذریعے خوش حالی حاصل کر لی، بلکہ ان کی اندر ورنی زندگی میں جھانک کر دیکھئے تو معلوم ہو گا کہ ان میں سے بیشتر افراد کسی نہ کسی مصیبت میں بٹلا ہیں۔ اس کے برعکس جو لوگ حرام سے اجتناب کر کے اللہ کے دینے ہوئے حلال رزق پر قناعت کرتے ہیں، ابتداء میں انہیں کچھ مشکلات پیش آ سکتی ہیں، لیکن مآل کار دنیا میں بھی وہی فائدے میں رہتے ہیں، ان کی تھوڑی سی آمدی میں بھی زیادہ کام نکلتے ہیں، ان کے اوقات اور کاموں میں بھی برکت ہوتی ہے اور سب سے بڑھ کر یہ کہ وہ دل کے سکون اور ضمیر کے طمینان کی دولت سے مالا مال ہوتے ہیں۔

اوپر رشوت کے جو نقصانات بیان کئے گئے وہ تمام تر دنیوی نقصانات تھے، اور اس لعنت کا سب سے بڑا نقصان آخرت کا نقصان ہے، دنیا میں اور ہزار چیزوں میں اختلاف ہو سکتا ہے، لیکن اس بارے میں کسی مذہب اور کسی مکتب ٹکر کا اختلاف نہیں کہ ہر انسان کو ایک نہ ایک دن موت ضرور آئے گی اگر بالفرض رشوئیں لے لے کر کسی شخص نے چند روز مزے اڑا بھی لیے تو بالآخر اس کا انجام سر کارِ دو عالم سے لَا يَنْهَا يَرِيم کے الفاظ میں یہ ہے کہ:

الراشى والمرتشى فى النار (۱)

رشوت دینے والا اور رشوت لینے والا (دونوں) جہنم میں ہوں گے۔

(۱) المعجم الصغير للطبراني ۱/۵۷ (۵۸) طبع المكتب الاسلامي بيروت۔ والحادي ذكره البیشی فی "جمع الزوائد" ۴/۲۵۹ (۲۰۲۷) وقال رواه الطبراني فی الصغير و رجاله ثقات۔

اور اس لحاظ سے رشوت کا گناہ شراب نوشی اور بدکاری سے بھی زیادہ سمجھیں ہے کہ شراب نوشی اور بدکاری سے اگر کوئی شخص صدق دل کے ساتھ توبہ کر لے تو وہ اسی لمحے معاف ہو سکتا ہے، لیکن رشوت کا تعلق چونکہ حقوق العباد سے ہے، اس لیے جب تک ایک ایک حقدار کو اس کی رقم نہ چکائے یا اس سے معافی نہ مانگے، اس گناہ کی معافی کا کوئی راستہ نہیں، عام طور سے جب انسان کی موت کا وقت قریب آتا ہے تو اسے اپنی آخرت کی فکر لاحق ہو ہی جاتی ہے، اگر اس وقت عارضی دنیوی مفاد کے لائق میں ہم یہ گناہ کرتے رہے تو یقین کیجئے کہ موت سے پہلے ہی جب آخرت کی منزل سامنے ہو گی تو یہ اعمال دنیا کے ہر آرام و راحت کو مستقل عذاب جان بنا کر رکھ دیں گے اور اس عذاب سے چھکارے کی کوئی صورت نہ ہو گی۔

بعض لوگ یہ سوچتے ہیں کہ اگر تھا میں نے رشوت ترک کر دی تو اس سے پورے معاشرے پر کیا اثر پڑے گا؟ لیکن یہی وہ شیطان کا دھوکہ ہے جو معاشرے سے اس لعنت کے خاتمے میں سب سے بڑی رکاوٹ ہے، جب ہر شخص دوسرے کا انتظار کرے گا تو معاشرہ کبھی اس لعنت سے پاک نہیں ہو گا۔ آپ رشوت کو ترک کر کے کم از کم خود اس کے دنیوی اور آخرت کے نقصانات سے محفوظ ہو سکیں گے، اس کے بعد آپ کی زندگی دوسروں کے لیے نمونہ بنے گی، کیا بعید ہے کہ آپ کو دیکھ کر دوسرے لوگ بھی اس لعنت سے تاب ہو جائیں۔ تاریکی میں ایک چراغ جل اٹھے تو پھر چراغ سے چراغ جلنے کا سلسلہ تناول ہو سکتا ہے کہ اس سے پورا ماحول بقید نور بن جائے پھر جب کوئی شخص اللہ کے لیے اپنے نفس کے کسی تقاضے کو چھوڑتا ہے تو اللہ تعالیٰ کی مدد اس


کے شامل حال

ہوتی ہے، دور دور سے ایک کام کو مشکل سمجھنے کے بجائے اسے کر کے دیکھنے، اللہ تعالیٰ سے اس کی آسانی کی دعا مانگنے۔ ان شاء اللہ اس کی مدد ہوگی ضرور ہوگی، بالضرور ہوگی اور کیا محجوب ہے معاشرے کو اس لعنت سے پاک کرنے کے لیے اللہ تعالیٰ نے آپ ہی کو منتخب کیا ہو۔



موعظ عثمانی

اصلی تقاریر و مضماین کا
موضوع وار مجموعہ



شیخ الاسلام حضرت مولانا مفتی محمد تقی عثمانی صاحب دامت برکاتہم کے جملہ موعظ، خطبات اور تحریرات کا تحریج شدہ جامع اور مستند ترین موضوع وار مجموعہ ہے، اس مجموعہ میں حضرت مفتی صاحب دامت برکاتہم کی درج ذیل کتب کا استیعاب کیا گیا ہے:

- ✿ حضور مسیح پیغمبر نے فرمایا ✿ اصلی خطبات ✿ اصلی موعظ ✿ اصلی مجلس
- ✿ خطبات عثمانی ✿ خطبات دورہ ہند ✿ درسِ شعب الایمان ✿ نشری تقریریں
- ✿ فردی اصلاح ✿ اصلاح معاشرہ ✿ تربیتی بیانات ✿ ذکروں کر

✿ the Islamic Months

✿ اس کے علاوہ

- | | |
|-------------------|-------------------------------|
| ✿ آسان ترجمہ قرآن | ✿ انعام الباری |
| ✿ تقریر ترمذی | ✿ سفر در سفر |
| ✿ دنیا میں آگے | ✿ اسلام اور جدید معاشری مسائل |
- کے منتخب مضماین، ماہنامہ البلاغ اور دیگر مجموعوں اور رسائل میں شامل شدہ، اور بعض صوتی صورتوں میں
مختوڑ شدہ حضرت والا دامت برکاتہم کے بیانات و خطبات کو شامل کیا گیا ہے، جس سے علماء، طلباء،
خطباء اور نام پڑھنے والے حضرات بآسانی استفادہ کر سکتے ہیں۔